

VAQİF BAYATLI ODƏR



YUPYUMRU  
BİR  
EŞQ İLƏ

«ÇİNAR—ÇAP»  
BAKİ—2008

Naşiri:  
*Qoşqar İsmayıloğlu*

*Kitabda*  
*Nazim Bəykişinin, Məzahir Avşarın, Fəxrəddin Miralayın,*  
*Tahir Salahovun, Salvador Dalinin əsərlərindən*  
*istifadə olunmuşdur.*

**BAYATLI VAQİF.**  
B31   **YUPYUMRU BİR EŞQ İLƏ. "ÇİNAR-ÇAP"**  
nəşriyyatı, Bakı, 2008, — 336 səh.

B 4702060200  
122

© "ÇİNAR-ÇAP", 2008

*Allaha,*

*Vətənə — ancaq Ruhdan Bədənə,  
düşmən oxun haqlamağa  
oxdan iti uçub gedən  
oxdan çitəli Bədənə*

Boş görünən bu yer əslində, boş deyil, gündüz görünməyən ulduzlarla dolu göyüzü kimidir — Allahın qəlbindəki hələ gəlib bizə çatmamış İlahi Sözün — İlahi Şeirin varlığına kiçicik bir işarədir.

O Sözün — Şeirin varlığını duymadan səhifəni çevirsək də çevirməmiş kimi olacağıq.

Xoş gəlmisiniz! Lütfən, ayaqyalın keçin,

göyüzdə hər an üzü Tanrıya doğru ayaqyalın  
yüyürün, yüyürkən körpələşən, cocuqlaşan, hər  
ulduzla öpülən ayaqlarınız, üzü Tanrıya açılan  
bütün çiçəklərtək göyüzünə açılan əlləriniz, hər  
an Allaha «Can!» deyən canınız yumpyumru bir  
duayla,

yumpyumru bir göylə,

## YUPYUMRU, MÜBARƏK BİR EŞQ İLƏ

qanadlanacaq.

Qapını çırpıb gedəniniz də olacaq, çırpıldığı  
qapının səsinə canında yatmış qanadı ayılanınız  
da. Yerüzünün, bütün Kainatın tək İbadət  
yeri—göyün ən uca nöqtəsi olduğunu duyanınız  
da.

Gedənlərə sevgilər,  
qalanlara hər an üzü Tanrıya doğru sonsuz  
uçuşlar!

## **BU GÖYÜZÜNDƏN O YANA TANRIYLA ÖYÜNƏN KÖRPƏ SU**

Vari, yoxu — dibində daş,  
yanında da daş balası,  
bu göyüzündən o yana  
Tanrıyla öyünə-öyünə,  
sevinə-sevinə axır su.

Axdıqca o bircə-bircə,  
yumru-yumru, dükcə-dükçə,  
hər an, hər an, gündüz, gecə  
«Tanrım, Tanrım», dedikcə,  
yupyumru bu kainatda  
ancaq təkcə o, o, təkcə,  
heç özü bilmədən zalım  
hamını hamiya sevdirdikcə,  
yerüzündə  
ən çox sevdirənləri  
göyüzdə  
ən çox sevilənlərdən etdikcə,

Sən də sevinirsən, Tanrım.

Sevinirsən, sanki xəbərin yox,  
hamını o su sevdirir,  
göyüzdə öz-özünə  
açılır o suyun arxı,  
Sevinirsən, heç çəkməmiştək  
dünya boyda qəmi, ahi,  
milyon ildi göydə tənha, tək  
bir damla axan suya da  
sevinirsən, İlahi,

## BÜTÜN KAINAT, BÜTÜN GÖYÜZÜ- TANRININ QAPISI AĞZI!

**Yer-gözündə kiçicik bir nöqtə yox,  
Göyüzünün kiçicik bir nöqtəsi!**

Qapıdakı Adam, sus,  
hamını hamıya doğma etmək, sevdirmək —  
hamının vətəni olmaq haqda düşün,  
bil, bil, sən sevdirdiyin qədər  
sevdirdiklərinə vətənsən,  
Vətən ol — hamını hər an doğma et, sevdir,  
çocuğa çevir, hər an hamının ayağını  
öpmək ucalığına en Vətən torpağıtək,  
həm də hər an qalx özünü öt Vətən göyütək,

Həm də bil, yer həqiqətləri əsl həqiqəti,  
əsl göyüzünü səndən gizlətmək üçündür.  
Sənin bütün fəlakətlərin sənin özünün  
göyün bir hissəsi, göyün özü olduğunu  
duya bilməməyindən gəlir!

Yerdən xilas ol,  
sən göyün övladısan, insan,  
həm də demə, sən bir heçsən,  
demə, gəldi-gedərsən,  
hər an, hər an inan, bil,  
Allahı tuyub gəldiyin,  
Vətənçün,  
Allahçün ola bildiyin,  
ölə bildiyin qədərsən.

## **SƏNİ ALLAH YARADIBSA, ALLAHA LAZIMSAN DEMƏK**

Min illik dərbədər dərtdən,  
yadigar qəmdən də keçsən,  
heç bir zaman ruhdan düşmə,  
düşünmə ki, sən bir heçsən.

Səni eşitməsə heç kəs,  
döz o kütləvi karlığa,  
döz o kütləvi korluğa,  
lap min il də qal tənha, tək,  
səni Allah yaradıbsa,  
bil, sən ən böyük varlığa —  
Allaha lazımsan demək.

Hər gələn səsdən, sözdən,  
hər an Allahı duy, dinlə,  
ancaq onda bilərsən,  
hər an səni duya-duya,  
Allah danışır səninlə,  
bilərsən, sən heç deyilsən,  
həm də nə qəm, nə kədərsən,  
Allahı tuyub gəldiyin,  
Vətənçün,  
Allahçün ola bildiyin,  
ölə bildiyin qədərsən.

## **ÖLÜMSÜZLÜK GƏLMƏZ, GEDİLƏR**

Gözün göz yaşıdan sərxoş,  
Canın qəmdən!  
Ağlama, dur!  
Əsil göz yaşı ağlanmır,  
Əsil göz yaşı udulur.

İgidlik — İlahi uçuş!  
Hə göz yaşı, nə də gülüş!  
İkisi birdən dadılır.

Ölümsüzlük səni dilər!  
Ölüm hər adama gələr,  
Ölümsüzlük gəlməz, gedilər.

## **HAMI HƏR ŞEYİ BİRDƏN, ALLAH DA TƏK-TƏK İSTƏYİR**

Tanrı düzəntək yanbayan  
insan da hər an həm tikan,  
həm də çiçək istəyir,  
Həm də hamı hər şeyi  
bir az yalan şəklində,  
bir az da gerçək istəyir.

Gec-tez min ilə, bir günə,  
hamı çatır haqq deyənə,  
amma doymur, canı yenə  
tam rahatlışıyçün cana  
bir az da kötük istəyir.

Dirilər yerdən, göydən,  
Ölülər qəbirdən, gordan,  
Hamı hər şeyi birdən,  
Allah da tək-tək istəyir.

Adamların çoxu həm Allahlı, həm də Allahsız olur. Əslində, bu cür Allahlı olmaq da elə Allahsızlıqdır. Allah bütövlük, tamlıq sevir. Elə torpaq da, Vətən də. Biz özümüz bütöv olan-da Allah da bizi bütöv görəcək — Azərbaycan da Bütöv olacaq.



İLAHİ, mən indi bilirəm, insanın, həm də onun vətəninin özünü harada və necə görməyi əsas deyil, əsas Sənin onu harada və necə görmə-yindir.

## **, SƏNİN ELƏ VARLIĞIN, TƏK, ÖLÜMÜN YOXLUĞU DEMƏK**

Mən indi bilirəm, İlahi, Sən niyə elə hey mənə «Ölüm yoxdu!», «Ölüm yoxdu!» — dedizdirirdin, məni hər an ölümdən yox, ölümsüzlükdən danışdırırdın. Sənin varlığın elə ölümün yoxluğunuş.

## **SƏNİN VARLIĞIN ELƏ ÖLÜMÜN YOXLUĞUYMUŞ**

Ölümancaq, adamın ölməyə və qorxmağa vaxtı qalmadığı bir çevrilmə anıymış, adamın azad ruha çevrildiyi, göyüzünün bir parçası, həm də göyüzünün özü olduğu, təkcə Allahi duyduğu bir anmışancaq. O anda, Tanrım, mən Sənin bütün Kainatda yatan heç bir canlıni diksindirməməkçün səssiz bir sevgiylə bütün Kainatın üstünə örtdüyüñ göyüzünə necə toxunduğunu duyunca, diz çökdüm, ancaq yerüzü dizlərim altından sürüüşüb getdi və göyüzündə, Kainatın ortasında diz üstdə tək-tənha qaldım. Elə o anda Sənin də oradan uzaqlaşdığını duyunca heç özüm də bilmədim, nədən dəhşətə gəlmədim.

Mən indi bilirəm, indi bilirəm, İlahi, Sənin bir yandan məndən uzaqlaşdığını duydugum anda Sən milyonlarla yandan mənə yaxınlaşmışsan.

Həm də bilirəm, İlahi, insanın özünü harda və necə görməyi əsas deyilmiş, əsas Sənin onu harda və necə görməyinmiş.

# **DÜNYANIN RUHİ AÇILIŞI —**

**BÜTÜN KAINATÇÜN İLAHİ  
KİTABLAR İLKİN BURA ENMİŞ,  
ODUR Kİ, YERÜZÜ — BÜTÜN  
KAINATIN TƏK İBADƏT YERİ,  
BÜTÜN KAINATIN,  
BÜTÜN DUALARIN ÜZÜ BƏRİ**

Tanrım, Sən bütün Kainatın tək İbadət yeri — göyüzündə diz çöküb alın qoymağa Möhürdaş-tək Yerüzünü və öz yanınacan sonsuz ucalıq, sonsuz ibadəttək Eşqi yaratmışan, həm də bütün Kainat üçün İlahidən gələn Kitabları ilkin bura endirmisən. Həm də bütün duaların üzünü ən böyük İlahi İbadətə, bütün sevgilərin üzünü ən uca İlahi Eşqə doğru yönəltmisən. İlahi İbadəti, İlahi Eşqi bütün Kainata burdan yaymışan. Həm də əbədi sükuta qərq olmuş bütün Kainatda eşidilən ibadət və eşq piçiltisindən başqa səs yox. Bunları mənə Sən anlatdırın, Tanrım.

Ən uzaq ulduzlardan belə İlahi Eşq İbadətiyünün bura doğulmağa gələn milyonlarla adamların ayaqlarını eyni anda necə yuyub çatdırı bil-meyimi, o ayaqları qoxlamaqdən niyə doymadığımı, bu dünyaya azib gəlmış, dünya hökmranlığına can atan yad ruhların nədən mənə dəymədiklərini də Sən anlatdırın.

Mən indi bilirəm, İlahi, milyonlarla ayaq onların özlərinin yox, ruhlarının çocuqluq ayaqlarıymış, ruha çevrilirkən, Sənə doğru yüyürükən hamı körpəliyinə qayıdırmiş. Bütün Kainatda Sə-

nə doğru yüyürən o körpə ayaqlardan da gözəl, o ayaqlardan da etirli, oxşanılışı, öpüləsi heç nə yoxumuş. Həm də bilirəm, bir bəndən bu dünyada hamidan yuxarı yox, hamidan aşağı olmağı diləmiş və onu tapdayan milyonlarla ayağı göyüzündən ona uzadılmış çiçəklər şəklində görmək, qoxlamaq və yumaqla mükafatlandırılmış. Bunu da Sən anlatdin, Tanrim.

Ayaqları yuya-yuya, mən altdan yuxarı, adamların göyüzündə gördüyüm gözlərinə baxırdım. Göyzü ancaq gözlərdən ibarət idi.

Mən indi bilirəm, İlahi, o milyonlarla göz Sənin gözlərinmiş, ruhdan düşdürüyüm, məni görmədiyini düşündüyüm anlarda Sən milyonlarla gözlə mənə baxırsanmış.

## **YIXILARKƏN HAMIYA DUA AÇAN KÖRPƏ VARLIQ**

Mən bütün bunlardan sonra anladım, İlahi, şeir, kitab, söz yoxumuş, yer üzündən göyüzünə min bir yana, hamısı da Sənə doğru sonsuz yollar, sonsuz uçuşlar, sonsuz sevgilər varmış ancaq.

Həm də anladım, qanad uçmağa, səs oxumağa, söz yazmağa, insanın özüyünün duası Allaha mane olurmuş. Həm də insan özü duymadan Kai-natın lap qırağında, göyüzünün yixılan, axan bir yerindən heç vaxt görmədiyi, bir qəribə körpə varlıq hər an dönə-dönə dua edir ona... Həm də o sevgili körpə elə bilir dua oxuyan Allah özüdür, o isə ancaq duanın hər insançın hər an bir ayrıca oxunduğunu duyur və buna sevinir.

Yıxılırkən özündən başqa hamiya dua açıb sevinənlər, bütün dünyanın üstündə duaları çiçəktək açılanlar, Sizinçün sonsuz göyüzünə

**SONSUZ YOLLAR, SONSUZ  
UÇUŞLAR, SONSUZ SEVGİLƏR:**

## **İLAHİ YOL**

Ən ağrılı, ən ağır  
çıxılmazdan da çıxmağa  
hər an üzü Allaha  
tək bir yol olar ancaq,  
hər an ayağın altında,  
həm də başın üstündə,  
görünməz,  
duyular ancaq.

## PEYĞƏMBƏRİN MERACI

Tanrım, O kimdi gedir hey,  
hay vermir dosta, tanışa  
gedir, gedir üzü göyə,  
göylə danışa-danışa.

Tanrım, kimi görür göydə,  
Tanrım, kimlə danışır O?!  
Bəlkə ruhumuzu görür,  
ruhlar candan çıxan andan  
bizimlə danışır O?

Durmur, durmur, gedir yenə  
son dağı aşantək aşır  
yerüzündən göyüzünə,  
«Ya Rəsulallah» — deyir  
onu yola salan dağlar,  
onu yola salmaqçın  
göyə dikələn çaylar,  
«Ya Rəsulallah» — deyir  
onu qarşılıyan göylər,  
O dayanmır, gedir yenə,  
aşır bizə görünməyən  
başqa bir göyüzünə.

O bütün Kainata  
eşqnur yayır aytək, güntək,  
Tanrım, O daha görünmür,  
indi Oancaq duyulur,  
bilinməz olur Sənintək.

Bu dağları bir zamanlar  
göyüzünün son qatından

aşağıya çəkdiyintək  
Tanrım, o Ruhunuru,  
o İlahinur elçisin  
bir daha görmək üçün  
bu göyü də aşağı çək.

— Bir gün bir an gələcək  
bu göy də o dağlartək  
aşağıya çəkiləcək,  
keçir indi ordan da O,  
sənin heç vaxt duymadığın  
başqa göyə baxa-baxa,  
ordan da başqa dünyanın  
ayı kimi çıxa-çıxa,  
günü kimi doğa-doğa.

Orda da, orda da,  
«Ya Rəsulallah» — deyir aylar,  
«Ya Rəsulallah» — deyir günlər,  
«Ya Rəsulallah» — deyir göylər.

## **GÖYÜZÜNÜN PEYĞƏMBƏRİN AYAĞI ALTINA GƏLMƏYİ**

O hara getdi, yürüdü,  
elə onu görən anda  
anaların qucağında  
höñkürən daşlar,  
ağlayan quşlar kiridi.

O, göyə baxmadan nəsə  
göylər haqda oxuyurdu,  
həm də hər gün hər göy üçün  
daha gözəl, daha təzə  
göyqurşağı toxuyurdu.

Bir gün gördü, toxuduğu  
göyqurşağı deyil, nəsə  
bu dünyada hər şeydən  
daha gözəl, daha təzə,  
həm elə bil görünür,  
həm də görünmür gözə.

Göyü toxuya-toxuya  
O, eşqdən ağlayırdı,  
O oxumurdu daha,  
ancaq bilmirdi göz yaşı  
çoxdan çatıbdı Allaha,  
həm də bilmirdi, Tanrı  
Tanrıqurşağı deyibdi  
toxuduğunun adına,  
o qurtaracaq, bir göyüzü  
enib gələcək göylərdən  
onun ayağı altına.

## HƏRƏNİ ÖZ EŞQİ BOYDA GÖYƏ ÇEVİRİR ALLAH

Hər nə görürük, dadırıq,  
aldanırıq, aldadırıq,  
Allahı da aldadan an  
bizi devirir Allah,  
bu dünyani canımızdan  
silir, sivirir Allah.

Son sorğuya yiğilırıq,  
üzüquylu yixılırıq,  
günah altda yox oluruq,  
bir söz sormadan bizi  
hərəni öz eşqi boyda  
göyə çevirir Allah.

Bu dünyada hər nə var, nə,  
Göytək görünür gözünə,  
baxıb hər insan üzünə  
bizdən göytək uça-uça,  
hər eşq üçün bir ayrıca  
salavat çevirir Allah.

## O DÜNYAYA ƏLİDOLU KEÇMƏYƏ

Qəmi qanada çevirmədən  
qəmi ancaq qəmtək dadan,  
beləcə də dərdi, qəmi  
kəm-kəm dadan, kəm-kəm udan  
giclərin canı ağrıyır,  
Tanrım, ən qəmli cana sanc  
ən iti eşq xəncərini,  
sanc, eşq yolu aç xəncərə,  
bir eşq yolundan min, milyon  
ağrimaz can aç giclərə.

Bu dünyanın tozuna da,  
ən az payın azına da,  
lap aslanın ağızına da  
acların yolu ağırdı,  
Tanrım, aslan boğazından  
qanadlanmağa, qalxmağa  
bir aslan an aç aclara.

Ölüm də saymadı keçdi,  
dur, daha ölmək də gecdi,  
bu can ölümə də heçdi,  
Tanrım, dünyadan köçməyə  
ölüm bəyənən bir can aç,  
Tanrım, ölüm bəyənən  
Bir ad-san aç heçlərə.

Canı olan gəzir, bulur  
o dünyaya gedən yolu,  
o dünyaya əlidolu  
ağırdı köçlərin yolu,  
Tanrım, Tanrım, o dünyaya  
əlidolu keçməyə  
bir yol, bir yön aç köçlərə.

## GÖYÜZÜNDƏN — ALLAHIN AYAĞI ALTINDAN NURDƏN DƏNLƏMƏYƏ

Tanrıdan uzaqlaşdıqca insanlar  
qanadsızlaşır, qəddarlaşır onlar,  
qəddarlaşır onların  
yerisi, yolu, izi də,  
çəkilib insanlardan  
göyüzünün o üzünə  
qəm çəkir Tanrı özü də.

O hansı göyüzdü?!  
Dünya boyda qəmi çəkən  
o göz kimin gözüdü  
bizi qəm uçqunundan,  
qəm selindən qorumaqcın  
çəkil hər an qəmi yorur?!  
Dünya çoxdan yıxılardı,  
Dünyaancaq belə durur,  
Tanrı bir gözüylə bizə,  
bir gözüylə qəmə baxır,  
dünya qəmi şam yanantək  
Tanrıının qəlbində yanıb  
dünyanın dibinə axır.

Ora haradı, hara?!  
Ancaq Tanrı üzlü ruhlar  
bilib uçurlar ora,  
orda qonub göyüzünə,  
qulaq söykəyib göyə  
göyüzündən Allahın  
ayaq səsin dinləməyə,  
ovcundan nursu içməyə,  
ayaqları altından  
nurdən dənləməyə

## ÖLMƏYƏ YOX, QOXLAMAĞA VƏTƏN!

Düşmən oxun haqlamağa —  
oxdan iti uçub gedən,  
oxdan iti bədən!  
Qucaqlayıb ölməyə yox,  
Qucaqlayıb qoxlamağa Vətən!



Bir yol da demədi «Vətən»,  
Vətən, adına qiymadı,  
Hamı sənin sərvətindən,  
O, sənin atlı dilindən,  
bəy adından doymadı.

## GÖZÜ GÖZ YAŞINDAN İLAHİ DOĞMA, ÜZÜ GÖZ YAŞINDAN İLAHİ ƏTİRLİ

Bu torpaq, bu dağ, bu dəniz,  
uçan, qaçan hamımızın,  
ya gül içrə, ya qan içrə  
dua etməyə son hücrə —  
Azərbaycan hamımızın.

O, beş-on adamın deyil,  
Beş-on atanın deyil,  
Alanın, satanın deyil,  
Hamımızın, hamımızın,

Xanım-xatin, xanım-banu  
bulaqları göz yaşından,  
çayları lilindən doğma,  
ağrısı bağrim başında,  
tikanı gülündən doğma.

Doğma, doğma, dəli, dəli,  
Hər yalanı hər gerçəkdən,  
gerçəyi yalandan doğma,  
gerçəyi yalandan dəli,  
min illərin zalımları  
gündə min yol cuşa gəlib  
canımı alandan doğma,  
canları alandan dəli.

Heç sevilməyən hər kəsin  
Sevdirəni də mən oldum,  
Sevdirdim, mən də vətən oldum,  
Ölsəm, bir Allah bilməsin,  
bir də gözləriniz sizin,  
Mən sizi sevdirməkdən,  
Sizi sevməkdən öldüm.

## BİR YURD OLUN, BİR YURDLAŞIN

Bölünmeyin, yurdaşlarım,  
Bir yurd olun, bir yurdlaşın,  
Bir dərd olun, bir dərdləşin,  
mələməyin, bozqurdlaşın,  
göydə bu yurdun göz yaşı,  
yerdə savaşı qalıncan.

Qoç quzusu da qurd əmən  
bu yurd ular zaman-zaman,  
Bu yurd mələməz bircə an  
ilk yurd yeri göy, asiman,  
ovu qartal, ovu aslan  
son qurd uçuşu qalıncan.

Əli yetməsə heç nəyə,  
bir anda sıçrayar göyə  
qılinc kimi endirməyə  
aydan sıyrılan ay daşı,  
göydən göy daşı qalıncan.

Enib özünü öyəcək,  
düsmənə «Dev ol!» deyəcək,  
olcaq, devi də dovşantək  
qovub ovlayıb yeyəcək  
bircəcə dişi qalıncan.

Bu Anayurd — Anaçıçək:  
«Atlan, qanatlan, Qalx,» — deyəcək,  
göydən Allah da enəcək,  
fatehlər doğmağa aslan,  
aslanların dodağından  
öpməyə kişi qalıncan.

## **ALLAHIN ƏTƏYİ BAYRAQ, ALLAHIN ƏTƏYİ VƏTƏN**

— Bizi azad edin! — deyir,  
Bayraqlar uçmaq isteyir,  
Həm də yalan eşidir,  
yaltaqlıq görür deyə  
kabinetlərdən xilas edin,  
uçurdun bayrağı göyə,  
Qəhrəmanlarçın böyüyən  
körpə güllər də görməyə  
ən uca yerə qaldırın,  
yenə görməsə körpələr,  
Arazi, Kürü dikəldin,  
Araza, Kürə qaldırın

Qılinctək sıyrılsa xalq,  
qılinctək sıyrılar haqq da,  
haqdan sıyrılar bayraq da.  
Uçurdun bayrağı göyə,  
«Allah! Allah!» — deyə-deyə  
məzarlarının qınından  
qılinctək sıyrılıb qalxan  
şəhidlərimiz də görməyə.

Altında xalq, üstündə Haqq,  
Bu nə sıyrılış,  
Bu nə uçuş, atam bayraq?!

Ulduzları ötən bayraq,  
göyün ən son göyünü də,  
Allahın ətəyini də  
bize vətən edən bayraq,  
sənə layiq olsaq ancaq,  
bizə qanadından qanad,  
göyündən göy ver, uçaq.

**DÜŞMƏN YUXUSUNA YURDUMUZ GİRƏ,  
O AN DUYUQ DÜŞÜB ONU VURMASAQ,  
DÜŞMƏN ZAMANINDA HAQLANA BİLMƏZ**

*Azərbaycanı babəkləşdirməyə  
cəhd edən Ənvər Məmmədxanlıya*

Əsil döyüşçüyə səngəri qəfəs!

Düşmən səngərin al, sarı yarama,  
döyüş o səngərdə döyüşdü ancaq,  
gedib qayıtmasa aldığım nəfəs  
nəfəsi ölümündən geri almağa  
ölümün üstünə yürüsdü ancaq.

Qılinc gülümsəsə, təndə can gülsə,  
əsir torpaqları alıb durmasaq,  
heç bir Türkün gözü bağlama bilməz,  
düşmən yuxusuna yurdumuz girsə,  
o an duyuq düşüb onu vurmasaq  
düşmən zamanında haqlana bilməz.

Həfəsi doğmalar, səsi doğmalar  
heç vaxt deyilməyən nəğmələr deyib  
heç vaxt alınmayan yurtlar alırlar,  
qanadlı nəğmələr, atlı nəğmələr  
ölən əskəri də ata qaldırar,  
ölən atları da qanadlandırıar.

Ölüm də bir uçuş, əvvəlcə yerə,  
sonra yer altına, sonra göylərə.  
Ölüm — həm də yürüş hər Türk oğluna!  
— Öldün, Türk?! Qalx, göyün  
boş qalan andı,  
Onsuz da yer Sənin! Qalx Göy uğruna!  
Türkün Göy yürüşü başlanan andı.

## AZƏRBAYCAN — SU XANIMLAR, OD ƏRLƏR, OD BƏYLƏR YURDU

Azərbaycan — su xanımlar,  
od ərlər, od bəylər yurdu,  
atı dəryalar, dənizlər,  
qılinci ulduzlar aşan,  
göylər aşan göylər yurdu.

Bu dünyaya göy payıtək  
göydən gəlib Azərbaycan,  
onun adında bir olub  
həm Od olmaq, həm Ər olmaq,  
həm Bəy olmaq, həm də Bəycan.

Odur eşq odu içdiyim  
Anabulaq, Anaçay,  
Qanad alıb uçduğum  
Atabayraq,  
Anaulduz, Ataay.

O Atabayraq, Atahaqq  
hamımıza qanad verib  
özü qanadsız uçmada,  
qolları çatmasa da  
ayı ulduzun qucmada,  
ancaq utandığından  
səkkiz qanadın da açıb  
ulduzu aydan qaçmada.

Bax! Göy, al, yaşı! Hər an yaz!  
Ay-ulduzu heç vaxt batmaz,  
Göydən Vətəni qoxlayan  
Şəhid ruhlarıycün pərvaz!

Utanıb öz qoxusundan  
onu həm də, gündüz, gecə  
göydə ulduzlar qoxlayar,  
yerdə çiçəklər gizlicə,  
Dünya çəkər ciyərinə  
bayraqımın ətrini  
göy ətritək, Azərbaycan,  
ulduz ətri,  
ay ətritək, Azərbaycan.

## **ÖLÜM HƏLƏ ÖLMƏK DEYİL, CANLILAR**

Siz də, siz də eşitdinizmi? Bunu Hadi dedi,  
ya Cavad, Yusif Vəzir dedi, Müşfiq dedi, ya Ca-  
vid:

— Budurmu, budurmu ölüm?! Bundanmı  
qorxursunuz, ay zalımlar! Bundanmı qorxursu-  
nuz?!



Yaydan çəkik,  
oxdan iti oğullar  
baxmaz ölümə, qəzaya,  
baxmaz fələyin qurduğu  
min kələyə, oyuna,  
doğular, elə doğulan kimi də  
bələyini dolayar biləyinə,  
kəfənini dolayar boynuna

**BÖYÜK OĞULLAR AYAQYALIN YÜYÜRÜB  
KEÇDİKÇƏ GÖYÜZÜNÜN QATLARINI  
TANRI DA GÖNDƏRƏR SONUNCU QATDAN  
BÖYÜK OĞULLARIN ÇİYİNLƏRİNƏ  
BÖYÜK OĞULLARIN QANADLARINI**

Bu Şeir dünyaya gələndə bu dünyada nə insan, nə də dar ağaç vardı.

Şair həmişə olanları yox, olacaqları yazır.

— Şair, sən ilk sözlərin sevgiylə yan-yanaya dayanmamağındanmı duydun dar ağaçının yaranacağıni?!

Böyük oğullar doğulan gün  
doğulur göyüzündə  
böyük oğulların qanadları da,  
doğulur yeraltında  
böyük oğulların  
balaca dar ağacları,  
balaca cəlladları da.

Böyüür, qalxır yerüzünə  
dar ağacları meşə-meşə,  
böüyüür böyük oğullar da  
dar ağaclarına dırmaşa-dırmaşa,  
dar ağaclarının başından göyüzünə aşa-aşa

Göyüzündə ayaqyalın yüyürüb  
Keçdikcə göyüzünün qatlarını,  
Tanrı da göndərər sonuncu qatdan  
Boyuk oğulların ciyinlərinə  
Böyük oğulların qanadlarını.

Dar ağacları altında böyüyər balaca cəlladlar da,  
böyüyər böyük oğullara altdan yuxarı baxa-baxa,  
onların göydə gözdən itmələrindən  
bir az sevinə-sevinə, bir az da qorxa-qorxa:  
— Qurban olum, çox getmə göyüzündə uzağa,  
Göyüzündə ulduz çoxdu, ulduzluqda itərsən,  
— Qorxma, balaca cəllad, sən kətilini,  
kəndirini hazırla,  
göyüzündən yıxılsam, kətilini dartarsan.

Böyük oğulla doğular dəliliyi, dəlixanası,  
doğular qəza yolu, yolun qəzası,  
o böyüdkəcə böyüyər dəliliyi də, dəlixanası da,  
böyüyər qəza yolu, yolun qəzası da,  
doğular həbsxanaların ən qaranlığı, ən nəmlisi,  
sözlərin ən şaxı, nəğmələrin ən şüxu, ən qəmlisi,  
o böyüdkəcə böyüyər kameraların nəmi də,  
nəğmələrin şüxluğu, nəğmələrin qəmi də.

Ancaq dar gələr, dar gələr kameralar  
böyüyən böyük oğulların əyinlərinə,  
bədənləri yarıb keçər tavanları  
göyüdü də dar gələr ciyinlərinə.

Beləcə, böyük oğullar baxmaz qanuna, yazıya,  
baxmaz ölümə, qəzaya,  
baxmaz fələyin qurduğu min kələyə, oyuna,  
doğular, elə doğulan kimi də  
bələyini dolayar biləyinə,  
kəfənini dolayar boynuna.

**HƏR ŞEY BÜTÖV ADDIMLARLA  
QAÇAR YARIM ADAMLARDAN,  
YARIM HAQLARDAN,  
YARIM MİLLƏTLƏRDƏN,  
YARIM XALQLARDAN**

*Bütöv Azərbaycanın son göyüzüündən*

Hani şəhərlər, kəndlər, ağaclar,  
evlər, damlar?  
Göyüzündə tikanlı məftillərin üstüylə  
Hara qaçırlar, hara, bu ayaqyalın adamlar?!  
Qaçırlar, qaçırlar  
ayağı həmişə yalın həqiqətin dalınca,  
Qaçırlar yurd-yurd, ölkə-ölkə, qitə-qitə,  
çünkü insan ayaqyalın, çılpaq olunca,  
daha yaxın olur Allaha, təşnə olur həqiqətə.  
Kim bilir, bəlkə də əsil həqiqət  
ancaq Allah üçündü,  
insançün ona çatmaq yox,  
ancaq ona yaxın olmaq mümkündü,  
o çatılmaz ucalıqda, enilməz dərindədi,  
bəlkə insançün yazılmayan  
o həqiqəti aramaq dərdindəndi  
bu gün dünyanın yarısının yalnızdı ayağı.

Yorulmadan qaçıır, qaçıır ayaqyalın adamlar,  
Çünkü onlara yarım həqiqət yox,  
bütöv həqiqət gərək.  
Çünkü yarım həqiqət  
həm də yarım yalan demək.

Tikanlı illerin, əsrlerin üstüylə  
qaçıq ayaqyalın qıtələr, yarımadalar,  
qaçıq, qaçıq hər şeyin dalınca  
yarımadımlarla yarımadamlar,  
hər şey də bütöv addımlarla  
qaçıq, qaçıq yarımadamlardan,  
yarımaqlardan,  
yarımazdılıqlardan, yarımxalqlardan.

Arazın qaçan tikanlarına ayaq qoya-qoya  
qaçıq, qaçıq ayaqyalın azərbaycanlılar,  
çünki Arazın tikanları ən ağrısız yeridi  
dünyanın,  
Ancaq o tikanların üstünə  
ayaqlarını qoyanda yalın  
ağrıları bir azca rahatlaşır azərbaycanlıların,  
bir də nə geyirsə geysin  
yenə ayaqyalın, yenə çılpaq  
yurdu yurdun, haqqı haqqın  
o tayında qalan xalq.

Bir də nə Araz?! Araz nə gəzir,  
canım, tikanlar var ancaq,  
minillik tikanlarımız bir-birimizə,  
min ildi böyüüb indi çıxıb üzə,  
güllərimiz bəs eləməz beş-on gün  
sevməyə,  
ancaq tikanlarımız çatar min illər,  
milyon illər ayrılığa,  
hələ neçə dəfə birləşib ayrılacağıq təzədən,  
bəlkə heç vaxt bilməyəcəyik  
nədi birlik, nədi ayrılıq,  
ayrılanda elə biləcəyik birik,  
bir olanda elə biləcəyik ayrıyıq.

Torpağım ağriyır, çayım ağriyır,  
dənizim ağriyır, göyüm ağriyır,  
Göyzündə bayraqım,  
bayrağında ulduzum, ayım ağriyır,  
Göyzündə tikanları görmədən qatar-qatar,  
tikanlara sancılıb düşür bizim elli,  
bizim dilli durnalar,  
ancaq nə qədər düşərlər  
çata bilməzlər yerə,  
onları göyzündə saxlaya-saxlaya  
göyümüz ağriyar göyümüz üstdə,  
gözümüz ağriyar gözümüz üstdə,  
yaşımız ağriyar yaşımız üstdə,  
cəlladlar yorular, başlar yorulmaz —  
təzə-təzə başlar cücərər, qalxar  
başımız düşdükcə başımız üstə.

... həm də İlahi yol aldatmaqdan yox, aldanmaqdan keçir. Həqiqətə aldada-alda yox, alda-na-aldana gedilir. Bununçün insan ən azı insan olmalıdır. Ən azı insan! Heç vaxt aldatmayan, hər an aldanmağa hazır insan!

Allaha doğma?

## Azərbaycan

Allaha yad?



Azərbaycan onu Allah istəyəntək qaldırma-  
ğası çalışan böyük və fədakar insanların qədrini  
nə qədər biləcəksə, dünya da Azərbaycanın qəd-  
rini bir o qədər biləcək. Sevgiyə yaratdıqlarına  
görə elə Allah da! Elə Allah da!

## AZƏRBAYCAN — GÖYÜZÜNDƏN ASILMAĞA, QALXIB ALLAHÀ QISILMAĞA ANAKƏNDİR

Özlərini asanlar tək günah eləmirlər, həm də ayaqlarının ucuyla son təkanı verib donuq dünyyanın çaxxını hərəkətə gətirməyə çalışırlar

Kim dərdinin, qəminin  
dəmindən gülə-gülə,  
kəmindən olə-olə,  
Kim də bezib biryolluq  
Özünü asib dolanır,  
Kim təptəzə kəndirlə,  
Kim də çox kasib dolanır.

Kim boynunu ətirləyib,  
kəndirini ütüləyib,  
ayağının bir ucuyla  
bu dünyani itələyib,  
«Ölüm Ana, gəldim» — deyib  
Anayurtdan, Anadərtdən  
ayağın üzüb dolanır.

«O, həm ov, həm ovçu» — deyin,  
Ovçunu tez təbrikleyin,  
Elə ova da baş əyin,  
İllə ovudu ovçu bəyin —  
Öz boynuna kəmənd atıb  
Ömrünü kəsib dolanır.

Qoca kimi qocalmayıb,  
Gənc kimi də gənc olmayıb,  
Yerdə bir gün dinc olmayıb,  
Şükür, kef çəkir indi,  
Bir özüdü, kəndiridi,  
Göydə gəzib dolanır.

## AZƏRBAYCAN — QOXLAMAĞA ATAQILINC, AĞLAMAĞA ANAKÜNC

*Min illərdi dünyaya öldürməkçün yox,  
yaşatmaqçün döyüşməyi öyrədə  
bilmirsən, Ataqilincim.*

Azərbaycan — göyüzündə  
Çiçəktək qoxlamağa  
Ataqılinc, Atabilək,

Qalxan düşmən ordusunu,  
Oxunu haqlamağa  
Atasinə, Atakürək,

Bir kimsəyə qoxlatmadan  
Allahacan saxlamağa  
Anagül, Anaçıçək,

Ən uca yuvalar üstdə  
Yuvalar bağlamağa  
Anatel, Analələk,

Ən uca dualar üstdə  
Dualar bağlamağa  
Anadil, Anadilək,

Göyüzündə diz çöküb,  
Üz sürtüb ağlamağa  
Anakünc, Anadirək,

Və hər an, hər an Tanrıının  
Kirpiyilə yırğalanan  
Anabəşik, Anayüyrək —  
Hamımız içində körpə,  
Hamımız içində köyrək,  
Hamımız içində çıçək.

## VƏTƏN -

Vətən — Tanrı sözü? Tanrı özü?  
Bütün kainat, bütün göyüzü, yerüzü?  
Bütöv Azərbaycan? Türk dünyası,  
İslam dünyası?  
Tanrıyla öyünən körpə su?  
Tüstüsü heyrətlə baxan ocaq?  
Qonşu toyuna on hasar o  
yana oynayan uşaq?  
Çatları ürəyimdəki çatlarla  
üst-üstə düşən divar?  
Hamını hamıya sevdirdiyini  
düşünən körpə dualar?

.....  
Hansı, hansı?  
Vətən hamısı, hamısı!  
Ruhum, canım, sus, sakit ol,  
Vətən ən çox səssiz sevgiylə şad olar,  
öləndən sonra da ruhda səssizcə yaşadılar.

## **HƏM QADIN, HƏM ALLAH KİMİ HƏR QADIN**

Yenə, yenə bu dünyada  
Hər şey dəyişsə də ancaq  
bütün kişi ölümləri  
yenə eyni qalacaq.

Hökmü, hökmü  
gözlər verəcək yenə,  
canı, canı  
baxışlar alacaq yenə,  
bütün bağışlanılmaz  
kişi günahlarını  
Allah bağışlamasa da  
qadın bağışlayacaq yenə.

Baxıb, baxıb bəndəsinin  
günah bağışlamağına  
gülümşəyər göyüyü də,  
Tanrı cavabıtək ona  
bütün bəndələri birdən  
bağışlayar Allah özü də.

Həm qadın,  
Həm Allah kimi hər qadın,  
Hər an özünü həm qadın ,  
Heç özü bilmədən də  
Həm də Allah sayar o,  
Bütün dünya günahlarını  
Qadın kimi dinləyər,  
Allah kimi bağışlayar o.

## SƏN HAMIDAN ZALIM, BALACA ÇİÇƏK

Sən də zalim çıxdın, dəli qardaşım külək,  
apara bilmədin başımdakı dumani,  
heç olmasa, qoyma, duman aparır məni.

Sən də zalim çıxdın, bacım günəş,  
heç demədin də başımdakı bu nə qarmış,  
əridə bilmədin bu bir ovuc qarı da,  
bacı, sənin də elə adın varmış.

Sən də zalim çıxdın, balaca balam dəniz,  
Heylədin, ulduzun duyuq düşdü?  
Balığını neynirdim, —  
Ulduzuna tor atdım,  
Toruma balıq düşdü.

Sən hamıdan zalim, körpəcə çiçək,  
çünki təkcə sən soruştursan məndən:  
— Zalim olmaq nədi?!  
— Mən də bilmirəm, anam,  
Amma, deyəsən, bu da bir cür istəkdi,  
zalımlara dua etmək,  
zalımları sevməkdi.

# **NƏFƏS ALA-ALA OLMAZ ORAYA, SEVGİNİN GÜCÜNDƏN NƏFƏS ÇIRPINAR, ÇIRPINIB, ÇIRPINIB NƏFƏS GİZLƏNƏR**

Hər biri özü öz dəminin üstdə  
adamlar dolaşır dəstəbədəstə  
özünü həm şam,  
həm də ki, şah sayan bir dilənçinin  
ovcundan dağılan qəminin üstdə.

Şam olmaq da bəsdi şah sayılmağa,  
Şamlığın var, demək, taxtın, tacın var,  
Şam, taxtın mübarək, tacın mübarək!  
Şahlığıın var, demək, toxun, acın var,  
Şah, toxun mübarək, acın mübarək!

Tacın taxtın üstdə,  
toxun acın üstdə ballandığıtək  
qəmin qəmin üstdə ballanır, ey Şah,  
bolluğundan daşır, daha, deyəsən,  
mən də kef çəkirəm qəmdən bal çəkib,  
mən də bir başqa cür şaham, deyəsən.

Sən qəmin şahisan, şahlığıın şanlı,  
Mən qəmin şaniyam, şanım dolubdu,  
Həm qəmin özüylə, həm nəgməsiylə,  
Həm də gülüşüylə canım dolubdu.

Balına gəlməyi diləmə məndən,  
Çünki eşqin azdı, ey Şah, qəmindən,  
həm də şahlığından şamlığın da az,  
həm də bu dünyadan qəmin çox dayaz.

Ey şah, mənim qəmim eşqin üzünü  
dünyadan gizlədən saç şəklindədi,  
min il sərxoşluqçün bir qurtum şərab,  
min il dəlilikçün tac şəklindədi.

Can canı qoxlayar o saçın altda,  
Qoxlayıb, qoxlayıb can canı tapar,  
Hər canın içində  
sevgini gizlədən qəfəs çırpınar,  
çırpınib, çırpınib qəfəs gizlənər,  
tel teli qoxlayar, tel teli öpər,  
sevginin gücündən nəfəs çırpınar,  
çırpınib, çırpınib nəfəs gizlənər.

Nəfəs ala-ala olmaz oraya,  
Çünkü cana çəkər nəfəs sevgini  
çəkdikcə sevginin gücün alacaq,  
nəfəs ala-ala olmaz oraya,  
orda yaşamazlar, orda ölməzlər,  
orda gecə-gündüz sevərlərancaq.

Ən eşqli dəlilər, ən şam dəlilər  
ancaq orda çiçək aça bilərlər,  
ancaq onlar ora istənən anda  
qanadsız, nəfəssiz uça bilərlər.

Sən ancaq sev atıl onun üstünə,  
ancaq ondan heç vaxt qanad istəmə,  
ora atılmaqdı çətini ancaq,  
elə nəfəssiz də,  
elə qanadsız da ora atılcaq,  
sən özün bilmədən sənin yerinə  
göy nəfəs alacaq, qanad açacaq.

## **ÖZÜM ÖZÜMƏ GÜLÜB, ÖZÜMÜ SARIMAQDAN SƏRХOŞ OLURAM**

Kim eşqlə dolu bədəndən sərxoş olur,  
kim ayrılıqlarla dolu badədən,  
mən hər an yenidən yixılrkən  
göyüzünü saxlayan bir dirəkdən  
hər an qalxıb onu  
yenidən yürüməkdən sərxoş oluram.

Kim quş olmaqdan sərxoş olur,  
Kim quşa atılan daş olmaqdan,  
Mən göydə o daşa sarılmaqdan,  
Sarılib göydə o quşu da  
Yerə düşən anda yeri də, daşı da  
Ağrıdan qorumaqdan sərxoş oluram.

Hanı məndən ağılli, məndən dəli hanı?!  
Məni dəlilərdən ağılli,  
ağıllılardan dəli bilirkən hamı,  
mən özüm özümü  
hamıdan gülməli saymaqdan,  
özüm özümə gülüb,  
özümü sarımaqdan sərxoş oluram.

## **NƏ ADAM KİMİ ADAMAM, NƏ MƏLƏK KİMİ MƏLƏYƏM**

Hə adam kimi adamam,  
nə mələk kimi mələyəm,  
narım, gilənarım,  
az öncə necə görmüşdün  
dön bax gör yenə eləyəm?!

Boynumu vurdular yenə,  
başım ayrıldı bədəndən,  
üzünü çevirdin yana,  
başım heç,  
üzün ayrıldı məndən.

Qoy inciməsin cəllad da,  
Allahım eşitdi məni,  
baxdı mənə, baxdı sənə,  
bircəcə anda çıymışdən  
başımı cürcərtdi yenə.

**BALACA BUYNUZLU, BALACA  
QANADLI XANIMLARIN GÖYÜZÜ  
VƏ YA, TANRIM, NƏ BALACA  
YARATMISAN GÖYÜZÜNÜ,  
BİR EŞQ ŞERİNƏ DƏ ÇATMADI  
ENİ, UZUNU**

Sevgiləri sevgilərdən,  
ayrılıqları ayrıılıqlardan,  
şərabları şərablardan,  
əzabları əzablardan dadlı,  
balaca buynuzlu, balaca qanadlı  
xanımların göyüzündə yaşamışdım  
bir zamanlar,  
gözləri mavi telləriylə surməli,  
hər birinin dərdindən  
bir ayrıca dəli olmalı,  
bir ayrıca özünü öldürməli.

Tanrım, sənsən bu dünyada  
eşq verən hər eşqsizə,  
dad verən hər dadsıza,  
qanad verən hər qanadsıza,  
Ancaq, Tanrım, hardan tapıb  
vermişdin o qədər eşqi,  
o qədər dadı, o qədər qanadı o göyüzünə?!  
Sənin sevgin kimiyydi hər şey o göyüzündə,  
o göyüzü xanımlarının  
nazına bənzəyirdi hər təzə bahar da,  
yerüzündə yerisinə baxıb o xanımların  
göyüzündə yeriyirmiştək  
üçmağa çalışırdı quşlar,  
göyüzündə uçuşuna baxıb o xanımların

yerüzündə uçurmuştək

yeriməyə çalışırdı ağaclar,  
yadımdadı, necə uçan donun ətəyində,  
saçın, ciynin, boynun ətrində yox olduğum,  
ciyinlərin fırlanışından,  
saçların, ətəklərin ucuşundan yixildiyim.  
Sonra oturub göyüzündə,

bir ulduz budağı altda  
diz-dizə, göz-gözə şərab içirdim onlarla,  
həm əbədi ayrılıq, həm də  
əbədi görüş dadırı şərab,  
həm də xəlvəti öpüş.

Deyən, ən çox öpüşün xəlvətiliyindədi  
hamı gülümsünürdü hamiya,  
həm də sevgiylə göz vuran  
bic ulduzlara, eşqdən dəli Aya,  
həm də heç kim aldatmaq

istəmirdi heç kimi,  
ancaq sevib, sevib aldanmaq istəyirdi hamı,  
əslində, əsl eşq də sevib, sevib  
sevginin sonunda aldanmaq istəməkdi,  
bəlkə də bu dünyada  
sevgi də elə ona görə tənha, yalqız, təkdi.

Yadımdadı, bir xanımın

yerişinin hər anına şer yazdığım,  
çiçək şəklində yazıldı bütün hərflər,  
hər çiçək həm çiçəyidi, həm də yazdı, o  
həm çiçək əlifbası, həm də eşq  
əlifbasıydı.

Yerüzünü qurtarıb göyüzünə,  
yağışlara, buludlara, ulduzlara  
yazırdım şerimi,

Yadımdadı, göyüzündə yazmağa  
yer tara bilmədiyim:

— Yerüzüntək göyüzün də  
nə tez qurtardı, İlahi,  
nə balaca yaratmışan bu Kainatı,  
bu yerüzünü, göyüzünü,  
bir eşq şerinə də çatmadı eni, uzunu.

Deyəsən, o xanım mənim həm sultanım,  
həm də kənizim olmamışdan qabaq  
bu göyüzünün sultaniymış,  
həm kəniz, həm sultan olmağı  
üstün tutmuşdu təkcə sultan olmaqdan,  
həm də düzü, mən axıradək bilmədim  
kimdi hökmdar orda,  
həm də hər şey elə qəribəydi orda,  
dəniz elə bil yeridi, göy elə bil dənizidi,  
hamı həm sultanıdı, həm quludu,  
həm xanımıdı, həm kənizidi.

İlahi, yenə canım titrəyir,  
demək, yenə eştək canıma dolur o göyüzü,  
İlahi, görürəm, həm canımdadı,  
həm də görünən o dağın başında o göyüzü,  
görürəm, ordan da uçdu, ordan da uçdu,  
mən də uçuram, İlahi,  
o göyüzünün dalınca, mən də uçuram,  
o göyüzü buludların o üzündədi indi,  
çəkib buludları da,  
çəkib bütün göyüzünü də aparır o,  
onun dalınca uçur, uçur bütün kainat,  
bir az önce buludlar onun yelkəniydi,  
indi bütün kainat onun yelkəni,  
Tanrıım, əbədi orda saxla, orda tut məni,  
istəsən lap yaddan çıxart, orda unut məni,  
Tanrıım, indi mən o yelkənin üstündə,  
bütün kainatın başındayam,

anladım, mənə nə üçün  
vermisən bu qanadı,  
daha sən əziyyət çəkmə, İlahi,  
çəkib mən aparıram bütün kainatı,  
Üzüm o yelkənin,  
həm də bütün kainatın üzündə,  
canım kainat deyilən bu dəli  
sevdalar dənizində.

## MİN İL HƏBSDƏ UNUDULAN, MİN İL QOLLARI NAZİLƏN UŞAQ

Dünyadan qovduqlarını,  
üzü ağ, qara, sarı,  
Tanrım, Tanrım, hamısını  
itələ mənə sarı.

Tanrım, adamlar nə sevə,  
nə də ağlaya bilirlər,  
yenə eşq ver, can ver yenə  
hamını qucaqlamağa,  
hamının göz yaşını da  
canından al, ver mənə  
göz yaşların ağrıtmadan  
hamıycün ağlamağa.

Ver bütün qəmləri də  
canımda qəmdən min dəniz,  
başımda göz yaşlarından  
üst-üstə min tac elə,  
ver, ver bütün qəmləri —  
son qəmi güldürənəcən  
məni qəmə möhtac elə.

Bu Dünyadan itələnən  
ən qəddar qatilləri də  
itələ mənə sarı,  
hər qatildə bu dünyaya  
hökm oxuyan bir hakim,  
hökm eləyən bir şah var,  
həm də, həm də bu dünyadan  
küsdürülmüş bir uşaq var.

Canlarını, qollarını  
lap ülgüt kimi itilə,  
o ən iti, o ən kəskin  
o ən küskün uşaqları  
qatillərin canından  
itələ mənə sarı.

Ən iti ülgüt mənimçün  
eşqdən uca eşq yoludu,  
min il həbsdə unudulan,  
min il də xilaskarını  
sevincindən buraxmadan  
kəsə-kəsə qucub duran  
çox nazik uşaq qoludu.

## **ƏN UZAQ ULDUZA SIÇRAYAN YARALI CEYRAN**

Hər şair elə bilir  
dünyanın son şerini  
o yazacaq, o ancaq,  
bu dünyada şer də, söz də  
onunla qurtaracaq.

Bəlkə bundadı ləzzəti  
elə şer yazmağın da,  
bu böyüklükdə dünyani,  
bu balaca külünglə —  
bu qələmlə qazmağın da.

Mən də hər an bir daha  
ruh kimi uçub Allaha,  
söz kimi görünüb gözə,  
yoxladım dünyanın sözə,  
sözün dünyaya tabını,  
beləcə batıb günaha  
mən də, mən də yazıb getdim  
dünyanın son kitabını.

Elə dünyadan qurtarcaq  
anladım insan alnına  
tale, alın yazısı yox,  
şer yazır Allah ancaq,  
anladım bu dünyada  
ən son şer Tanrı şeri,  
ən son kitab  
Tanrı kitabı olacaq.

Anladım, Tanrım, anladım,  
Alnımız sənin üçün  
Şerin ən gözəl görünən,  
ən gözəl yazılan yeri,  
qələmin quş kimi süzən,  
min naz ilə gəzən yeri,  
xəttin eşqdən süzülən,  
eşqdən nazılən yeri.

Anladım biz hamımız  
bir tək ələ,  
bir tək qələmə tabeyik,  
Bütün alınlar yan-yana  
Allahın şer kitabıyıq.

Hər şairin şeri də  
Tanrı şeri içində  
yazı içində yazı,  
can içində can kimi,  
qəfil güllədən sıçrayıb  
ən uzaq ulduza qonan  
yaralı ceyran kimi.

**BU DÜNYADA BALACA,  
KÖRPƏ HƏR NƏ VAR  
BAŞQA BİR DÜNYADAN  
DOĞMA KİMƏSƏ OXŞAR**

Mən hara, dağlar, dəryalar, ümmanlar hara,  
zirvələr, sıldırımlar, dumanlar hara,  
mənimki balaca dağlar, balaca təpələrdi,  
balaca talelər, balaca kəndlər, şəhərlərdi,

Bu dünyada balaca, körpə hər nə var  
həm bu dünyadan,  
həm də başqa dünyadan  
doğma kiməsə oxşar.

Min illerin yolcusu sular, bəlkə siz biləsiz,  
bir yanı Qara dəniz, bir yanı Xəzər  
bu Qaf oğlu Qaf dağı kimə bənzər?!  
İnciməsinlər, mənə zor gəlir  
bu boyda dağlar,  
xəbərləri olmaz, qartalları bircə ana  
hardan uçar qonar ildirimişlərinə,  
üç günlük dumanına  
qəribləri nədən min illər ağlar

Uca dağlar çox böyükdü,  
təkcə elə onları düşünmək  
mənim bu cansız canıma,  
qələmimə ağır yükdü,  
yazdıqca ağırlıqdan titrəyər qəlbim,  
ha qaldırsam da zirvələrdən sürüşər  
qələmim,  
sürüşüb qısıclar yenə balaca dağların ətəyinə

min illərdi anamın çocuqluq qoxusu  
gəlir ordan,  
nə yaxşı, nə yaxşı, min illərdi, böyümür  
min illərin ən gözəl çocuğu anam,  
balaca dağlarla göyüzünün arasında  
eləcə çocuq qalır hər an.

İnciməsin, inciməsin göyüzündə  
tonqallaşan  
nəhəng ulduzlarım, ayım, günüm,  
bir köynək şam işığıyla daha mərhəm,  
daha doğma, daha gözəl işıqlanır  
mənim könlüm,  
mənim anam.

## TÜSTÜSÜ HEYRƏTLƏ BAXAN OCAQ

Deyəsən, çıxıb gedəcəyəm...  
Qulağıma gələn bir səs çəkir məni,  
Çıxıb gedəcəyəm lap çox uzağa,  
uzun illər nə bir səs,  
nə bir soraq gələcək məndən,  
bəlkə tabutda qayıdacam ən gözəli,  
üstü-başı, ağızı-burnu məzəli.

İllərdi, lap yaxına gedə bilmirəm,  
bir dost, bir qardaş elinə,  
çünki mən hər yerə şahtək,  
sultantək getmək istəyirəm,  
ya da heç yerli-dibli getməmək!  
Ölənə kimi istədiyim yerlərə  
ürəyim istəyən şəkildə gedə  
biləcəyəmmi?!

Hara getsəm tabut kimi sakit bir qoca  
dua oxuya-oxuya çıxır qarşıma,  
Nələr, nələr gələcək mənim başıma?!  
Çıxıb gedəcəyəm o qocanın duasının  
Çatdığı son torpaqdan da o yana,  
Son göyüzündən də o yana.

Hara getsəm bir uşaq  
ağlaya-ağlaya çıxır qarşıma,  
Nələr, nələr gələcək o uşağın başına.  
O uşaq dua oxuya bilmir hələ,  
o ancaq ağlaya bilir.

Mən çox uzağa gedəcəyəm -  
o uşağın göz yaşının axıb çatdığı

bir qəmli nəğmədən də o yana,  
duasının oxunduğu  
bir qaranlıq hücrədən də o yana.

Mən lap çox uzağa gedəcəyəm,  
uşaq vaxtı gördüyüm  
bir sevgili, ölümsüz üzü axtara-axtara  
keçəcəyəm evləri, insanları, üzləri,  
ölkələri, göyləri, ulduzları,  
göyüzünün sonunda  
son ulduzda son evin qapısını  
açıb girəcəyəm içəri;  
görəcəyəm anam yükümüzü yığır,  
mən-bələkdə bir uşaq,  
həyətdə qara daşları dünyayla,  
tüstüsü mənimlə yaşıd,  
mənə heyrətlə baxan bir ocaq.

# **BİZİ TANRI DƏRGAHINA ANCAQ BAĞIŞLADIĞIMIZ GÜNAHLAR QALDIRACAQ**

Kim dostlarını necə tanıyırsa,  
dünyanı da eləcə tanıyor,  
Dünyanın qadasın alaq,  
Ancaq nədəndi, qardaş,  
hərdən də dost oluruq —  
sonralar düşmən olaq.

Ömrün bir yerinəcən mənimlə gəlib  
məndən ayrılan dostlar,  
deyən, dünya bir az daşürəkli çıxdı  
biz düşündüyüümüzdən,  
deyən, bir-birimizi  
tanıdığımız da oldu, tanımadığımız da.  
Mən bilən heç kəsin  
Günahı yoxdu mənim üstümdə,  
Özünüz bilən varsa, boş şeydi,  
mən günahları  
günahlar olmamışdan bağışlayıram,  
yəni günahdan qabaq gəlir bağışlama.  
Bəlkə də bizi Tanrının yanına ancaq  
bağışladığımız günahlar qaldıracaq,

Dostlar, şükür, günahlarımız da dudpuru!  
Yer üzündən bir az dərinə  
Yolumuz düşhadüşdə  
bilin, qardaşlar, elə günah sarıdan da  
mən ancaq sizlərdən biriydim,  
mən zalim  
siz zalımların şairiydim.

## ÖZÜNDƏN GÖZƏLİ YARATMAQ - TANRILIQ BU ELƏ BƏLKƏ

Gözüm yenə hər şeyi  
incəbel bir bulağın  
dibindəki kimi görər,  
həm də, həm də  
olduğundan daha gözəl  
dupdur, körpə, təzətər.  
Həm də görər  
daha gözəl, daha gözəl  
əllər əlcəklərindən,  
barmaqlar üzüklərindən,  
ayaqlar corablarından,  
biləklər bilərziklərindən.  
Daha gözəl, daha gözəl  
Şərablar badələrindən,  
bədənlər paltarlarından,  
bəndələr padşahlarından.

Həm də bunun bircə sirri,  
hər insan bir Tanrı gözəli,  
hər insan bir Tanrı əsəri.  
Çünki Tanrı yaradandan  
daha gözəl heç vaxt heç nə  
yarada bilməz bəndələr,  
çünki Tanrıdan gözəl  
ancaq Tanrı rəngləyər,  
ancaq Tanrı rəndələr.

Bu dünyada hər şeyi  
min bir eşqlə qura-qura,  
min bir eşqlə tikə-tikə  
özündən gözəli yaratmaq —  
Tanrılıq bu elə bəlkə.

## **BALACA, KÖRPƏ, ŞƏN DUALAR**

Ürəyimin ən qanadlı göyündən  
min illərdi dünyaya  
sevgi qoxusu, eşq qoxusu yayılır.  
Nə Tanrı verən eşq payından,  
nə Tanrıdan doyular.

Heç kəsin eşitmədiyi sözlər,  
heç kəsin görmədiyi üzlər,  
heç kəsin duymadığı sevgilər,  
heç vaxt böyüməyən,  
hamını hamıya sevdirdiyini düşünən  
balaca, körpə, şən dualar yaşayır orda.

İlahi hamını həm qul, həm də sultan ola bilmək üçün yaradır. Yaziq o kəslərə, yaradılışın, Allahın əksinə gedibancaq qul olmağın yolunu tuturlar.



Bu dünyada şah, sultan ola bilməsən də, qəm çəkmə, Sevginin şahı, sultani olmaq şansın həmişə var. Lap yetmişində, yüzündə də:

## SEVGİ



Sevir kimsə kimsəni  
Bir kimsənin üstünə,  
Gəl, mən də sevim səni  
lap yepyeni,  
yupyumru bir eşq ilə  
yenə sənin üstünə

## SƏNİ NIYƏ BELƏ SEVDİM

Səni niyə belə sevdim,  
belə istədim niyə,  
canımdakı min tikana,  
bir gülə istədim niyə?!

Eşqdə gizlətdim bu canı  
görəmməyən varmı, hanı?!  
Həm gizlətdim, həm də hamı  
bilə istədim niyə?!

Min illərçün də Allahdan  
Gecə-gündüz, hər an, hər an  
səni özümə həm sultan,  
həm də, həm də  
kölə istədim niyə?!

## **GƏL, BİR DƏ SEVİM SƏNİ YUPYUMRU BİR EŞQİLƏ**

Sevir kimsə kimsəni  
bir kimsənin üstünə,  
gəl, mən də sevim səni  
lar yepyeni,  
yupyumru bir eşqilə  
yenə sənin üstünə.

Gör, sevgi üstə sevgimi  
eşq eşqdən baş alan kimi,  
eşq eşqi daşıran kimi,  
Allah da aşıran kimi  
hər ləçəyi ləçəyin,  
gülü gülün üstünə,  
göyü göyün, ayı ayın,  
günü günün üstünə.

Gör, quş quşa şığıyantək,  
gül gülə sığınantək,  
son nəğmə oxunantək  
ilk nəğmənin üstünə.

Gör, ikiqat sevgidən,  
eşqdən bu naşı da dəm,  
gözünün yaşı da dəm,  
ha içər, yenə də kəm  
qəmi dəmin üstünə,  
dəmi qəmin üstünə.

## TƏLƏMİZDƏ EŞQ QOXUSU, QOXLAYAQ DÜŞƏK SƏNİNLƏ

Bu dünyadan xəlvət, kəsə  
Qalxaq, sivişək səninlə,  
min illər, milyon illər  
göz-gözə, nəfəs-nəfəsə  
qalaq, sevişək səninlə.

Bir salxımda min bir gilə,  
bişə günlə, günəş ilə,  
bircə biz eşq atəşilə  
ballanaq bişək səninlə.

Sən bal ol, mən bal oğrusu,  
sən gül ol, mən gül oğrusu,  
tələmizdə eşq qoxusu,  
qoxlayaq düşək səninlə.

Tələ də sevgidən deyə,  
min, milyon illər gələ  
o hələ sevgidən deyə,  
hey ora düşək səninlə  
biz — milyon illər aşiqi  
iki tərs uşaq səninlə.

# DÜNYANIN ƏN GÖZƏL EŞQ BAKALI

*Gələcək dünyada dostlarım olacaq M. və R. üçün*

Eheyy! Göyün o üzünə  
keçib gözlərdən itənlər,  
bu dünyani eşqləriylə  
gözəlləşdirib gedənlər!  
Ehey! Hardasınız, harda?!

İşdi, onları görsəniz  
burda, ya da o dünyada,  
ya da o yankı dünyada  
dənizdə yürüyən, qaçan,  
göydə sevgidən sevgiyə,  
ulduzdan ulduza uçan,  
heç nə sormayın onlardan —  
Uçurlar haradan hara,  
necədi onların hali?!  
O an onlara hər sual  
olduqları dünyyanın  
ən mənasız sualı,  
Elə mənə də, mənə də!  
Bir şərab masasına  
söykənəntək  
söykənib gözüxünün  
bir qırığına  
içirəm eşqdən nəfəssiz,  
qanadsız uçanlarçın  
bu yanarda da ölümün  
yoxluğunuñ sağlığına,  
əlimdə içi ləbələb  
şərab dolu, eşq dolu  
sevgilimin dikdabarı —  
yerüzünün, göyüzünün  
ən gözəl eşq bakalı.

## EŞQDƏN CİVİLDƏYƏN HƏR ŞEY "ANCAQ MƏNİ SEV" DEYİRMİ?

Hər şey boz-bulaniq, lil,  
hər şey can ağrısı yenə,  
nə pis başlandı bu min il,  
dur, tez qanadlanaq, uçaq  
başqa min ilin göyünə.

Uçaq, uçaq, yorulanda  
qonaq göyün yaxasına,  
milyon illər göyüzündə  
yan-yana yatan dağlartək  
gedək eşq yuxusuna.

Gedək eşq yuxusuna,  
quş yuvada olantək  
əlin əlimin içində,  
ancaq əlindən tutmadan,  
əlim belinin içində,  
ancaq belindən tutmadan.

Unudaq unutmadan,  
ayrılaq ayrılmadan,  
nə vaxtsa eşq yuxusunun  
yuxusundan ayılsaq da,  
eşqindən ayılmadan.

Arabir də baxaq, görək,  
yer, göy əvvəlki deyilmi,  
eşqdən civildəyən hər şey  
yenə «ancaq məni tap»,  
yenə «ancaq məni öp»,  
«ancaq məni sev», deyirmi?!

## BİZ DƏ, BİZ DƏ İTƏK BİR-BİRİMİZDƏ

Siz də, siz də,  
axın, itin bir-birinizdə,  
axır itir su suda,  
torpaq torpaqda, ot otda,  
göy göydə, bulut bulutda,  
ləçəklər ləçəklərin,  
güllər güllərin altda  
öpüşlər öpüşlərin,  
tellər tellərin altda.

Qolların quca çağında,  
dillərin beçə çağında,  
yanağında, dodağında  
ballar balların üstdə,  
ballar balların altda.

Bir min il də sarılalım,  
bir min il də lal olalım,  
sözüancaq lal dillərlə  
lal dillərdən alalım  
dillər dillərin üstdə,  
dillər dillərin altda.

Yer də göyün yarısı,  
eşqi yağışı, qarısı,  
hər iki dünyada da  
ancaq eşqə sarıdı  
yollar yolların üstdə,  
yollar yolların altda.

## DÜNYANIN SON GÖYÜZÜNDƏN SEVGİNİN SON GÖYÜZÜNƏ

Bir an da dayanmadan, durmadan  
özünü göyüzünün görünməz qayasından atan  
dəli yağış kimi, dəli su kimi,  
gecə-gündüz göyüzünə dırmaşan  
dəlilərin dəlisi kimi sevdim səni,  
həm də göyüzünə dırmaşan dəliləri  
göyüzünün hər sıňıq pilləsində haqlayan,  
hər sıňığı görünməz qanadıyla saxlayan,  
hər ulduzun hər an necə getdiyini yoxlayan  
bir gülməli ruh kimi sevdim səni,  
çünki mən belə sevə bilirəm ancaq,  
həm də başqa cürə sevmək mümkün deyil səni,  
həm də başqa cürə sevgi necə olur, bilmirəm.

Yenə sevib, sevib səni, sevgidən ölə bilmərəm,  
sevgidən ölmək sevgiyə son qoymaq kimi,  
sevgini ancaq ölümə bağlamaq,  
sevgini ölümə qıymaq kimi gəlir mənə,  
yəni sevginin Tanrı yox, insan yazanı kimi,  
sevgilərin ən azı, ən asanı kimi.

Bu gün yenə ağırlıq eləyir mənə,  
bu can, bu yerüzü, bu göyüyü,  
Tanım, al bunların hamısını,  
doğulandan insan məhbəsindən  
azad eləmisən məni, duaçınam,  
bu yer üzündən, bu göy üzündən də-  
bu ikimərtəbəli məhbəsindən də azad elə məni,  
qoymurlar qalxmağa onlar məni yenə  
dünyanın son göy üzündən  
sevginin son göy üzünə.

## **SEVGİN GİLƏNAR KİMİYSƏ**

İlk dəfə sevdiyinin tellərini  
bircə-bircə yuxunda öpürsən,  
Sonra bir az yaxından öpürsən,  
yəni o telləri güzgü bilib  
tellərini darayan bulaqları,  
o tellərə uzanan yarpaqları, budaqları,  
o tellərin baxdığı dörd yanı,  
gəzdiyi ciğırı,  
oturduğu skamyani öpürsən.

Sonra bir gecəyari oyanıb  
neçə küçə o yana onun müşiltisini,  
üstündən sürüşən  
yorğanının xışlıtisını öpürsən,  
elə o anda neçə küçə o yana  
ilahi bir sehrlə əlini uzadıb  
yorğanı çəkirsən onun üstünə,  
ancaq bu sevgi, bu sehr xoş gələr yorğana,  
sürüşər yenə, yenə,  
yenə o ilahi sehrlə  
neçə küçə o yana  
əllərin uzanar dönə-dönə.

Əlbəttə, əgər canın, gözün,  
ruhun sevgininkiysə,  
sevgin bir balaca qızın  
sırğa bilib qulağından asdıığı  
qoşa gilənar kimiysə.

## **HEY ÖPÜRƏM MƏNİ VURAN BİR ƏLİ, ANCAQ ƏLİ TANIMIRAM**

Bir göz yaşında azmişam,  
üzlə axıram aşağı,  
ancaq üzü tanımiram,  
Bu göz yaşı məndən axır?  
Mən bu gözü tanımiram.

Deyirsən ki sevişmişik?  
mən səni, bil, görməmişəm.  
Milyon ildi bir yerdəyik?  
Ağla, ya gül, görməmişəm.

Dəlisənsə, dur, bir baxım,  
bu duruşda dəlim yoxdu.  
Ölümsənsə, gəl qoxlayım,  
bu qoxuya ölüm yoxdu.

Heç bilmirəm, kiməm, nəyəm,  
deyən bir az buralıyam,  
həm də bir az yadelliyəm,  
həm də bir az gülməliyəm.

Deyirlər, burda dəli var,  
Kimdi dəli, tanımiram,  
Hey öpürəm, öpürəm  
məni vuran bir əli,  
ancaq əli tanımiram.

## MİN İLLƏR HƏR AN UNUT, HƏR AN YENİDƏN SEV MƏNİ

Birdən qəfil çıx qarşımı,  
birdən qəfil sevgilim ol,  
dol qəlbimə, dol başıma,  
son sözüm ol, son gülüm ol.

Birdən yenə sınağa çək  
oda, alovə tut məni,  
birdən qəfil sevdiyintək  
birdən qəfil unut məni.

Unut yenə qarşılaşaq,  
ötək keçək tanımadan  
məni göstərsin bir uşaq:  
— Qəmə oxşayır bu adam,  
Özü də gülməli qəmə.

«Kimə oxşar bu qəm, kimə?!»  
Dön minillik sevgiyə bax:  
Bu qəm niyə qəmli deyil,  
gülməlidi bu qəm, Allah?!

Gülməyi də qəmdən öyrən,  
həm də min illər sevməyi,  
min illər hər an unut,  
hər an yenidən sev məni.

## **SEVMƏKDƏN ÇOX SEVİLMƏK İSTƏYİR HAMI**

Sevməkdən çox,  
sevilmək istəyir hamı,  
heç olmasa bir quşun,  
bir uçuşun ürəyində  
hamıdan çox sevildiyin  
bilmək istəyir hamı.

Tam ağıllı adam varmı?!  
Hamı bir az dəlidi,  
Ağıl deyilən nəsə  
elə sevməyə qarşı  
sevməməyin kinidi,  
ən ağıllı adamlar da  
vallah, billah, ağıllı yox,  
bir az ağıllı kimidi.

Qəzəbi, nifrəti, kini  
yaratmışıq özümüz,  
Tanrı veribdi sevgini,  
Şükür elə, sev ki, verib,  
sevgisində hamıdan çox  
gülməli olan adama  
hamıdan çox sevgi verib,  
gülməli ol, sev ki, verib.

Axma, ağlama, göz yaşı,  
sən də, sən də, ay axmaq,  
sevgi gözləmə sevgiyə,  
qorxub ağıllanma heç vaxt  
sevginə gülərlər deyə.

Sev, sevdikcə sevgidən gül,  
gül, daha çox dəli ol,  
dəli olduqca ağıllan,  
ağıllan, daha çox sev,  
sev, daha çox gülməli ol.

Bil, bil, bu dünyada hər gün,  
sevib, sevib  
sevilməmək günüdü,  
sevilənlər sevənlərçün  
ən gözəl sevgi kolu,  
sevənlər o kolun üstdə  
ən gözəl sevgi gülüdü.

Axma, ağlama, göz yaşı,  
göyün sevgi qatında  
seviləcəksən axırı,  
orda Allahın altında  
sevgi Allahın axarı,  
orda Allahın altında  
sevənlər sevilənlərdən,  
sevgi Allahdan yuxarı.

# SƏNİ UNUTDUM, "MƏNİ UNUTMA" DEYƏN GÖZ YAŞINI DÜŞÜNÜRƏM MİN İLDİ

*Biz bir-birimizi bağışlaya bilərik, ancaq  
o böyük eşqi məhv etdiyimizçün  
Allah bizim heç birimizi bağışlamayacaq*

«Məni unut!» — dedin,  
Səndən bir dəniz qalmışdı mənə,  
Unutdum dənizini də,  
«Məni unut!» — dedin yenə,  
Səndən bir göyüyü qalmışdı mənə,  
Unutdum göyüzünü də,  
«Məni unut» — dedin yenə,  
Bir «unut» sözü qalmışdı səndən mənə,  
Unutdum «unut» sözünü də,

Daha unutmağa nə qaldı, nə?!  
Ancaq «Məni unut» — dedin yenə,  
Səni çıxdan unutmuşam,  
İndi səni yox, indi  
«Mən səninçün axdım,  
Məni unutma!» deyən  
bir damla göz yaşını  
düşünürəm min ildi.

## XANIM, XANIM NECƏ AĞLADIN ONLARI

Muncuqların qırıldı, oy,  
yarı zümrüt, yarı mirvari,  
xanım, xanım,  
necə düzmüşdün onları,  
biri zümrüt, biri mirvari.

Muncuqlar qulun oldu,  
hamsı sənə sarıldı, oyy,  
elə sarılan kimi də  
eşqləri şiddət eylədi,  
qolları qırıldı, oyy.

Qırıldı gözlərindən də  
zümrüt, mirvari yaşları —  
daşlar daşlardan,  
yaşlar yaşlardan qırıldı,  
qırıldı zümrüt, mirvari.

Muncuqlar boynun, ciynin,  
göz yaşı gözün çocuğu,  
indi mən hansını yiğim,  
göz yaşını, ya muncuğu.

Vay, vay, deyən, yanlış yığdım,  
muncuğu muncuqdan üzdüm,  
göz yaşına muncuğu,  
muncuğa göz yaşı düzdüm.

Oy, oy, çasdım, çasdım yenə,  
göz yaşın azacıq düzdüm,

bir göz yaşının yanına,  
bir gör, neçə muncuq düzdüm?!

Göz yaşları muncuq-muncuq  
salxım-salxım, dənə-dənə,  
muncuq gəzən əllərimə  
göz yaşları gəlir yenə.

Macalım da yox saçımdan  
çırpam illərin qarını,  
sən çoxdan getmisən, xanım,  
mən min ildi yiğiram yerdən  
sənin göz yaşlarını.

## **BAŞSIZ DURAQ, İŞIQLIDI**

Xanım! Xanım!  
Canıma canlar qarışıb,  
işıqdan görünmür canım,  
bax, gör, hansı işıqlıdı?!  
Hə yaman çəşib qalmışan,  
bəlkə tamam qaranlığam,  
bəlkə hamsı işıqlıdı.

Üzündə görünür üzüm,  
canında görünür canım,  
əl-ələ durmayaq, xanım,  
əlsiz duraq, işıqlıdı.  
Danişmayaq, söz nədi ki?!  
Sözancaq vurmaq üçündü,  
Lap bərk istəsən, bir-iki  
Söz de, vuraq, işıqlıdı.

İçək, içək  
ancaq eşqin sağlığına,  
içək eşqin  
şaxı sınmaz şaxlığına,  
bu dünyada baş əyək  
ancaq eşqin şahlığına,  
əyək, başsız şahlıq quraq,  
başsız duraq, işıqlıdı.

## MİN İL SONRA BU DÜNYADAN YADIMDA VAR GÜCÜYLƏ ÇİÇƏK AÇAN BİR AĞAC QALIB ANCAQ

Min il sonra bu dünyadan yadımda  
hələ də sevincindən civildəyən  
sevgim qalib ancaq,  
Qalanlar unudulub, unudulacaq:

Nə bilim, hansı yeddibaşlı imperiya  
tək başlı son adamdan  
o tək başını istərkən  
bir anda bir ah oldu,  
Nə bilim, hansı avara  
həm avara, həm də padşah oldu,  
hansı ağıllı oyun-oyuncaq,  
Nə bilim, günəşti xilas etməyə  
gedən hansı uşaq  
göydə də qılinc görən kimi  
üzünü kimə çevirdi:  
— Bumu dünya tarixinin qələmi?!  
Bumu yazıq göyü, yazıq günəşti devirdi?!

Mənimsə, yadımda qalan ancaq:  
bir gilənarın bütün çiçəkləri,  
bütün gilənarları  
məntək bir dəlini sevirdi.

## **ŞÜKÜR! NƏ ÇOX SEVDİRDİN MƏNƏ, TANRIM**

Bu göy yağışla kiriməz,  
kiriməyə daşı durur,  
bu qəm bu üzdən yeriməz,  
kirpiyimdən kirpiyimə,  
kirpiyimdən üzümə  
yeriməyə yaşı durur.

Sünbüllər aşırar yenə  
bir-bir dəni dən üstünə,  
saçım da dən dən üstünə,  
sünbülləmir, naşı durur.

Hər ağ teli ağ gül sayım,  
sayım, gülüylə oynayım,  
hələ beşgünlük dünyanın  
beş gününün beşi durur.

Sevməkdən doymuram deyə  
Tanrım məni vermir göyə,  
Hələ yerdə sevdirməyə  
Tanrının min işi durur.

## **SEVGİDƏN DƏLİ OLMAĞA BU DÜNYADA EŞQ AZİMİŞ**

Ay ürək, a baş, a bədən,  
əl çəkin, əl çəkin məndən,  
ancaq canım açanda,  
canım uçanda bilirəm  
siz varsınız,  
bu göy, göyüzü deyilən  
qəfəs sizdən yaxşısı,  
siz göydən də,  
göyzündən də darsınız.

Ancaq bu can açanda,  
bu can uçanda bilirəm  
nə qış qış, nə yaz yazmış,  
sevgidən dəli olmağa  
bu dünyada dəlilik də,  
sevgi də, eşq də azımış.

Çıxb gedirəm, gedirəm  
bu göyünün altında  
sevmədiyim bir tikan,  
bir gül qoymaya-qoymaya,  
gedirəm, Tanrıım, gedirəm  
daha eşqli bir dünyaya  
eşqdən doymaya-doymaya.

## **YARI DƏRD, YARI EŞQ KİTABI BU DÜNYA**

Bir eşqin ruhu ruhunda,  
Min dərdin canı canında  
hər an bir daha, bir daha  
dərd arasına enər şair,  
yeni-yeni dərdlərin də  
şirəsini çəkə-çəkə  
eşq arısına dönər şair.

Dönər eşq arısına,  
dərdi verər yuxuya,  
eşqi gələr oyada,  
Şair çəkəndən sonra,  
dərdmi qalar dünyada,  
şair sevəndən sonra  
eşqmi qalar dünyada?!

Eşq şairin yarasığı,  
dərd şairin yarağı,  
yarı dərd,  
yarı eşq kitabı bu dünya,  
Hər şairlə yazılar,  
Çevrilər bir varağı.

## **ANCAQ EŞQDƏN BİR DÜNYAYA DOĞRU**

Sevdim, Allaha bənzədim,  
Öldüm, sevgimi bəzədim,  
Mən səni min il gözlədim,  
Sevdim keçdim təzə minə.

Kim sevmirsə, demək, gülmür,  
Sevib gül olmayıb hələ,  
bəlkə Allah görmür onu,  
bəlkə doğulmayıb hələ.

Ancaq eşqdən bir dünyayçün  
ölümü də sevib ötdüm,  
Ölümüm də döndü gülə,  
Hər iki dünya! Mən getdim  
Xoşca qalın! Gülə-gülə!

Tək-tək adamlar dünyani hay-küylə,  
nəsillər isə səssizcə tərk edirlər.

**DOĞUM BƏNDƏYLƏ,  
ÖLÜM ALLAHLA GÖRÜŞ ANI**



Heç kim ölməmiş, İlahi,  
Bütün ölülər dipdiri

## **DOĞUM BƏNDƏYLƏ, ÖLÜM ALLAHLA GÖRÜŞ ANI**

Bu dünyadan gedəndə  
Allahla aramıza  
girməsin, heç kim,  
nə dava-dərman, nə həkim,  
nə də bir başqa bəndə,  
qoyun,ancaq Allahla olum,  
Siz də qorxmayıñ o anda,  
Ölüm yoxdu, yoxdu ölüm !

Axı, Allah olan yerdə nə ölüm?!

O anancaq, ancaq  
başqa bir dünyaya yürüş anı,  
Allahla təkbətək qalmaq,  
Allahla görüş anı.

## **HEÇ KİM ÖLMƏMİŞ, İLAHİ, BÜTÜN ÖLÜLƏR DİPDİRİ**

Bu nə andı verdin, Tanrım,  
hamını göyüzünün  
dupduru damının üstdə  
uçan, qaçan görürəm,  
yer üzündə hamidan çox  
dərd bağlayan adamları  
göyüzündə hamidan çox  
çiçək açan görürəm.

Görürəm aşağılarda  
dupduru dağı, düzü,  
bir damla göz yaşı kimi  
dupduru bütün yerüzü.

Görürəm, Tanrım, görürəm,  
dupduru qəbir daşlarının,  
dupduru torpağın altda  
bir evin balalarıtək  
yan-yana yatır ölülər,  
özləri üşüdükcə  
açıb öz kəfənlərini  
yanında yatanların  
üstünü örtür ölülər.

Görürəm, Tanrım, görürəm,  
hər şey körpə, dupduru,  
görürəm bu dünyada  
heç vaxt heç kəs ölməyib,  
Bütün ölülər dipdiri!  
Bütün ölülər dipdiri!

Səni də görürəm, Tanrım,  
heç özüm də bilmirəm,  
hardan, haçan görürəm,  
səni elə hey dünyanı  
bələkdəki bir körpətək  
səssiz, səmirsiz dinləyən,  
hərdən körpə qollarıyla  
bərk-bərk qucan görürəm,  
hərdən də elə bələkdə  
səssiz uçan görürəm.

Görürəm, Tanrım, görürəm,  
sən durulardan durusan,  
körpələrdən körpəsən,  
üzündə bir damla qəm yox,  
necə bilirdim eləsən.

İlahi, nə yaxşı ki,  
sən həmişə beləsən,  
hər an səni sevmək də,  
səni aldatmaq da asan.  
Həm də hər an səni sevmək  
aldatmaqdan daha asan.

İlahi, nə yaxşı ki,  
dupduru hər şey, hər yan,  
mən də baxıb duruluram,  
durulduqca görünmürəm,  
bu dünyadan yox oluram.

İlahi, nə yaxşı, nə yaxşı,  
həm insan, həm ruh kimiyəm,  
həm var, həm yox kimiyəm,  
bilirəm, Tanrım, bilirəm  
məni dünyadan insantək  
yenə itirirsən niyə,

yeni dünyaya sevgitək,  
söztək yetirirsən niyə.

Hər gün dərdin çəkdiyin  
Bir bəndən də azalar,  
bu elə bəndələrə də,  
Sən Allaha da yaxşdı.  
Hə yaxşı, nə yaxşı, Tanrıım,  
var olmaq, yaşamaq söztək,  
sevgitək daha yaxşdı.

Bundan sonra heç bir yerə  
atma məni yenə, bir də,  
qoy elə beləcə qalım,  
həm var, həm yoxtək, Tanrıım,  
sənin körpə gözündəki  
bu dünya dediyimiz  
sonsuz yuxutək, Tanrıım.

## DUA EDİRƏM GÖYÜZÜNƏ GÖYÜZÜNDƏN YUXARIYÇÜN DƏ, GÖYÜZÜNDƏN AŞAĞIYÇÜN DƏ

*Məryəmə və İbrahimogluна  
Vaqif İbrahimogluна və Məryəm Əlizadəyə*

Dua edirəm göyüzünə,  
Göyzündən yuxarıyçün də,  
Göyzündən aşağıyçün də,  
Göyzünün yaraşığından,  
Həm də öz yaraşığından  
dəli olan uşaşıyçün də.

Dua edirəm o uşağın  
Göyzündə yuvasına da,  
yuvasından yixılirkən  
göydə özündən başqa  
hamiya duasına da.

İlahi, İlahi, Tanrım,  
Göyzünün o üzünə də kömək ol,  
Göyzünün o üzünü də  
Göyə qalxan duasını,  
enən uşağını qoru,  
o uşağın üzündə də  
oxuduğu son duanın  
son yaraşığını qoru.

Dua edirəm göyüzünün  
Hər an yenidən diz çöküb  
Yenidən dənizi öpdüyü yerə,  
O yerdən göyüzünə keçib

Göyüzünün o üzündə də  
sevgi gəzən gəmilərə

Tanrim, Tanrim, İlahi,  
Göyüzünün o üzündə də  
Bütün qəmli üzlərin üstdə  
Tanrının sevən üzünü qoru,  
Sevgiləri, qəmləri gəmilərlə  
Göyüzünün o üzündən  
bu üzünə də üzdürən  
göyüzünün dənizini qoru.

Dua edirəm Sənə, Sənincün də, İlahi,  
İlahi, bir anda gözünü yumma,  
verdiyin havadan, verdiyin sudan  
dünyaya daha çox göyüzün gərək,  
İlahi, bir an da göyünü yumma,  
İlahi, amma  
İnsan duasından  
Göyüzünün dəli olan uşağıını,  
Dəli edən yaraşığını gizlət,  
Göyüzündə sevgi gəzən gəmiləri,  
Həm də özünü gizlət, özünü qoru,  
Hamının bir üzünü işlət bu dünyaya,  
sənə üz tutmağa, dua etməyə  
hamının, hamının bir üzünü qoru.

# ŞAM NƏ GƏZİR, QƏM NƏ GƏZİR BU DÜNYADA

(şamın, qəmin bu dünyadan  
xilas olması)

- Kimin var qəmdən gülməli,  
Həm də qəmdən şıq geyimli,  
Həm də, həm də qəmdən dəli,?!  
— Qəmim var qəmdən gülməli,  
Həm də qəmdən şıq geyimli,  
Həm də, həm də qəmdən dəli.
- Şam da, şam da dəlidi,  
Həm qəm kimi gülməli,  
şıq geyimli, işıqlıdı,  
Həm də, həm də  
Qəm kimi yaraşıqlıdı.
- Yox, şam qəmə çata bilməz,  
Qəm şamdan tez alovlanar,  
həm işığı çox olar,  
həm də min illərcə yanar.
- Onda gəl, qəm yandıraq  
Qəmlə qanadlanmağa,  
Qəm tapmasaq, Şam yandıraq  
Şamlı qanadlanmağa.
- Bu dünyada şam nə gəzir,  
Bu dünyada qəm nə gəzir,  
ay dəli, qəm nə gəzir!  
Lap elə, adam nə gəzir!  
Ay dəli, bu dünyada, bil,  
qəm qəm deyil, şam şam deyil,  
heç adam da adam deyil.  
Gəl, bir yerdə diz çökək

iki şamtək, iki qəmtək  
biz özümüz yanaq elə,  
mən yenə Qəm yerinə,  
sən yenə Şam yerinə,  
həm də adam yerinə,

— Gəl, ay dəli, indi yenə  
iki şamtək, iki qəmtək  
duraq üzü göyüzünə,  
dua oxumayaq ancaq  
mən yenə Qəm yerinə,  
sən yenə Şam yerinə,  
həm də Adam yerinə.

— Şam da durmur bu dünyada,  
Qəm də durmur bu dünyada,  
Ay dəli, Qəm də durmur,  
dua durar bu dünyada?!

— Gəl, min illik, milyon illik  
bir tənha səssizlik tapaq,  
tapıb onu duya bilək,  
min il, milyon il öncə  
kiminsə deyib getdiyi  
donub qalan dua bilək,  
sonra hamı, sonra hamı  
min il, milyon il sonu  
o səssizliyin içindən  
tapsın öz duasını,  
tapıb onun könlün alsın,  
könlün alsın, könlün açsin,  
o duanın içindəcə  
ağaclar çiçək açantək  
öz şamın, öz qəmin açsin.  
Sonra şamıyla, qəmiylə  
qanad qanada verib

hərə öz göyünə uçsun.  
— Biz də, biz də uçaq, uçaq,  
ayrılaq, görək, dünyanın  
birləşən yolları nə çox,  
ayrılıqancaq yerdədi,  
göyzündə ayrılıq yox,  
bu da ləzzət versin bizə,  
ayrılıq oynu oynayaq,  
elə hey ayrılaq görək  
hara uçsaq yan-yanayıq,  
yan-yanayıq, yolumuz bir,  
uçub, uçub birdən görək  
qanadımız, qolumuz bir.  
Durub bizə baxanlar da  
baxıb bizdən qanad alsın,  
hamısı, hamısı birdən  
qanadlansın, qanadlansın.

Dağlar, dənizlər,  
çöllər, düzlər qanadlansın,  
üzü dünyanın üzündən  
üzülən üzlər qanadlansın,  
«ölürəm» — deyən anında  
yıxılan dizlər qanadlansın.  
Qanadlansın, qanadlansın  
bədənlərdən ruhtək, cantək  
ucalan Ah qanadlansın,  
göyzündən doğma Allah,  
yerüzündən  
yad Allah qanadlansın.

— Uçaq üzü göyüzünə  
uçub, uçub birdən duraq,  
diz çökək göyüzündə,  
diz çökək göyüzünün

ən çiçəkli düzündə,  
ən ulduzlu dənizində,  
duaların uçub, uçub  
yorulub durduğu yerdə,  
ağlayan lələklərin  
ağrıyan lələkləri  
ovuşdurduğu yerdə,  
biz də bir də öpə-öpə  
sığallayaq duaların  
soluxan ləçəklərini,  
ağrıyan lələklərini.  
Sonra hamısına tək-tək  
bircə-bircə «can» — deyək,  
«can» — deyək  
mən yenə Qəm yerinə,  
Sən yenə Şam yerinə,  
həm də Adam yerinə  
Sən məndən həm işıqlı,  
həm dəli,  
həm də gülməli yenə.

— Allah da belədi, dəli,  
Allah da belədi, dəli,  
Allah da belədi, dəli,  
ilk şamından,  
ilk qəmindən də qabaq,  
son şamından,  
son qəmindən də sonra  
bu dünyada hər insana  
insan özü eşitmədən  
hər an, hər an «can» — deyir O,  
həm də Allah hər insana  
ən köməksiz anında  
ancaq bir yol kömək edir,  
qalan vaxtlar baxır, görür,

baxır, görür, həm də hər an  
«can» — deyir hər canlıya,  
Biz özümüz düymadan  
Hamımızı duya-duya,  
Tumarlaya-tumarlaya  
«can» — deyir gecə-gündüz,  
həm də hər an ümid verir,  
ümidi dünyadan güclü,  
«can»ı dünyadan əziz.

## DÜNYA SÖNDÜKCƏ SƏN GÖRÜNÜRSƏN, İLAHİ

Min ildi, milyon ildi  
Göylərdə ayaqyalın  
Sənə sarı qaçıram,  
ayaqlarım sevinir,  
yolum sevinir, Allah,  
Hər gün sənin göyünə  
mismarlanır qollarım,  
mismarlanır, dincəlir,  
qolum sevinir, Allah.  
Sevgin, ancaq sevgin var  
bütün kainat boyu  
qanrlan, qanı daman  
qollarımın gözündə,  
bəs nədən əzab gəzir  
qolumu dəlib keçən  
mismarların üzündə?!  
Min agrıyla, əzabla  
Necə qıvrılır onlar,  
Heç ağrı yoxdu mənə,  
quş kimiyyəm, İlahi,  
yenə uçuram sənə,  
Qolumdakı mismarlar  
yalvarırlar ağrından,  
yalvarırlar əzabdan,  
Xilas elə onları,  
Xilas elə, İlahi,  
Xilas elə əzabdan  
Boynumdakı kəndiri,  
Altında dayandığım  
Bu dar ağacını da,  
xilas elə, İlahi.

Hər an bu göyüzünə,  
həm də sənə tuşlanan,  
yenidən dönə-dönə  
məndən keçən gulləni  
ağrılardan, əzabdan  
xilas elə, İlahi.

Şükür, İlahi, şükür  
Min ildi, milyon ildi  
Bağlayıb yollarımı  
Bir-birinin ucuna,  
Gəlib çatdım axırı  
Sənin dar ağacına,  
Kəndirin dartıldıqca  
boynum dincəlir, Allah,  
Boynum dincələn görüb  
Tez vururlar boynumu,  
Çiynam dincəlir, Allah.

Şükür, şükür, çox çükür,  
Sən yenə göyüzündən  
yerə enirsən, İlahi,  
dünya gözümdə söndükcə  
sən görünürsən, İlahi.

## **SEVİMLİ ADAMLARI TEZ APARIR TANRI**

Sevdiyi adamları  
tez aparır Tanrı,  
aparır deyəndə,  
əslində, qoparır onları  
dünyanın caynağından,  
tez qoparır  
qalıb yerüzündə  
çox əzab çəkməsinlər,  
Tanrının yazdığını qoyub  
göylərçün yaranmış qanadlarıyla  
onun-bunun çəkməsini silməsinlər.

# GÖYÜZÜNDƏN ENƏN ADAMLAR, GÖYÜZÜNƏ DÖNƏN ATLAR

(son şahanə uçuş — poema)

*Son Tərəkəmə elatımızın,  
Tərəkəmə ellərimizin xatırəsinə —  
Göyzünə son dönüşünə*

Atalarının belində  
hər yaz yerüzündən göyzünə dönən,  
hər payız da göyzündən  
yerüzünə enən kəndimizdən  
yığıb arardılar atları bir gün  
bir daha bir kimsənin  
göyzünə qalxmamasıçün,  
Otuz yeddi də,  
yerüzündən beləcə yığıb aparmışdılar  
göyzünə baxan adamları  
bir daha bir kimsənin  
göyzünə baxmamasıçün,  
Beləcə, gözü gizlədilmişdi yerüzündən.  
Qayıdan olmuşdu  
Göyzünü unudan adamlardan —  
ancaq görünür,  
göyzündən də o yana  
aparmışdılar atları,  
qayıtmadı atlardan heç biri.  
Həm də görünür, adamlardan daha çox,  
qorxurmuşlar atlardan,  
çünkü atların belindən  
aydinca görünürdü necə gizlədirilir gözü,  
həm də atların belinə qalxmaq  
dünyanın belinə qalxmaq,

göyüzungə çevrilmək kimi  
görünürdü atlılara,  
beləcə, insanın at belində  
yerüzünə, göyüzünə  
həm də Allaha ən çox yaraşlığı vaxt  
məğlub etmək mümkün deyildi onları,  
onları məğlub etmək yox,  
bir şeytani dönəm, bir şeytani çağ  
göyüzündən endirib,  
məhv etmək olardıancaq.

Beləcə, atların dalınca  
kişnəyə-kışnəyə qaldı dağlar,  
kişnəyə-kışnəyə qaldı  
üzəngilərdən düşən kişilər,  
dəli atlarının burnu  
dəli şimşəklərin gözünü deşən kişilər.  
Cilovları dartılı qaldı  
atlarla ötüşən cığırların,  
dodaqları uzalı qaldı  
şaha qalxan atların alnında  
bir-biriylə öpüşən buludların.

Atlar gedəndən sonra  
daha buludlardan yuxarı  
qalxmırdı dağların başı,  
elə bil adamlartək  
dağlar da düşmüsdü atlardan,  
yorğun, qəmli, ağlar görünürdü  
zamanın yollarında  
piyada qalmış qoca dağlar.

Son günlərinin birində  
üstümə axıb gəlirdi ilxi,  
mən də ilk yol ilxi görən

cansız aran uşağı,  
elə bildim indicə  
üstümə gələn atların  
dırmaqlarında qalacam.  
Ancaq sən demə,  
uşaqları da adam sayırmış atlar,  
mənə çatar-çatmaz  
burulub ötdülər yanımdan,  
Nəhəng,ancaq ağıllı  
bir canlı kimi axırdı ilxı,  
tək bir canlı kimi  
düşünürdü, qaçırdı,  
nəfəs alındı ilxı.

Atlar! Atlar! Qardaşlar!  
Mən sizdən öyrəndim insanlığı,  
siz adamlardan daha yaxın idiniz  
buluda, yaşışa, göyə,  
siz daha çox yaraşdırınız  
torpağa, daşa, suya,  
ona görəmi apardılar sizi?!

Siz dağların, düzlərin,  
yolların qanadıydız,  
ona görəmi apardılar sizi  
dağların, düzlərin uçmağını,  
yolların qaçmağını görməyən adamlar?!

Apardılar sizi  
uça bilməyən, qaça bilməyən bıçaqlar,  
boylarından yuxarı  
qalxa bilməyən qorxacaqlar.  
Bəlkə də apara bilməyiblər sizi,  
yarı yolda qaçıb qarışmısız  
bu dünyada başsız qalmış bir dumana,

o dumanın içində  
qaça-qaça qanad açmısız,  
uçub girmisiz buludlara.  
İndi yəqin,  
göyüzünün mavi çəmənliklərində  
qoxlayırsız ulduzları  
təzə çıxmış çicəklər kimi.

Ancaq hərdən  
onları dustaq saxlayan  
tikanlı, uca hasarların üstündən  
atılıb gələntək  
illərin üstündən atılıb gəlir  
başı kəsilmiş atlar,  
atılıb gəlir, qan fışqırır  
atların kəsik boyunlarından,  
fışqırır yəhərlərin, cilovların qanı,  
fışqırır dördəmə gedəndə  
cana sevgitək yayılan qamçının qanı.  
Məni qorumaqçün  
dövrəmdə elə dayanır başsız atlar,  
bir damla qan da düşmür üstümə.  
Mən hələ də uşağam onlarçün,  
bilirlər böyümüşəm,  
ancaq cansız, gücsüz adamam hələ də,  
Tanrısını tanımayan adamların  
tapdağından, dirnağından  
qorumaqçün məni  
aşib gəlir onlar illəri.  
Yəqin bilirlər,  
bir zamanlar təkcə mən  
ağlamışam onlarçün,  
bilirlər bu gün  
təkcə mən qalmışam yer üzündə  
o atları düşünən,

o atların  
son xatirə şəkliyəm mən,  
əllərində,  
bellərində gəzdirirlər məni.  
Gözləri yox baxalar,  
burunları yox qoxlayalar,  
məni necə tanıyıb onlar,  
bir Tanrı bilir.

Bəlkə hələ də uşaq qalmağımdan,  
uşaqlıq qoxumdan tanıyıblar,  
bəlkə o zamandan indiyəcən,  
canımda gizlicə gəzən  
o doğma qorxudan tanıyıblar.

Canım! Tanımaq nə boydan-buxundandı,  
nə gözdən-qasdən, nə qorxudandı,  
Tanımaqancaq Tanrıdandı!

Başım boynu vurulmuş  
bir atın çiyinlərində,  
boynu vurulmuş atın  
düşüncəsi beynimdə,  
ağrısı canımda,  
Əvvəl-axır anamız torpaq çəkir  
canımızdan bütün ağrıları,  
Ancaq gedib ayağımacan  
geriyə qayıdır bu ağrı,  
torpaq da götürmür bu ağrını,  
deyir: İnsanoğlu,  
məndə dözüm qalmayıb daha,  
bir az yumşalt bu ağrını,  
sonra ötürərsən mənə,  
sən məndən dözümlüsən,  
dostlar da bu fikirdədi, Tanrı da,  
çəkdiyim bəlalardan hələ ölməmişəmsə,  
düz fikirləşirələr demək,

demək çox dözümlüyəm mən.  
İndi də mat qalıram özüm-özümə.  
Canımda dolaşır  
atın da dözə bilmədiyi ağrı.  
Düşünürəm, insan yox,

ağrı necə düşünərsə,  
atın, insanın, torpağın çatlayan bağı  
necə düşünərsə,  
bax eləcə düşünürəm.

Birdən şaha qalxır canımda  
vurulan boyunların,  
kəsilən başların ağrısı,  
şaha qalxıb qaldırır məni,  
ağrının göyüzündən baxıb görürəm  
göyüzünə qalxan atların

qanlı qanad izləri  
neçə illərdi qalıb qızarır göyüzündə,  
tez əllərimlə, ayaqlarımla  
canımdakı ağrıları  
canlı bir varlıq kimi tuta-tuta  
pozuram, pozuram o izləri,  
göyüzündən itirirəm,  
o qanlı izləri görüb

qorxa bilər göyüzünə qalxan cavan ruhlar,  
Həm də qorxuram o izlərin üstüylə  
ruhların yurduna da  
qalxa bilər adamlar.

Silib qurtarıram o izləri,  
indi arxayınam,  
göyüzünün mavi çəmənliklərində  
verib atlarla baş-başa, alın-alına  
min illərlə orda  
rahatca otlayar adamlar.

## GÜL DÜZƏLDİRƏM ADAMLARDAN

Gül kimi qoxlamaq isteyirəm adamları,  
odu ki, gül düzəldirəm adamlardan,  
ancaq gül olmaq istəmirər adamlar,  
onda adam düzəldirəm güllərdən,  
Deyirlər, güldən adam olmaz,  
Allah gildən düzəldib adamları,  
sən də gildən düzəlt,  
gildən düzəldirəm adamları,  
şer deyirəm, şer yazıram onlara,  
ancaq məndən şer yox, gil çiçəklər  
isteyir gil adamlar,  
gil çiçəklər düzəldirəm gil adamlara,  
gil çiçəkləri gil qızlara aparır gil oğlanlar,  
elə gil çiçəkləri görən kimi  
gil uşaqlar doğur gil qadınlar...  
Bəlkə Allah da istəmir gül adamları,  
Bəlkə gil qoxusu xoş gəlir Allaha,  
odu ki, bir ucdnar artırır gil adamları?!  
Ancaq, Allahım, mən gil qoxusu yox,  
gül qoxusu isteyirəm,  
təzədən adam düzəldirəm güllərdən,  
gül yollar, gül evlər düzəldirəm onlara,  
gül içkilər düzəldirəm gül şairlərə,  
gül həbsxanalar düzəldirəm gül düstaqlara,  
ancaq, deyirlər, güldən yox, gildən  
düzəlt bizi,  
deyirəm, dayanın, heç olmasa son dəfə  
gil olmamış, gül kimi qoxlayım sizi,  
qoxlayıram, bir də, bir də lap dərindən də,  
İlahi, neyləmişən bunlara,  
gil olmaq isteyə-isteyə, «gil» deyə-deyə,  
gil iyi gəlir güllərindən də?!

Hələ ki, hər an yenidən deməyə ehtiyac var:  
Tanrı insanı göyüzüyünün yaradıb, ən sonda  
onsuz da o gəldiyi yerə — göyüzünə qayıdır. Ye-  
rüzü isə tək bizim yox, bütün kainatın İbadət Ye-  
ri, Möhürdaşıdır, biz əslində dua edərkən, namaz  
qılkən yer üzündə yox, Gøyüzündə diz çöküb  
alnıımızı bütün Gøyüzünün Möhürdaşına — Yerü-  
zünə qoyub bütün kainatçın dua edirik.



Özünüzdən xəbəriniz yox, bir gün Siz də  
anlayacaqsınız, görəcəksiniz göyüzündəsiniz, ha-  
mınızın qanadı var.

Mən əvvəl-axır Sizi Güladama  
— Gøyadamına çevirəcəyəm,  
giladamlar.



Sənət xəyallar üstdə qurulur, ancaq sonda  
həqiqətdən üstün həqiqət yaranır.

*Gøyüzünə qonan quş*

## YARI ÇİÇƏK, YARI KƏPƏNƏK

Gördüm hamının üzündə  
Dərt dərdi, qəm qəmi basır,  
gecə-gündüz gizlicə  
hamı bir-birini güdür,  
hamı bir-birini asır.

Dindirmək olmur heç kəsi,  
Soruşmaq olmur halını,  
bir gün bir eşq havasına  
yarı çiçək, yarı da  
kəpənək etdim hamını.

Dedim, ey insan, ay adam,  
nə tutmusan bu dünyadan,  
nədi en-uzunu bunun,  
görən bir də gəlməz bura  
görməyə üzünü bunun.

Dedim bəsdi süründünüz,  
bəsdi, köpək uşağı,  
sevişin çiçək olun,  
olun çiçək uşağı,  
sevişin kəpənək olun,  
olun kəpənək uşağı.

Bircə «Sevişin» sözünə  
hər küncdən min çiçək qalxdı,  
çiçəkdən kəpənək qalxdı  
hər oğlun, qızın yerinə,  
küpə-küpə çiçək çıxdı  
küpə-küpə qızıl yerinə.

Çiçək etdim,  
Kəpənək etdim bir anda  
yanaqlardan yaşları,  
barmaqlardan, qulaqlardan  
qızılları, daş-qasıları,  
çiçək etdim, kəpənək etdim  
çiçək qırın uşaqları,  
kəpənək yeyən quşları.

Sevdi çiçək dağı da,  
sevdi kəpənək düzü də,  
sevgilərin siddətindən  
irək gəlin paltarıtək  
xışıldadı yerüzü də.

Ancaq kimsə, nəsə yenə  
söylənirdi öz-özünə:  
- Hamı uçur, uçur hamı,  
Mən sürünmək istəyirəm,  
hani, hani  
bir-birinin sürünməyin  
sevə-sevə sürünenlər?!  
Haniancaq sürünenəndə  
göyüzdən quşların da,  
Tanrıının da gözlərinə  
gözəl-göyçək görünənlər?!  
Hani onlar , Tanrıım , hani?!  
Bir vaxt sürünenərdi onlar  
birər-birər, beşər-beşər,  
məğrur-məğrur, təşər-təşər.

## ÜRƏYİNİ QUŞLAR DƏNLƏYƏN QOCA

Bu duman hardansa azıb,  
gəlib mənə siğınıb,  
yazığın dağın gəzirəm,  
bu qar xoşuma gəlmir,  
sinəsindən öpməyə  
qardan ağıñ gəzirəm.

Göyüzündə qaça-qaca,  
hara gedir bu uşaq?!  
Bu uşaq hamidan qoca,  
xəbəri yox qaçdıqca,  
sınır göyü, sınır yolu,  
xəbəri yox,  
ürəyi sıniq sevgiylə,  
ovcu sıniq göylə dolu.

Toxunuram sıniqlara,  
sınıqlar quşlara dönür,  
ürəyim bir ovuc dənə,  
quşlar ürəyimə qonur  
ürəyimi dənləməyə.

Ay uşaq, dəymə, dəymə,  
qoy dənləsinlər, ay uşaq,  
bax, duman baxır, sən də bax,  
bu qoca indi uçacaq,  
gözləri göyüzüylə,  
canı uçuşlarla dolu,  
ürəyin quşlar dənləmiş,  
içi quşlarla dolu.

## **DAHA HEÇ KİM HEÇ NƏ İSTƏMƏSİN BU DÜNYADAN**

Daha heç kim heç nə istəməsin  
bu dünyadan,  
baxıb, baxıb, yandım halınıza,  
istədiklərinizin hamısını ürəyimdən kəsib,  
ürəyimdən düzəldib verdim hamınıza.

Qorxmayın, gecələr də yatmırıam daha,  
dayanıram başınız üstdə əsə-əsə,  
qorxuram bircə an yumam gözlərimi,  
xoşbəxtliyinizdən azala nəsə.

Ancaq, Siz Allah, bəsdi, bəsdi daha,  
buraxın sızıldamağı, ağlamağı, ahı,  
hər gün nəsə istəyib yenə  
narahat eləməyin Allahi,  
sizin əlinizdən Allahın ətəyində də  
yer qalmayıb yetimlərə, yazıqlara daha,  
nolar, bir az da siz rəhm eləyin Allaha,  
qoyun çiçəklərin Allahtək açdığı bu yaz  
açırdığı çiçəklərə baxsın doyunca,  
rahat olsun Allah da bir az.

Xoşbəxtlik — xoşbəxt olmaq deyil,  
öz ürəyində xoşbəxt eləməkdi hamını,  
hamını hamının ürəyində xoşbəxt  
etməyincə  
əl çəkən deyiləm sizdən,  
ha deyinin, ha deyin bu adam divanədi,  
dəlidi,  
bilin, hamını bir ürəkdə xoşbəxt eləmək  
hamıdan xoşbəxt olmaqdən irəlidi.

## **TANRIM, BU GÖY XOŞUMA GƏLMİR**

Bu göy xoşuma gəlmir daha,  
Daha torpaq yeyə-yeyə böyümür şahlar,  
Daha dünyani tumtək çırtlaya-çırtlara,  
tumurcuqtək duya-duya, anlaya-anlaya,  
ulduzların yanından çığırı-çığırı,  
banlaya-banlaya böyümür uşaqlar.

Baxıb ay işığına dırmaşan uşaqlara,  
ulduzlar da sallaşıb ay işığından  
daha düşmür yerüzünə,  
daha ay işığı da elə bil  
sevgi kimi, eşq kimi səpilmir  
çiçəklərin, ürəklərin üstünə.

Daha ay işığı altında  
bir kimsə dönmür  
məzhəbindən, dinindən,  
daha heç kəs dəli olmur  
heç kəsin dərdindən

Bəs indinin insanları  
necə çiçəyi olur bir-birinin,  
necə gülü olur, İlahi,  
bəs indinin aşiqləri,  
necə dəli olur, İlahi?!

Ya da hamı ağıllıysa,  
ağıllı arvad-uşağı,  
Tanrım, son dəli toxumutək  
başqa bir göydə bitməyə  
məni bu göydən sal aşağı.

## **BU MİN İL DƏ TƏNHALIQ MİNİLLİYİ**

Bu min il də tənhalıq minilliyi,  
Bu əsr də tənhalıq əsridi.  
Hamı onun əsiridi,  
Fərqi yox, yetim-yesirdi,  
ya şah oğlu, şah qızıdı,  
Hamı tənhalar tənhası,  
yalqızlar yalqızıdır.

Hamı doğulduğu gündən  
axır üzü tənhalığa,  
azdırır ağrı, acını,  
azdırır dostu, düşməni,  
övladı, qardaş-bacını,  
özü çıxır tənhalığa.

Tənhalıq özünü sevmək,  
həm də, həm də aldatmaqdı,  
həm də heç vaxt görmədiyin,  
ancaq ruhunla duyduğun  
bir dünyaya can atmaqdı.

Sən də, sən də durma daha,  
Can at ruhunla sevməyə,  
Sevib sonda aldanmağa,  
Sən də sıçra, heç olmasa,  
bir anlığa, bir günlüyü  
qanı göyə axan oxa,  
göydə göllənən gülləyə.

Canın oxla çitənincə,  
eşqlə, sevgiylə dolunca,

Oxlar lələyə dönüncə,  
Qalxarsan uça-uça  
Tanrıdan da ucaya  
oxu lələk edən Allah  
sənin üstündə olunca.

## GÖYÜN TİTRƏYİR, GÖYÜNÜ TUT, İLAHİ

Həm yordu öz-özünü,  
həm də yordu dünyani  
birdən yıxıldı bu ömür,  
indi heç özü də bilmir  
ölür, ölmür?! Ölür, Ölmür?!

Yerüzündə dənizlərə,  
göyüzündə dağlara  
qanad verib qaldıran quş,  
bir az da aşağı şığı,  
şığı, gözümün ışığı,  
şığı, bu canı dimdiklə,  
ya da qaldır, bunu yenə  
dümdüz elə, dimdik elə.

Yox, deyən ölməyib hələ,  
bu dünyanın hər yerində  
hamı gözlətdi onu,  
deyən, ölüm də gözlədir,  
bəlkə ömründə bircə yol  
o da küsübdü Allahdan —  
öldüyünü gizlədir,  
susub dinmir bu ömür  
gözü axır, axa bilmir,  
Tanrıım, bu ruh, Tanrıım, bu ruh  
birdən çıxməq istəmir,  
göyzünə bir az, bir az  
pillə-pillə qalxır, dəyir,  
Tanrıım, bu ruh,  
göyzünə qalxmaq deyil,

Göyzünün sonunacan  
pillələr olmaq istəyir.

Tanım! Tanım! Bu ruha  
göyzünün sonunacan  
qalxan pillələr olmağa,  
qanadı qırıq ruhlara  
titrəyən, əsən bu ruhla  
pillə-pillə çıxılmağa  
bu ruhu tut,  
bu ruhun söykəndiyi  
göyün də əsir, titrəyir,  
göyü tut, İlahi,  
ya da göyü titrəməyən  
bir dünyaya yixılmağa  
bu dünyani bir yandan əy,  
ətəyini tut, İlahi.

## **ƏL ÇALIR ŞEYTAN SÜRÜSÜ, ƏN BAŞ ŞEYTAN BAŞA ÇIXIR**

Keçdiyim hər min ilin  
Həm əvvəli, həm də sonu  
dunyanın sonudu deyə  
yamanca güclənir şeytan,  
min illik sevgiyçün uçub  
başlar dəydikcə göyə  
sevinir dincəlir şeytan.

Gecə-gündüz yeri yerə,  
Göyü göyə yiğə-yığa  
Hər min ildə bircə kərə  
Tanrı dözmür tanrılığı.  
Həm dözmür, həm də bezir,  
Həm də yoxlayır bizləri,  
Haqq deyilən taxtdan düşür,  
Şeytan dırmaşır yuxarı,  
Həqiqətlər haqdan düşür.  
Göz yaşı basır dünyani,  
axdiqca yaş yaşa çıxır,  
əl çalır şeytan sürüsü,  
ən baş şeytan başa çıxır.

Yox! Allah baxmaz zamana.  
Allah, Zaman ?! Gülməlidi.  
Allah zamansız olur,  
Zaman şeytan əməlidi.  
Zaman həm şeytan əməli,  
Həm də onun zindanıdı,  
Həm də, həm də qan damarı,  
Ömrümüzə, günümüzə,  
qolumuza bağlanan

saatlar da qandalları.  
Təkcə şeytan dediyiylə  
durub dolanammaz insan,  
bu dünyani saxlamaqçün  
gərək Allah da olasan.  
Şeytan çox çalışar, ancaq,  
Dünya güc gələr şeytana,  
şeytan da yıxılan anda  
atar dünyani insana.  
Deyər, cavab vermək çətin  
hər lal qəmin, dinməz dərdin,  
çəkilməz ahın yerinə,  
dünyani yola vermək zor  
həm şeytanın,  
həm də Allahın yerinə.

Beləcə, zamandan yana  
Bir An gələr, o bir Ana  
Allahın da, şeytanın da  
gücü keçər bir insana.  
O tək insan o bir Anda  
öz gücündən havalanar,  
öz suçundan dəli olar,  
buynuzu qapqara qanla,  
qanadı sevgiylə dolar,  
bir kimsə duymaz halını,  
hamiya buynuz göstərər,  
həm də sevər hamını.

Allahlığa, şeytanlığa  
Bir an dözər insan ancaq  
çox dayana bilməz daha,  
o bir Ana  
insana keçib qayıdar  
dupduru Allahlıq Allaha,  
dipdiri şeytanlıq şeytana.

## QARIŞQA OLMAQ İSTƏYƏN ŞAH

Şah sarayında doğuldu o,  
tənha şaha tənha oğul oldu o,  
qarışqatək doğulmaq,  
bir qarışqaya oğul olmaq istəyirdi o ancaq,  
yapışıb qıraqından bir dən qırığının,  
ya bir dadlı çöpün, ya bir buğda başağının  
aparmaq istəyirdi arvad-uşağına o.

Xəyalında hər gün yuvasının divarlarını  
dadlı-dadlı çöplərlə hörürdü o,  
adamlara yuxarıdan aşağı yox,  
aşağıdan yuxarı baxıb  
adamları dev boyda, dağ boyda görürdü o,  
hərdən də kefindən qarışqa dilində söyür,  
qarışqa dilində hürürdü o.

Taxta çıxacağı gün taxtı darta-darta  
çəkib apardı bir çiçəyin altına,  
orda şahlıq andı içdi çiçəyin göyüzünə:  
— And olsun bu çiçəyi açan göyüzünə!  
Çiçəkdən yuxarı ona baş əyən adamlar  
göyüzündə uçan mələklərtək göründü ona.  
Şahlıq andı içdi ikinci kərə:  
— And olsun qanad çalan mələklərə!  
Baxdı otların başına dırmaşan qarışqlara,  
onu qarışqa dilində qarşılıyan qarışqlara,  
and içdi yenə:  
— And olsun qarışqa elinə, qarışqa dilinə!

O şahlıq andı içən anda  
ayaqlarının altında qışqıra-qışqıra  
onu özlərinə şah seçirdilər qarışqlar da.

## **RƏQS EDƏK, RƏQS EDƏK DOĞULANDAN ÖLƏNƏDƏK**

Gəlin rəqs edək, rəqs edək!  
Hamımız birdən, eyni anda!  
Qoşa istəyənlər qoşa-qoşa,  
üç-üç istəyənlər üç-üç,  
tək istəyənlər tək-tək!  
Rəqs edək! Rəqs edək!  
Doğulandan ölənədək!

Gəlin rəqs edək, rəqs edək!  
Hətta ağlayanda, agrıyanda da!  
Bir an da dayanmadan, durmadan,  
ayağımızın altından irəli qaçsın,  
geri qayıtsın zaman.

Qaldırın bələkdəki körpəni də,  
gözlərindən görürəm bu onun havası!  
Həm də ilk addımını atma duası.  
Qalx, bəbə, qalx! Bax belə!  
Biz görmədiyimiz mələklərlə  
qol-qola, əl-ələ!

Yasaq olsun bundan sonra  
dodaqların öpüşməyi!  
Rəqs edək! Öpsün bir-birini  
sevgililərin yerinə  
çağırdıqca şirinləşən sevgililərin adı,  
uçuqca sevgiləşən  
paltarların qanadı.  
Öpsün bir-birini  
qanadlanan ayaqların səsi,  
uçan barmaqların nəfəsi.

Hamı göz-gözə oynaya-oynaya  
keçək ölkələrin, dənizlərin,  
göyüzünün üstündən də o yana.  
Keçək bu dünyadan  
Başqa bir dünyaya oynaya-oynaya.

Xəbərimiz də olmaz,  
bizə görünməyən mələklər də  
göyüzündə süzə-süzə,  
gedərlər bizimlə əl-ələ,  
qol-qola, göz-gözə.

## GECƏ KƏPƏNƏYİ, GECƏ ŞİMŞƏYİ

Ürəyini ancaq sevgiylə naxışladığından,  
Bütün günahkarları bağışladığından,  
Qara torpağın ahitək çəkilincə torpağına  
Baxıb, baxıb deyəcək Allah ona:  
— Şikayət nədi, ömrün boyu  
                            bir ah da çəkmədin,  
bağışlayım ahını, keçim ahindan,  
bir ah da çəkmədin,  
                            keç Allahının günahından.

Sən Allahın ən sevimli qəmisən,  
bu dünyada hamidan az, hamidan sonra  
sevgi gözləyən yetim kimisən,  
ancaq sevgi yox, gələr ayrılıqlar  
                            sərxoş, dalğın,  
sənsə heç vaxt soruşmazsan:  
— Bircə qırıq sevgisi yoxmu  
                            bu qədər ayrılığın?!

İllərcə ürəyində gizlədiyin bir  
                            nəgmən də olar,  
tək özünçün oxuyarsan son gündündə,  
eşidib, o nəgmənin eşqindən  
yıxılar ayağının altına ölümün də,  
beləcə, sənin də dərdindən ölən tapılar.

O yıxılar, sən qalxarsan yenə,  
dünyanın eşqdən sərxoş çiçəklərini  
dərib göndərərsən dünyanın hər yerinə,  
bütün gecə kəpənəklərinə,  
                            gecə çiçəklərinə,

gecə ildirimlarına,  
gecə şimşəklərinə.

Ancaq sən dərən sevgiylə heç kəs  
dərə bilməz,  
həm də bu dünyada heç bir dəli  
bir də o şəkildə, o gözəllikdə  
bir kimsəyə göndərə bilməz çiçəkləri.

## ÖLÜM - HƏYATDA HEÇ VAXT YÜYÜRƏ BİLMƏDİYİNTƏK YÜYÜRMƏK

Elə bil sevinirəm xəstələnəndə hər dəfə,  
sevinirəm sevgiylə doluram,  
nəsə bir igidlilik etmiş kimi,  
uşaqlığımı, anamın qucağına  
qayıtmış kimi oluram.

Xəstəlik göz yaşıtək rahatlıq gətirir mənə,  
gəlir irəlidəki,  
geridəki bütün körpəliklərim yenə,  
görürəm kəfənimdə də,

bələyimdə də gülürəm,  
bilişəm ancaq körpə uşaqlara görünən Tanrı  
elə hey nəsə deyib, güldürür onları.

Xəstəliklərim, məni ölümlə qorxudursuz?  
Gəlin, dost olaq, dostcasına ağrıyaq,  
Əzizlərim, onsuz da sonunuz dostum ölüm,  
ölüm bəlkə həyatdan daha doğma  
görünür gözə,  
çünki bizdən önce getmiş doğmalardan,  
dostlardan son vətəntək yadigar bizə.

Beləcə, sevinirəm ölündə də,  
ölüm — həyatda heç vaxt  
yüyürə bilmədiyintək  
yüyürmək ilk dəfə,  
yüyürmək üzü doğmalara,  
üzü doğmalar doğması Allaha,  
Allah olan tərəfə.

## **ÇAY CANINDA DAŞTƏK, GÖY CANINDA QUŞTƏK AĞRI**

Nolar, bir az da şən ağrı,  
mən də şən-şən inləyim  
dərdə, bəlama, ürəyim,  
bəsdi, səni çox dinlədim,  
bir az da göyü dinləyim,  
sus, sus, ulama, ürəyim.

Həm də şükür et bir təhər,  
bax, yarı saplanmış xəncər,  
bu, yarı şər,  
yarı da hörmət bu qədər  
sözə, kəlama, ürəyim.

Gördüm, aşıb daşır dərdin,  
səni sevməyə göndərdim,  
ancaq etibarsız gördüm,  
nə vaxt bir eşq sırrı verdim,  
yaydın aləmə, ürəyim.

Nə eşqə yaraşır ağrı,  
nə bu cana imdad, çağrı,  
ağridın, ağrıtək ağrı,  
çay canında daştək,  
göy canında quştək ağrı,  
məni dolama, ürəyim.

## SƏNİ KİMƏ TAPŞIRIM GEDİM, VƏTƏN, SƏNİ KİMƏ TAPŞIRIM GEDİM, İLAHİ

Səninçün neçə yol yerüzünə,  
neçə yol göyüzünə yixildim,  
neçə yol can verdim, yox oldum,  
yenə «Canını mənə ver» deyirsən,  
məndə qalan ancaq quru bədən,  
canım çoxdan səndə, vətən.

Özləri də bilmədən özgələrə  
ölüm diləyən ölüürəklər, ölübaşlar,  
ölümüm son xidmətim olacaq sizə,  
ancaq kim dua edəcək məndən sonra  
sizin dirilməyinizə?!

Təkcə sən dinmirsən,  
ən böyük dahiləri də  
ən gülməli oyuncaqlartək oynadan Dahi,  
bir kimsən qaldımı bu dünyada,  
səni kimə tapşırıım gedim, İlahi?!

## **DE: "SEVDİR - OL" SÖZÜNDƏN ƏVVƏL SÖZ DÜNYADA YOXDU**

Şair başı — şair xaşı,  
Şair ürəyi yeyənlər  
çətin səni bəyənələr,  
Ey Vaqif Bayatlı Odər,  
bu dünyada sən deyənlər  
ya xam xəyal, ya yuxudu

Düşmənə də eşq dilədin,  
sevdikcə doğma elədin,  
tikanı gülə bələdin,  
Xəbərin oldu, neylədin?!  
Tikanlar da gül qoxudu.

Allah görür gözüzdən,  
Dünya şeirin dizindən,  
Deyir, de mənim özümdən,  
de: «Sevdir, — ol» sözündən  
əvvəl söz dünyada yoxdu.

## TANRI TRAMVAYINDA

Bir qəm ayında  
qucağında uşaq bir qəmli ata  
yuxlaya-yuxlaya  
gedirdi Tanrıının tramvayında

Söykəyib üzünü soyuq şüşəyə  
Üşüyə-üşüyə üzündə qəmi  
Atanın üzünə baxırdı uşaq

O yuxulu üzü görəndən sonra  
O sevgili uşaq, o çiçək uşaq  
Heç zaman, heç yerdə ağlamayacaq

Dar gündə, xoş gündə yarıyan mələk,  
Ata yuxusunu qoruyan mələk  
Uşağıн üzündən göründü mənə.

Atalar yorulub vaxtsız yatanda.  
Divansız yatanda, taxtsız yatanda,  
Başının üstündə ulduz yatanda  
Qəmin uşaqları oyaq olarlar.

Beləcə, beləcə,  
bir qaya yanında, bir daş dibində  
bir çiçək ayılar bir gecəyari,  
baxar, baxar görər yatıbdı hər yan,  
baxar, baxar, baxar, qəflətən qorxar,  
o yumsa gözünü hər şey yixılar,  
o balaca çiçək, o körpə çiçək  
yummaz gözlərini səhərə kimi  
dünyanı ölümdən qoruyurmuştək.

Tanrıya xos gələr çiçək düşünən,  
çiçək düşünəntək olar bu dünya,  
dünyanın gedişi qalar yarıda,  
o qədər sevinər,  
dünyanı ilk yol  
çiçəyə tapşırıb yatar Tanrı da.

Yatar bu dünyanın göyündə quşu,  
suyunda balığı, dağında daşı,  
çiçəyin gözündə özü bilmədən  
onu qoruyantək o baş bu başa  
gəzər səhərəcən bir damla yaşı.

## **TANRIM, İKİ KOR GÖZ DƏ VER, ANCAQ SƏNİ GÖRÜB YAZMAĞA**

Tanrım, bu qocaman uşağa  
ən şux qəmin qələmini ver  
sənin də qəmini qazmağa,  
ən dalgalı göyünü də ver  
atılıb min illər üzməyə,  
ən sıx cəngəlliyini də ver  
ən ilanbel sevgi pələngin,  
eşq pələngin gəzib azmağa,  
yüzillik, miniilik sevginin  
bir anlıq ayrılığın da ver  
çıldırıb özünü asmağa,  
ən sonda iki kor göz də ver  
ancaq Səni görüb yazmağa,  
ancaq Səni görüb yazmağa.

## SAVALANIM - TANRI DAĞIM

SAVALANIM... TANRIDAĞIM... GE

# SAVALANIM... TANRIDAĞIM...



*Men bu dünyanın özündün  
Min üzünden sovuşuram  
Savalanım, Tanrıdağım  
Geldim, sene govüşuram...*

Vaqif Bayatlı Öner

Yerüzü — göyüzündə kiçicik bir nöqtə yox,  
göyüzünün kiçicik bir nöqtəsi!  
Azərbaycan — yerüzündə kiçicik bir nöqtə!  
Ancaq dünyanın Tanrıya qovuşduğu,  
dünyadan böyük nöqtə.

Bu şeri Bəylə ikimiz bir yerdə yazmalıydıq.  
Bəy mənə Savalan dağı haqqında xeyli danışmış-  
dı, biz bu şeri Bəyin, həm də mənim istədiyimiz  
şəkildə, Tanrıya qovuşan və bizi də qovuştura-  
caq bir qanadlı dağ, bir İlahi sevgi şəklində yaza-  
caqdıq. Və yazdıq da: Həm də şerdəki kimi tək-  
cə Savalan yox, Bəy də Tanrıya qovuşdu. Ancaq,  
canım, gözüm, nə bu cəhd bitər, nə də Tanrıya  
qovuşma.

## SAVALANIM, TANRI DAĞIM

*1960-80-ci illər dünya antisovet, disident  
hərəkatında Azərbaycanı utancdan xilas etmiş  
ELÇİBƏYİN dilindən*

Mən bu dünyanın özündən,  
Min üzündən sovuşuram,  
Savalanım, Tanrı dağım,  
uçub sənə qovuşuram,  
qovuşduqca duruluram,  
duruluram, duruluram,  
göyzündən ətirli göy,  
sudan duru gül oluram.

Şükür, Tanrım, şükür sənə,  
gül qoxusu gəlir yenə  
ətəyindən qanadlanıb  
göyləri aşan elimin,  
çiçəkçə, gülçə danışan,  
göycə dinən Türk dilimin.

Anayurdu, Atagöyü  
Gecə-gündüz sevməkdən də

rahat olmuram, İlahi,  
eşqindən göydə yaraşığın,  
yerdə işığın yorulur,  
mən yorulmuram, İlahi.

Səni sevmək azdı, Tanrım,  
Səni sevmək — sevgi yarı,  
hər an qanad aça-aça,  
uça-uça hey yuxarı,  
qalxıram insan göyündən,  
qalxıram insan eşqindən  
neçə-neçə göy yuxarı,  
Şükür, Tanrım, şükür, Tanrım,  
məni elədin axırı,  
hamının hamını sevməyiyçün  
bu dünyanın çıxarı.

İndi min göydən üzümə  
mingül nurun düşür, Tanrım,  
hamını hamiya sevdirdikcə  
Şükür, sevgim bütövləşir,  
şükür, yurdum bütövləşir,  
Türküm bütövləşir, Tanrım.

## ÖLÜM — ƏN UZAĞA, ƏN UCAYA UÇMAQ

Azadlıqçün ağlayan oğlan,  
elə azadlıqdı azadlıqçün ağlamağın,  
azadlıqçün ağladığın andan sən azadsan,  
xəbərin yoxdu, azadlıq göz yaşıntı  
göyüzündən səssizcə enib sənə,  
enib dolub gözlərinə.

Azadlıqçün ağlayan oğlan,  
Kipriklərin qanadları dörd göz yaşlarının,  
Göz yaşlarının kipriklərinlə  
qanadlandığı andan  
sən azadsan, sən qanadlısan,  
qanadlarını açıb bağlamaq öyrən,  
quşların ağlamağı da, gülməyi də uçmaqdı,  
quşlardan gülmək, ağlamaq öyrən,  
öyrən, ölümün ən böyük azadlıq  
olduğun öyrən,  
öyrən, ölümün ən uzağa,  
ən ucaya uçmaq olduğun öyrən,  
öyrən, ondan sonra ağlamağın  
uçmaq olacaq,  
öyrən, arı çıçəyə qonantək uç qon  
dar ağacına,  
dar ağacından ölümün balını çək,  
dar ağacına da uçmaq öyrət,  
onu da quşa döndər,  
verin qanad-qanada  
uçun göyə, girin buluda,  
uçun suya, girin oda.

# **ANCAQ ULDUZLARA DƏYƏN QILINC PƏNCƏRƏSİNDƏN OLDUĞUTƏK GÖRÜNƏR DÜŞMƏN**

*«Ancaq Elçibəyçün» silsiləsindən*

A göy, a göy, gördünmü  
dağmı qılıncı dəydi,  
qılıncı dağa dəydi,  
dağmı doğdu iyidi,  
qılıncı doğdu iyidi?!

Elə doğulan kimi də  
İyid qalxdı qılıncı  
qılınc iyidin dağı,  
qılınc iyidin göyüdü,  
qınılc göydə,  
iyid qılıncda böyüdü.

Bir gün ulduzlara dəyən  
Qılıncın pəncərəsindən  
Baxdı, düşməni gördü,  
hamının ölü bildiyi  
düşmən diridən diriydi,  
elə görən kimi də  
səsi özündən qabaq,  
nəfəsi səsindən qabaq  
düşmən üstə yeridi.

O çay nə çaydı, a dağ,  
o göy nə göyüdü, a dağ,  
qanı çaya,  
çayı da qına dönən  
o bəy nə bəydi, a dağ.

O, Qılınc bəydi, göylər,  
ölmədi damçı-damçı,  
bir də yenidən doğmağa  
qanı apardı Qılınçı,  
qını apardı qılınçı.

## **QANADLAN, UÇ, ZALIM ŞUŞA**

*şairin göyə çevrilib Şuşanı azad etməsi*

Qanadlan, qalx, gəlirəm,  
göyün bağlı, göy oluram,  
sənə canımdan qəmi kəm,  
yarı dəniz, yarı şüşə  
güllə dərirəm,  
göy dərirəm, zalim Şuşa.

Sən qönçə daş, mən açışın,  
Sən qönçə quş,  
mən açışın, ucuşun,  
sən minillik şərab-qurşun,  
mən minillər lal sərxoşun,  
öl dəminəm, zalim Şuşa.

Eşqindən canım dəyəndə,  
min illərlə də qəbrimdə-  
torpağının dimdiyində  
dilin altda gizlətdiyin  
son güllən —  
ən dadlı, şirin  
son yeminəm, zalim Şuşa.

**ÖLSƏK, AT BELİNDƏ -  
O ƏN ŞƏHANƏ SƏNGƏRDƏ -  
BÜTÜN KAINATA GÖZ QOYAN  
YERDƏ SAXLAYIN BİZİ**

Hərəsi bir gülməli, yeməli adda,  
forslana-forslana bir boğça uşaq  
gedir bir göyərçin qanadı altda.

Çocuqdan çocuqmuş bu kainat da,  
forslana-forslana getməkdə o da  
Allahın görünməz qanadı altda!

O qanadıancaq şairlər duyar,  
dünya da şairlər deyəni ancaq,  
min cürə dərt-qəmdən Allah sözüylə  
şairlər qoruyar dünyani ancaq.

Ölsək, at belində  
bütün kainata göz qoyan yerdə —  
o ən şəhanə,  
ən uca səngərdə saxlayın bizi,  
Bizi uca görüb, uca sayınca,  
heç bir dünya dərdi ağlana bilməz,  
nəğmələrin qəmi qurumayınca  
şair gözləri də bağlana bilməz.

Hər ulduz dərdini şair canında  
nəğmə-nəğmə, söz-söz cahanlaşdırar,  
bütün kainatın min bir yanında  
türmələr, qandallar, qanlar, qadalar  
qoca şairləri cavanlaşdırar,  
ölən şairlərin qəbrin daşdırar.

Bu göy də bir Tanrı pəncərəsítək,  
Tanrı aynasıtək daşlana bilər,  
bir gün sindirilsa, sınsa göyüzü,  
sınıqdan görünçə bir qəmli üzü,  
göydən at belində gözləyin bizi,  
bu dünya yenidən başlana bilər  
bir Kitab Söz ilə, Şeirlə yenə.

**BƏLKƏ DƏ TANRIMIZ ANCAQ  
BİZİMÇÜN, GÖYÜZÜNÜN  
SONUNACAN ULAMAQÇÜN  
BELƏ SONSUZ YARATMIŞ BU  
GÖYÜZÜNÜ**

Kainat boyda bir ciyərin  
nəfəsini dərib, dərib,  
birdən verib ulamaq!

İt kimi yox,  
heç qurd kimi də yox,  
dərd kimi ulamaq!

Göyzündə ən uçuq, ən cocuq  
dərdi ulamaq!  
Yerüzündə Azərbaycan deyilən  
bu tənha, bu yazıq yurdu ulamaq!

Heç gözlərlə də danışmamaq!  
Mənim nəfəsim bundan belə  
ulamaqla gələ bilər ancaq.

Bu Göyzünün altında da yox,  
bu Göyzünün üstünə qonub ulamaq,  
Bu dünyadan da o yana  
bir dünya varsa harda,  
qoy desinlər orda:  
— Kimsə qonub son Göyzünün damına  
min illərdi dünyani dinləyir, dururdu,  
hərdən də əl-qolunu ata-ata  
bir dəli dərdi-bir ulu yurdu  
kainatdan da o yana uluyurdu...

## XOCALI — TANRININ BALASI

*Tanrının və firtinaların Çingiz Mustafayevinin «Hamınız arvadsınız!» — dediyi, bizim özümüzü eşitməzliyə vurduğumuz ana*

Xocalı heç kəsin görə bilmədiyi sürətli insan firtinalarının Tanrının əliylə yavaşıdırılmış, görünən şəklidir. Allah sürətlə gedən zamanı bir-dən-birə saxlayıb bizə hər şeyi göstərdi.

Xocalıda, ondan əvvəl, ondan sonra əsir düşən qadınlar, qızlar əsir düşdükleri andan Tanrının əziz balaları və prezidentindən tutmuş diləncilərinə qədər bütün azərbaycanlı kişilərin anaları oldular. Biz heç vaxt onlar qədər Allaha doğma və yaxın ola bilməyəcəyik.

Həm də ən körpə qız uşağı da Allaha bütün kişilərdən daha yaxın.

Xocalını azad eləməyi mən heç vaxt qələbə saymayacağam. Bunu ancaq göz yaşını silmək hesab etmək olar. Xocalı baş verən gündən Şəhidlər Xiyabani mənim gözümə Tək, Böyük bir Məzar kimi, Milli Məclisin binası isə o Tənha Böyük Məzardan əfv diləyən Başdaşı kimi görünür. Ancaq o Məzar o başdaşını qəbul etmir, deyir, mənim başdaşım yox, Başgöyüm var, o, insan ayaqlarına sarı yox, Allahın yanınacan uzanır. Həm də deyir, mən məzar deyiləm, mən Tanrı yoluyam.

...Bu şeirin əvvəlində şair ölmüşdü. Çingizin qucağındakı ölü uşaq elə şairin özüydü. Sonra Tanrı onun nəfəsini qaytardı və şeirin sonrakı

misraları yarandı. Bir zamanlar yerüzü yarandığı kimi.

Bu dünyada hər şeir bizə dünyyanın necə yarandığını xatırladır.

Şeirin əvvəlindəki nöqtələrin yerinə «Şair burada ölmüşdü» də yazmaq olar.

...

...

indi də gəl,  
«ölüm-ölüm» oynayaq,  
əvvəl mən ölüm, sən bilmə,  
sonra sən ölmə, sonra sən ölmə.

İndi də gəl  
«daş-daş» oynayaq,  
əvvəl sən mənə başdaşı ağla,  
başdaşı ağla,  
başdaşı qoy bir damla göz yaşından,  
sonra mən görünüm başdaşının içindən,  
çıxım uçum sənə sarı,  
sən də açma qollarını, açma qollarını.

İndi də gəl,  
«çiçək-ciçək» oynayaq,  
əvvəl sən qon  
mənim qəbrim üstə çiçəktək,  
sonra qalxım mən sənə görünmədən,  
qalxım qoxlayım tellərini  
tel-tel, ləçək-ləçək,  
görüm hələ də, hələ də  
uşaqlığımın qoxusu gəlir tellərindən  
dünyanın əvvəlinin,  
sonunun qoxusutək.

## O CANIM XAN AĞACIN, GÖZÜM SULTAN AĞACIN

*Böyük Türk milliyətçisi Məsud Əlioğlunun  
bu dünyadan uçuşuna*

Uzaq uçun, uzaq qaçın,  
dərdimizin ağacları,  
sizdən asarlar məni,  
onsuz da ağrınız çoxdu,  
mən də artıq yük olaram,  
lap elə meyvə kimi də  
sizə çox böyük olaram.

Uzaq gəzin, uzaq yağıın,  
yurdumuzun yağışları,  
sizdən asarlar məni  
ağrı kimi, acı kimi,  
asarlar bir az da artar  
yurdumuzun çəkib, çəkib  
azaltdığım dərdi, qəmi.

Yüz illərdi, min illərdi  
bizdən uzaq gəzən ümid,  
bir az da uzaq gəz, dolan,  
səndən asarlar məni,  
qırıla bilərsən, iyid.

Bu gün məni bir də, yenə  
asmaq istəyən iyidlər,  
qoymaram qəm çəkəsiniz,  
nolar, könlünüz istəyir,  
cavan ağaclar qorxarlar,  
qocaman bir ağac var,

o ağacdan asın məni  
o ağacın da sevdiyi  
çox qədimi bir nəğməni  
pəsdən oxuya-oxuya,  
o ağacı, o nəğməni  
sığallaya-sığallaya,  
tumarlaya-tumarlaya,  
verə-verə yuxuya,  
o yuxudaykən asın,  
ayılmamış da açın,  
min ildi xəbəri yoxdu  
ondan asıldığımızdan,  
elə asın, elə açın  
yenə xəbəri olmasın  
yurdumun ruhutək qalxan  
o, canım xan ağacın,  
gözüm sultan ağacın.

## SƏN ALLAHÀ OXŞAYIRSAN, ANA

Vətən torpağını hamıdan çox sevənlər vətən torpağına hamıdan tez qarışmağa tələsənlərdi. Vətənin ən gözəl ətri də onlardan, onların torpağın-dan gəlir. Hər dəfə dostum Zakir Fəxrinin, həm də hamımızın qardaşı Kamili xatırlayanda yerüzüm və göyümüz çöl, çiçək qoxusuyla dolur və Kamilin bu gözəl çöl, çiçək qoxusu dünyamı uzun müd-dət tərk eləmir, mən çox zaman özümdən asılı olmadan öz-özümə gülümsəyirəm. Bu çöl, çiçək qoxusu bizim dünyamızın çöllərinin, çiçəklərinin qoxusuna bənzəmir, daha sevgili bir dünyanın hər an insanı yeni bir xoş hala gətirən qoxusudur. Bu həm də Kamilin və bütün igid, gözəl, şəkil şəhid-lərimizin ruhunun qoxusudur. Mənə elə gəlir ki, onların ruhunun gözəl ətriylə dolu o dünyaya çox rahat getmək olar. Onlar arasına getmək əbədi sol-maz çiçəklər arasına getmək kimidi.

Çöl kimi,  
çiçək kimi bir oğlandı o,  
çöllərdən, çiçəklərdən doğulandı o.

Bir gün də bir anda  
çöl qoxusu, çiçək qoxusu gəldi  
ona oxunan duadan da,  
ona çəkilən ahdan da,  
ona dəyən güllədən də,  
onu qoruyan Allahdan da.

Çöl qoxusu,  
çiçək qoxusu gəldi  
nəfəsi gəlmədi daha,

bir balaca, körpə çiçək  
tez qaçıb gəldi yanına,  
bir kiçik körpə payıtək  
nəfəsini verdi ona,  
o çiçəyin nəfəsini  
ləçək-ləçək ala-ala,  
bir körpəyə dənə-dənə  
Üzünü tutdu Allaha:  
— Qurban olum, Tanrım, sənə,  
Anamın əllərini,  
anamın ətəyini  
yetir mənə, yetir mənə!

Allah baxdı anasına,  
dua edirdi anası,  
əlləri duasının,  
ətəyi dizinin altda,  
qıymadı duası sına,  
Allah tez öz ətəyini  
anasının ətəyitək  
endirdi göylərdən ona,  
anasının oxuduğu  
duanın səsi, sözüylə  
layla dedi oğluna,  
Anasının gözü bilib  
Tanrıının gözlərinə  
zillədi gözünü o,  
Anasının dizi bildi  
Tanrıının dizini o.

Başı Tanrıının dizində,  
əli Tanrıının əlində,  
gözü Tanrıının gözündə  
son anında dedi ona:  
— Sən Allaha oxşayırsan, Ana.

## DÜNYANIN ƏN İRİ GÖZÜ, ƏN İRİ ÇAYI, DƏNİZİ

Tanrım, əsirlikdə başları kəsilən şəhidlərimizin son baxışlarıyla göyüzünün hərəkətini onların son anda gözlərini zillədikləri yerdəcə durdurdu, beləcə, zamanı da dayandırdın. Bu dün-yada daha heç kəs qocalmır. Şəhid anaları da elə həmin andakı şəkillərindəcə qalıblar, saçlarında bircəcə dən də artmayıb, çünki şəhidlərimiz göz-lərini göyüzünə zilləyiib göyüzünün hərəkətini, həm də zamanı dayandırmaqla anaların saçlarını ağarmaqdan, üzlərini qırışmaqdan qorudular. Yoxsa anlar axıb getdikcə, analar da axıb gedə-cəkdi, saçları ağlarda, üzləri qırışlarda itəcəkdi və mənim başım da hər an yenidən kəsiləcəkdi, elə kəsilən kimi də boynum dünyanın ən iri gözü-nə, o gözdən axan çay isə dünyanın ən iri çayına, dənizinə çevriləcəkdi.

— Canımın harasındasa,  
öz canımdan da gizli  
sıxıb gizlədibmiş canım  
bu boyda çayı, dənizi,  
canım canımdan,  
qanım bədənimdən gizli  
aşıb daşırmış, Ana,  
düşmən kəsə bilməmiş,  
başımı bədənimdən  
eşq çayı, eşq dənizi  
coşub aşırılmış, Ana.  
— Sənin ən iri gözünü  
çıynın gizlədibmiş, bala,  
çayını, dənizini

boynun gizlədibmiş, bala.

— Elə ciyimdəki gözümün  
kirpikləri açılan anda  
gördüm üzündə üzüm, Ana,  
elə o an yerə kök atıb  
qaldırıdı məni dizim, Ana,  
açıldı bulağın gözü,  
axdı qalxdı bədənimdən  
eşq çayı, eşq dənizi.

— Çayın çiçək, oğul, dənizin çiçək,  
hələ min illərcə sənin ilk sevgintək  
çayın dənizini,  
dənizin çayını sevəcək

— Gördün, oğlun necə oğuldu, Ana,  
gördün eşq çayında, eşq dənizimdə  
düşmən necə batdı, necə boğuldu, Ana?!

— Sən eşq çayı, eşq dənizi olan kimi  
qaçdım sahilinə sənin,  
qucaqladım bircə-bircə  
hər dalğasını dənizinin,  
hər dalğanın içində əlin əlimə dəydi, oğul,  
sən nurdan əl,  
sən nurdan dəniz, nurdan çaydın, oğul.

— Elə ciyimdəki gözüm açılan anda  
açıldı o biri iki gözüm də, Ana,  
elə o anda, elə o anda  
gördüm Tanrıının üzünü, Ana,  
elə o andan, elə o andan  
heç bir an da nəfəs almadan,  
heç bir an da kirpik çalmadan  
baxıram, baxıram Tanrıının gözlərinə.

— Sən Tanrıının gözlərini gördüyün  
min ilin, milyon ilin hər anı, hər günü  
əyilib öpən kimi sənin gözünü  
qalxıb örürəm göyüzündə

sənin elə hey baxdığın yeri-  
Tanrıının tək səninçün ayırdığı,  
tək sənə verdiyi göyüzünü  
— Canım canımdan gizli  
bu boyda çayı, dənizi  
harda daşıyırmış, Ana?!

— Bu boyda çayı, dənizi  
qantək daşımırmiş canın,  
canında eşqə çevirib  
eşqtək yaşayırmış, bala.

## VƏTƏN, ODUNDAN DOYMADIM

*Dünyanın ən usta tərcüməçilərindən  
Natiq Səfərovu yanğından xilas edərkən  
yanmış Natiq Səfərovun xatirəsinə*

Bir yol da demədin «Vətən»,  
Vətən adına qiymadın,  
hamı onun sərvətindən,  
sən onun atlı dilindən,  
bəy adından doymadın.

Doğma döyüldü, yad dərdi,  
ən doğma da səni gördü,  
ən acını sənə verdi,  
daddın, dadından doymadın.

Kim deyir, yandın, köz oldun?!  
Bizə baxan min göz oldun,  
Söndürməsələr, ölməzdin,  
Söndün, odundan doymadın.

## DÜNYA TARİXİNİN ÇOX QƏDDAR VƏ CILİZ GÖRÜNDÜYÜ AN

Son 70-80 ildə yaxından gördüğüm, tanıdığım, əsl həqiqətlərini eşitdiyim böyük və ya dahi adlandırılınadılarım adamların əslində, nə boyda olduqlarını düşündükcə dünya tarixinin çox böyük şəxsiyyətləri, hətta dünya tarixinin özü mənə şox cılız, uydurulmuş və qəddar görünür. Bir sözlə, tarix çox eclaf şeydir.

Mən bu sözləri, ölümündən bir neçə il keçsə də, yalnız Natiq Səfərov üçün, onun oxumasından ötrü yazıram, çünkü elə bil onun belə bir istəyini hiss eləmiş kimiyəm.

Ancaq o, bəlkə də, bütün dünyalardan, kainatlardan tamam bir qırqaqdadı, bizim dünyayla heç bir əlaqəsi yoxdu, heç bunu istəmir də.

Ancaq bir təsəllim var, bu yazını yazarkən mən duydum ki, o hardasa, hansı şəkildəsə var. Urra! O var!

Bu həm də mənim ümidimi bir daha dəqiqləşdirir: Biz də olacaqıq!

## ÖLÜMSÜZ BİR İLAHİ YOLU

*Dünyanın oñ böyük dilçilərindən Aydını  
xatırlarkən və indi bulunduğu yerdə sevgilər  
içində olduğunu duyarkən*

Bir baş daşı altında olsaydın nə  
vardı, Aydın,  
çağırardıq , çıxardin,  
ancaq yağış kimi yağan bu baş daşlarından  
daha görünmür o yan,  
Səni bircə kərə çağırayıdıq onda gərək,  
ancaq hardan biləydik,  
sənin hay verən səsini  
səni çağırən səslərimiz itirəcək.

Bir damla göz yaşı altında olsaydın  
nə vardi, Aydın,  
hər an o bir damladan görünərdin, baxardin,  
Sıra-sıra göz yaşları ardındasan artıq,  
Sənə bir damladan artıq  
ağlamayaydıq gərək,  
ancaq hardan biləydik, səni gözümüzdən  
sənə ağladığımız yaşlar itirəcək.

Bir ölümün altında olsaydın nə vardi,  
Aydın,  
çağırardıq çıxardin, son qoyardin ölümə də,  
yasa da,  
dönərdin o dünyadakı sevgilərdən  
dönməyə vaxtin olmasa da,  
Ancaq sıra-sıra ölümlər ardındasan artıq,

Ölən dostları görməyə  
ən kəsə yol ölməkdi indi,  
odu ki, öldük gəldik yanına,  
deyirsən, ölməyəydik, səni gözləyəydik  
bir az da yenə,  
axı, Aydın, biz hardan biləydik,  
sən daha qısa, daha kəsə  
ölümsüz bir İlahi yolu  
tapmaq üzrəymışsən bu yana.

## KİPR ADASI— TÜRK KAMANI

Yenə üzürəm göyüzündə,  
Göyüzündə, göyüzünün bir qıraqıyla,  
Təzəcə doğulmuş bir ulduz qırığıyla,  
Birdən ulduz qırığı  
ən gözəl Türk ulduzunu görür göyüzündə,  
mən ən gözəl Türk qızını yerüzündə,  
elə gördüyüümüz andaca  
ulduz qırığı göyüzünə axır, mən yerüzünə.

Axırıq, axır, axır aşağılarda  
Kipr adası da yalqız, tənha, tək,  
ölümsüz Türk dənizinin  
ölümsüz Türk kamanıtək.  
Ancaq özü özüyün çalan  
çala-çala özü özünə naz edən,  
çaldığının həzinliyindən  
köynəyi də, donu da  
öz-özünə nazilən bir kaman.

Başında min illərin davası  
bir dənizçi havası  
yenə uçub gəlir, soruşur məndən:  
— Sən yenədəmi uçursan, qadası,  
yenə mənimim çalmaq isteyirsən  
görürəm əlindədi Kipr adası?!  
— Çalmaq isteyirəm həm səni,  
həm də Türkün ən eşqli çağını,  
həm də dənizin hər an yenidən qalxıb  
göyüzünü yuxarı qaldırmağını,  
çalmaq isteyirəm adamlarçın yox,  
mən çaldıqca su pəriləri olacaq  
qızıl qanad balıqlarçın ancaq,

su pərilərinin tül köynəyini  
elə görən kimi titrəyəcək  
gənc qayıqlarçünancaq,  
çalmaq istəyirəm qıçıq gözlərindən  
ən gizli sevdalar sorulacaq,  
ən uzun boyunlara, ən yumru çiyinlərə,  
ən yanğılı, ən dadlı dodaqlara,  
ən eşqli, ən çılgın ayaqlara sarılacaq,  
sarılan qolları, qanadları  
elə sarılan andaca

eşqin şiddətindən qırılacaq  
yosunlarçünancaq, yosunlarçünancaq.

Heç nə çala bilməyən adamın  
qəfil nəsə çalmağını  
eşqdən qanadlı balıqlar,  
eşqdən yelkənli qayıqlar,  
eşqdən sürməli yosunlar  
adamlardan daha yaxşı anlar.

## UŞAQ VƏ CÖRƏK

*Balaca Toğrul Səxavətə*

Torpağın, daşın, buzun üstdə  
Cörək qırığı gördün,  
Öp qoy gözün üstə,  
Qaldır gözündən yukarı,  
gördüyün göyüzünəcəndi gözün,  
qaldır göyüzündən yuxarı.

Qaldır! Bu da haqlar içində bir haqdı-  
Haqqı ayaqlar altından  
Tanrı yanına qaldırmaqdı!

Qaldır! Bir də görərsən  
o balaca cörək qırığı  
əl uzadıb qaldırır səni,  
sən də əkinçi ilk sünbülü öpəntək  
əvvəl öp cörəyin əlini,  
sonra nə qədər qaldırır qalx,  
amma qalxma cörəkdən yuxarı.

Mən görüürəm uşaq necə əyilib,  
necə qaldırır cörəyi yerdən, qaldırır necə,  
Biçinci də eləcə  
endirir orağı torpağa sarı,  
sonra qaldırır özündən yuxarı.

Bir gün də zəmini tapdayıb keçmək istəyən  
düşmən atlılarının kəsər,bicər yollarını,  
dərz bağlayantək bircə-bircə  
bağlayar atlıların da, atların da qollarını.

O biçinçinin gücündəndi-  
bu gün qılincımız başımız üstündədi,  
çörəyimiz ondan da yuxarı.

Qaldırın çörəyi qaldıran uşağı,  
o uşaq biçinçidi, oraqdı,  
oraqlardan yuxarı oraq,  
o uşaq bayraqdı,  
bayraqlardan yuxarı bayraq.  
Endirin bütün bayraqları,  
Qaldırın bayraqlardan yuxarı bayraqı-  
çörək qaldıran uşağı!

Buğda dənləridi ulduzlar,  
Ulduz dərzidi günəş,  
milyon illər dalgalanan bir zəmidi göyüzü,  
dalğalanır, küləyi yoxdu,  
bu dünyanın bayraqdan yuxarı bayraqı var,  
çörəkdən yuxarı çörəyi yoxdu.

Diktatorlar düşünürlər ki, dövlətin ancaq bir dik başı ola bilər, qalan dik başlar isə nə dövlətə, nə də o baş iyəsinə lazımdır.



# AĞILLILARIN VƏ AĞILSIZLARIN QOYDUQLARI SENZURADAN KEÇMƏYƏN, KƏSİLƏN ŞEİRLƏR



Ağillilar sizə göründükləri qədər ağilli, ağilsızlar da siz düşündüyüünüz qədər ağilsız deyillər.

*Göyüzünə qonan quş*

## **OKTYABR İNQİLABININ 60 İLLİYİNƏ\***

Mən yıxılmış bir ölkənin ucuğu,  
sevinci, hətta qəmi də alınmış  
bir məmləkətin çocuğu,  
sənin altmışını gördüm,  
canımda bütün alınmışların,  
atılmışların əzabı,  
ancaq sən mənim altmışımı  
görə bilməyəcəksən,  
ey lovğa Oktyabr inqilabı.

1977

\*Sovet dönəmində yazdığını bəzi şeirlər boş hay-küyə səbəb olub ümumi fikri başqa istiqamətə yönəldəcəyi, əsas ruhi məqamlardan yayındıracağı üçün o şeirlərdən hələlik saralmış vərəqlərdə bir qədər də gözləmələrini xahiş etməli oldum.

Yazılарın altında bu qeydləri verməkdə məqsəd antisovet, disident obrazı yaratmaq deyil, sadəcə o dövrün mənzərəsini göstərməkdir.

## BREJNEVİN SON İLLƏRİ\*

Tankları döyüşən Əfqanistana göndərirdi,  
yemək-içməyi ağlayan Ermənistana,  
bayraqları da bayraq yeyən Azərbaycana.

Son illər Əfqanistan  
dünyanın damında gəzən qar adamtək  
rahatlıq vermirdi ona,  
səksən ikidə Bakıdaykən  
çaşib Əfqanistan dedi Azərbaycana,  
beləcə bir gün də çəşib  
tankları Azərbaycana göndərəcəkdi,  
bayraqları Əfqanistana,  
yemək-içməyi yenə Ermənistana,  
Dünya Ermənistəni çasdırmağı  
heç vaxt bağışlamazdı ona.

Bir gün də dünya düşünüb-daşınana kimi  
yer kürəsini  
sürüb aparacaqdı ulduzların arasından  
idman maşını kimi  
Ancaq doğanağı var ən uzun örökənin də,  
bir gün öldü, özünün də canı dincəldi,  
durmadan doladığı bir ölkənin də.

\*Şeir senzuradan keçmədiyi üçün 1988-ci ildə ix-tisarla çap olunmuşdu. Onu oxuyan, üzünü heş vaxt görmədiyim mir Qasım adlı ağır bir seyid şahidlərin dediyinə görə 1990-ci ilin yanvarında Azərbaycana tanklar yeridiləcəyini şairin qabaqcadan gördüğünü söyləmişdi. O, ömrü boyu Sovet hökumətini qəbul etməmiş, heç bir Sovet idarəsində işləməmiş, dəfələrlə həbs olunmuşdu. Allah bütün şəhidlərimizin və onun ruhunu şad eləsin.

## GİC İMPERİYALARIN GİC İNTİQAMI

O, ən ədəbsiz hərəkətini  
bəlkə də ömrünün ən ədəbli ilində,  
ən ədəbsiz bir dövlətin  
Kremlində etmişdi.

Yağış dəlilərinin ən dəlisinin də,  
hətta Kreml milisinin də  
ömründə görmədiyi bir yağışda  
guya ki, intiqam almışdı o,  
işgal olumnuş Azərbaycan adından  
nəfəsindən şərab qoxusu gələn  
bir zərif imreriya övladından.

Özündən razı Avropa  
rus tankı qorxusundan  
Amerikaya qısıldığı bir vaxtda  
O, Amerikadan da güclü çıxmışdı  
Dünyanı hədələyən bu dəli paytaxtda.

Daha nə dərdi?!

Kremlə bu cür ancaq dəli küləklər,  
dəli yağışlar azad ola bilərdi.

Əslində zülm edənin də,  
zülm edilənin də  
gic yerinə qoyulduğu  
imperiyaların intiqamı da gic olur,  
həm də intiqama qalanda,  
o necə intiqamdı,  
ondan ləzzət alırkı qurban da,  
intiqam alan da.

## STALİNİN KÖLGƏSİ

Bütün ölkənin üstündəydi,  
ölkənin xəritəsi şəklindəydi o kölgə.  
Əlini uzatsan dəyərdi bəlkə,  
ancaq heç yerdə yerə dəymirdi o kölgə.  
Yatanda hər gecə  
özü şinelini büküb qoyurdu başı altına,  
kölgəsi də baş altına qoymaqçın  
bükürdü bütün ölkəni eləcə,  
ancaq həbs düşərgələrindən soyuq gəlirdi,  
üşüyürdü kölgəsinin əlləri —  
axıra qədər bükə bilmirdi Sibiri.  
Beləcə, özü yatsa da, yata bilmirdi kölgəsi,

Ancaq bir adamın yata biləcəyi  
çarpayı kimiymi ölkəsi —  
bütün ölkə ayağı altına baxa-baxa,  
yolların gizli qulaqlarından qorxa-qorxa  
yeriyirdi o kölgənin altında,  
Bir-birinin addımlarının ağızından  
söz qapırıldılar adamlar,  
yerdə göyə, göydə yerə  
mixlanmışdı qapılar —  
dirilərə bu dünyanın,  
ölülərə o dünyanın qapıları,  
Açıq idi ancaq səbrin, bir də Sibirin qapısı.

Dünyanın ən böyük zalımıydı,  
ən böyük, ən soyuq gözləmə zalıydı Sibir.  
Orda min il sonrakı qatarı gözləyə-gözləyə  
uzanmışdılar yan-yana ölülər, dirilər.  
səbirliyi dirilər, ancaq hardayı  
ölülərin səbri?

Hərdən tərpənib  
bir meşə yıxılan ağaçqayıntək  
inildədirdilər Sibiri.

Onda Allahı da, şeytanı da  
məhv etmişdi onlar,  
ancaq Allah Allahdı,  
şeytan da dəyişmişdi cildini —  
o lap başdaydı,  
Stalin kimi bıgli, Lenintək dazdı,  
hətta şeytanın da  
aldanıb gözlədiyi kommunizm,  
Kommunizm piki\* kimi əlçatmadı.

---

\* Dünyanın ən uca dağ zirvələrindən biri Sovet dönməmində  
belə adlanırırdı.

## "QIRDI MİLLƏTİ BU NAZİRLƏR SOVETİ" \*

O, dünyanın ən şirin günü  
Nazirlər Sovetinin altında almışdı  
ilk öpüşünü,  
hər dəfə o binanın yanından keçəndə  
ona ilk öpüşü qədər əziz gəlirdi o bina,  
sonra yadına düşürdü  
o binanın fərsiz hökuməti  
deyirdi öz-özünə:  
— Qırkı milləti bu Nazirlər Soveti,  
hərdən də bərkdən

qışqırmaq istəyirdi bunu,  
ancaq nəsə susdururdu o millət oğlunu,  
o qışqırıb qaldırmaq istəmirdi milləti,  
neyləsin, ilk öpüşünün yanında yerləşirdi  
ona ilk öpüşü qədər əziz Nazirlər Soveti.

---

\* Sovet dönəmində Nazirlər Kabinetini belə adlanırdı.

## **TƏRİF YAZAN ŞAIRLƏR, TƏRİF TABUTDU, UZANIR İÇİNƏ ÖLKƏLƏR, HÖKMDARLAR, XALQLAR**

Siz ey tərif bülbülləri!  
Zəhərlənən insanımıza, havamıza,  
dərmanımıza, davamıza,  
qoturlaşan meşəmizə tərif deyə-deyə,  
ürəyimizi, beynimizi yeyə-yeyə  
siz gətirmisiniz heyvanlara, ağaclarla,  
almalara, heyvalara, əlaaclara  
qiymət gününü.

Güldürmək üçündü,  
öldürmək üçündü yalançı tərif.  
Tərif tabutdu — uzanır içinə istəklər, haqlar,  
uzanır içinə tankın da bata bilmədiyi  
imperiyalar, ölkələr, xalqlar,  
orda hökmdarlara nərdivantək baxılır,  
ən çıxılmaz hökmdarlara da  
təriflə çıxlır,  
dünyanı yixan fatehlər də  
ən sonda təriflə yixılır.

Bir ağızdan çörəklərinə yalan yaxan şairlər!  
Kağızdandı siz tökdüyünüz  
tərif heykəllərinin bürüncü?!  
Bəlkə heç bilmirsiniz,  
vətənə atılan gülə onun şairinə,  
onun şerinə dəyməlidə birinci.  
Vətənin körpə uşaqtək nəfəs alan  
köməksiz ağaclarına endirilən balta  
o körpə ağacdan qabaq

dəyməlidi o torpağın şairinin ayağına.  
Bir ayağıyla dayandırı bilmirsə baltanı,  
o biri ayağını da qoymalıdı şair  
o baltanın qabağına,  
şair ayağına dəyib  
qırılmalıdır polad balta da.

Ey yalan baltaları!  
Ey balta sənət!  
Vətənə xəyanətdən də daha ağır cinayət  
sizin yazdığınız şer,  
sizin yazdığınız şər!

---

\* Redaktə ilə çap olunub

# ANAYUVAMIZ, ATAGÖYÜMÜZ

*həlak olan təbii gözəlliklərimizin  
xatırəsinə*

Nə deməkdi qırmaq meşələrimizi?!  
Qırmaq deməkdi qış vaxtı  
Pəncərələrimizin şüşəsini,  
ilk addımını gec atması demək  
körpələrimizin,  
daha çox qəm, kədər, hüzər,  
daha çox yekəqarınlıq, harınlıq demək.  
Nə qədər axsaqlığımız var  
hamısı çayların, çəmənlərin qurumağından,  
ağacların, meşələrin qırılmağından gəlir.

Meşəsi qırılan,  
Çəməni, çayı, quruyan torpağın  
adamları da başlayar qırılmağa, qurumağa,  
Çəmənlərimiz, çaylarımız quruduqca  
quruyur xalılarımız, xalçalarımız.  
Xalılarımız, xalçalarımız quruduqca  
üşüyür divarlarımız.  
Divarlarımız üzüdükcə  
nə qədər qısılırıq bir-birimizə,  
amma xeyri olmur, üşüyür ürəklərimiz.  
ürəklərimiz üzüdükcə üşüyür şerimiz,  
üşüyür nəğmələrimiz, dilimiz.  
Adamin üzüməyindən  
daha zülüm işdi, baba,  
onun danışdığı dilin,  
oxuduğu nəğmənin üzüməyi  
şəhər-şəhər, kənd-kənd, oba-oba

İnsanın guruldayan gülləsi,  
təbiətin də səssiz silləsi var,  
beləcə, hər ağacdan qalan bir yetim səs  
dünyamızda bir yetim uşaq artırar.

Açın pəncərələri! Eşidirsinizmi,  
uğuldayan, ulayan yetim səsləri,  
qırılmış meşələrin yerində  
o dünyaya keçə bilməkçün  
gözə görünmədən  
son nəfəslərini gəzən kəsləri?!

## **HARDA QIZIL VAR, QAN İYİ GƏLİR ORDAN**

Harda ilan var, qızıl var orda  
harda qızıl var, hakimiyyət var orda,  
harda hakimiyyət var,  
tavanı süngüdən, divarı oddan  
qan iyi gəlir ordan.

Harda qızıl var, ilan var orda,  
orda ilanlarla yan-yana, can-cana  
qıvrılıb yatır adamlar,  
orda qızıl yumurtlayır, artır adamlar,  
Qıvrıla-qıvrıla, yata-yata,  
fısıldaya-fısıldıya qohuma, yada  
itir, itir adamların əlləri, ayaqları  
itir, itir adamların barmaqları, dırnaqları,  
adamlar bir-birinə dolaşa-dolaşa,  
bir-birini aşa-aşa  
yeriməkdən keçirlər sürünməyə,  
sürünüb, sürünb, qəfil sıçrayıb göyə  
göyzündən yeni günəş kimi görünməyə.

Bir də yerə düşüncə görürülər  
nə qızıl, nə gümüş,  
göyzündən görünəcək günəş  
öz ölümləriymiş.

Harda qızıl var ilan var orda,  
orda ilanlarla yan-yana,  
can-cana qıvrılar, yatar,  
ilanların canında itər adamlar,  
itər ilanlara  
zəhərli diş düzəldən  
ilanlardan betər adamlar.

## **ARAĞIN AYAĞININ ALTI**

Hərdən araq adamdan güclü olur,  
hərdən də adam araqdan,  
hərdən də hər ikisi bir yerdə dünyadan,  
ancaq yaxşı olar, ay adam, ay insan,  
dəli arağın ayağı altda qalmayasan,  
yaxşı olar canlıların şahı insanı da,  
sehirli suların sultani şərabı da,  
ümidsizlərin son sığınacağı  
araq dədəni də,  
şah insandan, şah şərabdan  
yuxarı qaldırdığın  
şahənşah badəni də  
taxtından salmayasan.

## KİÇİKLİKLƏRLƏ KİÇİLƏR, BÖYÜKLÜKLƏRLƏ BÖYÜYƏR ÜRƏK

Bir dəli dənizin  
bir qırpımdan, bir anından keçdim,  
böyüdü ürəyim dalğa-dalğa,  
böyüdü içimdəki fırtınalar,  
ürəyimdə dünya boyda bir dan yeri  
                              doğ'a-doğ'a  
bir böyük səhərin göyündən keçdim.

Böyük insanların üzünü,  
Böyük eşqlərin fırtınasını,  
göyzünü, dənizini daşıdım ürəyimdə,  
böyüdü, böyüdü ürəyim,  
ürəyim böyüdükcə,  
orda hər an, hər an  
olduğundan daha böyük oldu hər insan,  
hər biri dağla, dənizlə, göylə yarışbarı,  
dünyanı balaca bir qayıqtək atıb tutdu  
ürəyimdə böyüyen eşqlərin fırtınaları.

Kiçikliklərlə kiçilər,  
lap elə göyzünün də tavanı,  
göyzünün də dirəyi,  
böyük eşqləri, böyük dənizləri,  
böyük üzləri daşdıqca  
böyüyər,  
böyüdüyü qədər də böyüdər insan ürəyi.

## NİGAR XANIM RƏFİBƏYLİNİN BU DÜNYADAN QALXMASI\*

Köçən sonuncu bəy qızıydı bəlkə,  
Sonuncu bəy oğlu da köçəcək...  
ölür ağalıq,  
ancaq ağalıqla ağıyanalıq da öləcək

...İnsan öləndə ən gözəl gününün  
şəklini aparın tabutunun önündə.  
Bəlkə arasında colma-çocuğun,  
bəlkə ən dəliqanlı çağının-  
tellərini gözü üstdən atdıgı,  
dünyanın sevgiylə oynatdığı  
bir çağın şəklini aparın tabutun önündə,  
O gözəl günün dalınca  
Yürüsün bütün ömür,  
Tənha qalınca  
O gözəl günün dalınca  
yeriyəcək ölüm də

Anar! Ömür yolunun  
bir az qəmli təkrarıdı  
qəbristanlığa gedən yol-  
göz yaşıyla başlayar,  
göz yaşıyla bitər.

Yetər! Artıq yetər!  
Ölənin ən çox sevdiyi  
bir şən hava çalın,  
Bir mən bilirəm, qardaş,  
insan göz yaşından oynamaya necə keçir,  
bir mən bilirəm, doğulan gündən  
ölümü onun göz yaşını içir.

Bir azdan Nigar xanım dünyadan qalxınca  
yuxusundan diksinəcək Rəsul,  
yanında görməyincə Nigarı,  
enəcək ciynini uzaqdan gedən  
tabutun altına verməyə:

— Bel bir az başqa cürə dəydi torpağa,  
Üzünü görmədim,  
orda yatan kimdi, qardaş?

— Bəlkə tanıyarsan,  
Xudadat bəyin bircə qızıvardı...

Məzarçı, ay məzarçı,  
hara qazmisan bu dünyani  
yerüzündən də, göyüzündən də üzü anrı?!  
Belinin sapi sınavdı, ha uçursan qurtarmır,  
dünyadan dərin,  
dünyadan yuxarı qazmisan bu məzarı.

---

\* Hətta bu şeir də Sovet dönəmində senzuradan keçməyib,  
bir neçə dəfə ixtisarla çar olunub

## **ALLAHIN ƏN DÜMDÜZ, ƏN AĞ, ƏN TƏNHƏ TÜSTÜSÜ**

*Sovet dönəmində günahsız güllələnmə  
cəzası alanlara*

Divarın qoynuna sığınan oğlan,  
dua edən çoxdu, Allahsa təkdi,  
dua etmə daha, dua oxuma,  
bu dualara da kömək gərəkdi,  
uçub getmir daha, gücləri çatmır,  
elə buralarda qalır dualar,  
çatsa da göylərə, göylər aparmır,  
Allaha çatmadan ölürlər dualar.

Divarın qoynuna sığınan oğlan,  
bir anda sıçradın, elə o anda  
divarın qoynunda görünməz oldun,  
bircə təsəllin var, elə o anda  
elə göyüzündən səni görməyə  
ən iti, ən nurlu gözlər gələcək,  
güllənin tətiyi o baxan anda,  
onun baxmağıyla bir çəkiləcək.

Dünyadan genmiş divarın qoynu,  
divarın qoynuna sığınan oğlan,  
divarın qoynunda min illər qaçıb  
Allahın qoluna yixılan oğlan,  
Sən indi sözürsən, sözən ocaqsan,  
sən artıq tüstüsən, uçub gedirsən,  
çatıb ilk mələyə anlayacaqsan,  
sən çoxdan yoxmuşsan, çoxdan yoxmuşsan,  
yoxmuş üzün, gözün, əzabın, ahın,  
sən ancaq ən dümdüz, ən ağ, ən tənha  
tüstüsü olmusan bir vaxt Allahın.

## ŞAİR VƏ ŞƏR

Şair dedi şagirdinə:  
— Şer deyilən bir dinə  
inanancaq,  
həm də bil ən gözəl şeri  
sən yox, Allah yazacaq.

Sonra lap yavaşça yenə  
söylədi şagirdinə:  
— Xəbəri olmur şairin,  
Allahın əli dəyir  
şairin hər şerinə.

Sonra baxıb min bir yana  
dedi şagirdinə yenə:  
— Soruşdun, bildin hər şeyi,  
yeri, göyü, şeri,  
soruşa bilərsən indi  
bəs kim yaradıb şəri?!

Şəri kimin yaratdığını  
bilə bilmədi şagirdi  
yerdəkilər yeraltına,  
göydəkilər göyüzünə  
geri çağırdı şairi.

## ÖLÜMÜN LƏZZƏTLİ VAXTI

Xeyri yox, ha küs, ha inci,  
daha səni adam saymır  
bu gülməli dünyanın  
nə qəmi, nə sevinci.

Bu gül kolu nədən qəmli?!  
Bütün günü  
heç danışmaq da istəmir,  
ha dur, danış, al könlünü,  
Həvəsi yox gülünün də,  
İç! Ləzzəti yox şərabın,  
Öl! Ləzzəti yox ölümün də.

Deyirəm, elə, adamın  
Həyatda olmasa da  
ölümde baxtı olaydı,  
adamtək yaşamasa da,  
heç olmasa, ölümün  
ləzzətli vaxtı ölüydi.

## **PEYĞƏMBƏRLƏR**

Nə dünən, nə bu gün, nə sabah?!  
Hər an, hər an  
hər insanla danışır Allah,  
danışır dünya yaranandan  
min illər üzü bəridir,  
bunu duyammaz hər insan  
duyanlar peyğəmbərlərdir.

## ÇOPUR DAĞ

O dağ, o dağ!  
Dünya yaranmamışdan da qabaq  
göyüzündə tək-tənha  
yaranmış o dağ,  
bir də, qardaş, deyinən,  
ötüb keçəndən sonra nə fərqi  
min illə dünənin  
— Odey bax! Zaman  
o dağın dalına aşan  
bulud kimidi,  
Aşdımı?! Aşdı!  
Keçdimi?! Keçdi!  
Dünən axdı ...  
Bu gün də axır ...  
Min-min sabahlar da axacaq  
O çopur dağın dalına.

Amansız dağdı o dağ  
Aman! Aman!  
Dibindən sular axır,  
üstündən zaman,  
sularla zamanın arasından insan,  
bir çopurunda sular ilişib qalır,  
bir çopurunda zaman,  
bir çopurunda insan.

## GÖYÜZÜNÜN O ÜZÜNƏ UÇUŞLAR

Tanrim, Tanrim, İlahi,  
Göyzünün o üzünə kömək ol,  
Göyzünün o üzündə də  
Bütün qəmli üzlərin üstdə  
Tanrının sevən üzünü qoru



Eheyy! Göyzünün o üzündəkilər!  
Kimsiniz, xəyal, cin, şeytan, sərsəri ruh  
ya adam?  
Səsiniz gəlsin, təklikdən partlayıram!

*Göyzünün o üzünə qonub  
göyzüniün bu üzünü  
dinləyən varlıq*

## **EY TƏNHA RUH, SEVİRƏM SƏNİ**

Yeriyəndə quşların ayaqlarından  
izlər qalantək yerdə  
uçanda qanad izləri qalır göylərdə.

Quşların göylərdəki qanad izlərinə  
yalın ayaqlarını qoya-qoya  
göyüzündə hər gecəyari  
gəzir, gəzir tənha adamların ruhları.

Qanad izlərinin arasından  
izlərə toxunmadan düşür ulduzlar,  
düşürlər ruhları incitmədən,  
ruhlara qiymadan,  
düşərkən qəfil görüb sevdikləri  
tənha ruhlardan doymadan:  
— Ey tənha ruh, sevirəm səni,  
dönəcəyəm, dönəcəyəm,  
bir min il də gözlə məni.

Həm də bu dünyada  
kiminsə kimisə sevməyinə  
ən çox o tənha ruhlar sevinərlər,  
həm də, həm də  
yer üzündə hamidan az,  
göyüzündə hamidan çox onlar sevilərlər.

## HƏR İKİ DÜNYADA DA SEVİLMƏDƏN SEVƏCƏKLƏR DƏLİLƏR

Gəldim dünyaya sevgi günü,  
gəldim gücləndirdim sevgini,  
elə gələn kimi də  
ürəklərə verdim ürəyimi,  
ürəklərə qatıldı ürəyim,  
üzümü qoydum üzlərə,  
üzlərə qatıldı üzüm,  
şer yazdım,  
şerlərə qatıldı şerim,  
sevdiklərimi sevdim dönə-dönə  
sevgilərə qatıldı sevgim,  
hər sevgim döndü bir məzhəbə, bir dinə,  
beləcə, dünyaya bu gəlişimdə də  
min məzhəbli, min dinli oldum yenə.

Öldüm, ölümüm qatıldı ölümlərə:  
— Xoş gördük, canım-gözüm ölülər,  
gəldim qatılım ölümünüzə,  
bağışlayın, ölümümdən başqa  
o dünyadan heç nə gətirmədim sizə,  
üzüm üzlərə qatıldı qaldı,  
ürəyim ürəklərə,  
şerim şerlərə,  
ancaq məndən sonra daha çox  
ölümsüz olacaqlar ölülər,  
hər iki dünyada da  
sevilmədən daha çox sevəcək dəlilər.

## **ELƏ SEVGİLƏR VAR**

Dünyada elə şeylər var  
gözlərini yumub görə bilərsən  
onları ancaq,

Dünyada elə səslər var  
qulaqlarını yumub eşidə bilərsən  
onları ancaq,

Dünyada elə sevgilər var  
səninlə nəfəs alar,  
sənin deyil ancaq,  
onlar bir zamanlar,  
sən bu dünyada olmayanda da  
səninlə bu dünyada yaşayacaq.

## BAŞQA BİR DÜNYANIN VAĞZALINDA GÖRÜŞƏNƏDƏK, ƏLVİDA

Böyük şəhərlərin yanında  
Başqa bir şəhər kimidi təyyarə vağzalları.  
Bezəndə, darıxanda şəhərdən  
Çıxbı gedərəm ən yaxın göyə —  
təyyarə vağzalında gecələməyə.  
Gərək bağışlaşın Bakı şəhəri,  
Vağzal göyündən uzağa getməyə  
imkanım yox,  
Gərək bağışlaşın Bakı polisi,  
yan qoyub təyyarəçi papağını  
ayaqyalın dolaşmaq keçir könlümdən  
göyləri.  
Mənim ömrüm bütün sevdadı,  
Gərək bağışlaşın təyyarəçi oğlanlar,  
təyyarəçi qızları görəndə  
bir daha yenidən sevmək,  
yenidən sevilmək keçir könlümdən.  
Gərək bağışlaşın ünvanım,  
Bir qəfil sevdayla göylərdə  
itkin düşmək keçir içimdən,  
Bir də itkin düşmüş dostlara  
rast olmaq istərdim təyyarə vağzallarında.  
Görüşüb, öpüşüb,  
təzədən itkin düşərdik biri-birimizdən.

Kim bilir bir də nə vaxt görüşərik,  
Kim düşər, kim düşməz yada?!  
Dostlar! Başqa bir dünya vağzalında  
görüşənədək,  
Görüşüb təzədən itkin düşənədək, əlvida!

## YANMAYAN İRİ GÖZLÜ ŞAM

Bu burulğanlı gecənin dibiyə  
burula-burula gedirəm mən də,  
gedirəm yerə, göyə, ulduzlara dəyə-dəyə,  
dəydikcə bu dünyada olmayan bir səslə  
elə hey çağırıram kimisə,  
səsimə bir balaca qız əli  
çıxır gecənin içindən ay işığının əli kimi,  
elə çıxan kimi də tutur əlimdən  
deyir: «Qorxma,  
bizim gecə olacaq indicə».

Qorxmuram, qoxusundan tanıyıram  
anamın uşaqlıq səsini,  
bu gecə doğuldu, dil açdı anam,  
nə vaxtsa doğulacaq körpəsinə  
«Qorxma» oldu ilk sözü indicə,  
beləcə hər gecə cocuq anamın  
körpə qız nəfəsinin qoxusutək  
doğma gəlir dünya mənə,  
tutub əlimdən aparır məni o körpə,  
Aparır zamanların,  
kainatların arasındaki bir küçəylə  
bir kainatdan başqa bir kainata,  
aparır əlindəki yanmayan iri gözü şamı  
üzü qabağa, qaranlığa,  
bütün kainata tuta-tuta.

## XİLASKAR ƏL

Enə bilmək! Dönə bilmək!  
Ya ayaqla, ya başınl  
çata bilmək, dəyə bilmək  
bu dibsiz gecənin dibinə,  
bir körpə quş ürəyitək  
bu körpə Şamı qoya bilmək  
bu qəlbsiz gecənin qəlbinə.

Sonra elə hey üzmək,  
üzən kimi yox, uçurmuştək üzmək,  
geriyə üzdüyüñ qədər də  
üzürmüştək uçmaq qabağa,  
sola üzdüyüñ qədər də  
üzürmüştək uçmaq sağa,  
beləcə, dünyanı ən çox itirdiyin anda  
qəfil atıla bilmək  
bu dünyadan bir qırğına.

Elə ora atılıb duran anda  
qəfil əlində bir əl görmək,  
o andan bütün canınlə o ələ daşınmaq,  
səni dünyaya dartdığını duymadan  
tək xilaskarın olduğunu düşünmək,  
o əli öpüb, öpüb o ələ dua eləməkçün  
hər gecə yenidən bu dünyaya dönmək,  
dönüb yenidən  
bu qəlbsiz gecənin qəlbinə enmək.

Sonra yenə üzürmüştək uçmaq,  
uçurmuştək üzmək sola, sağa,  
Sonda o əli əlində görməkçün  
bir daha, bir daha  
yenidən atılmaq bu dünyadan bir qırğına.

Beləcə, min, milyon illərcə  
o ələ sevgilərdən doymamaq,  
heç bir zaman o əlin səni geriyə —  
dünyaya dartdığını duymamaq.

## GÖYÜZÜNÜN O ÜZÜNƏ OXUYACAĞIM ŞEİR

Bu nə işdi, Allahım, boy atıram,  
uşaqlar beşində, onunda boy atantək  
mən ömrümün minində boy atıram,  
boy atıram,  
evin damından çıxır başım, bədənim,  
buludlar örtür gözümü,  
quşlar sevişə-sevişə  
yuva qurur ciyinlərimdə, saçımıda,  
boy atıram, boy atıram,  
ayaqlarımdan da yerə kök atıram,  
kök atıram-yerin altına boy atıram,  
dolanıram, sarınıram dönə-dönə,  
neçə dövrə vururam içəridən bu dünyaya,  
təzə-təzə pöhrələrlə  
yenidən qalxıram yer üzünə,  
mən qalxdıqca təzə-təzə otlar, quşlar,  
qarışqalar qalxır məndən,  
qalxıram, qalxıram, tuturam göyüzünü  
günəş məndən çıxır, yaşış məndən yağır.

Boy atıram yenə,  
Yenə dayanmırıam, boy atıram,  
Mən nə olmuşam, nə?!  
Anladım, anladım, daha böyümə,  
                        dur, canım,  
səndə deyəcəyim, oxuyacağım bir  
                        şerif qalıbmış  
göyüzünün o üzünə.

# **QONŞU GÖYÜN ADAMI VƏ YA ÖZ AHINDAN ALLAHI QORUYAN ADAM**

Hər gecə baxıram göyə,  
ən yaxın qonşu həyətdən  
çıxırmıştək küçəyə  
ən yaxın qonşu ulduzdan  
bir kişi çıxır gecəyə,  
baxa-baxa bizim göyə  
çıxır qəminin külünü  
bizim göyə tökməyə.  
çıxır beləcə, hər dəfə  
çəkib göndərir tüstünü  
bir qüllab bizim tərəfə,  
bir qüllab da  
içində quylanıb qalan  
bir ağır aha çatmağa,  
onu tüstüdə azdırıb  
içindən göyə atmağa,  
o ah nəyin ahidi,  
elə ordaca doğulub,  
ya elə baxdığı göydən,  
ya bizim ulduzdan gəlib?!

Heç özü də bilmir bunu,  
o, siqareti sorantək  
o ah da içəridən  
hey çəkir, sümürür onu,  
ah canını sümürdükə,  
yenə siqaret isteyir,  
yenə çıxır gecəyə o,  
çəkir baxır biz tərəfə,  
sanki bizdən nəsə duyur,

baxır nəsə duyur yenə,  
yanır sinəsi, kürəyi,  
siqaret yox, nəsə başqa  
bir şey istəyir ürəyi,  
çəkir tüstüyə döndərir  
əli çatan hər şeyini,  
evini, eşiyini,  
ahı tərpənmir yerindən,  
çəkir, çəkir binaları,  
ağacları, küçələri.  
Bir dəli qullab da vurur  
lap dərindən, çəkir birdən  
bütün dünyani içəri,  
sonra baxır min tərəfə  
yeri yerdə,  
göyü göydə tapmir o,  
baxır, baxır, birdən qorxur,  
içindən qışqırır ahı:  
— Allahı istəyirəm! Allahı!  
Bu dünyanın  
ən şirin yuxusutək,  
ən ətirli dumani,  
ən ətirli qoxusutək  
Allahı istəyirəm.  
Min illər, milyon illər  
getdiyimi bilmədən  
o dumanda, o yuxuda,  
getmək, getmək istəyirəm,  
itdiyimi bilmədən  
itmək, itmək istəyirəm  
sonra çatmaq bu dünyanın,  
zamanın son sahilinə,  
çatmaq, çıxartmaq başını  
bu dünyadan bir qirağa —  
Allahın bizi buraxıb

bu dünyadan birdəfəlik  
baş alıb getdiyi çağ'a,  
bizi neçin atdığını  
elə orda —göyüzündə  
diz çöküb sormaq Allaha.

Elə o anda o kişi  
dözmür, susdurur ahını,  
o beləcə heç bir gecə  
qıymır böyük Allahına —  
gedib Allaha çatmağa  
imkan vermir ahına,  
qayıdır girir evinə  
ahı doymaya-doymaya,  
salmaq istəmir Allahı  
Allahın min illər öncə  
onu saldığı dunyaya.

## **GÖYÜMÜZÜN BU BAŞINDAN O BAŞINA**

Bu yerişlə, bu duruşla  
qarış-qarış hara gedir  
bu gedən atlı qarışqa?!

Bu gedən atlı qarışqa  
təzə bitən otlardan da,  
təzə bitən daşlardan da uca,  
nə xəbərimiz var bəlkə o,  
min illərdi yol gedən  
bu qara daşdan da qoca,  
bu qara yoldan da qoca.

Bu dağların göyü quş qanadından,  
bu torpağın gözü at nallarından,  
çiçəklərin üzü ay işığından,  
doymaz, könlüm, doymaz,  
Bu gedən atlı qarışqa yollardan doymaz,  
kəsər-keçər ömrümüzü,  
aylardan doymaz, illərdən doymaz.

Qarış-qarış, tappır-tuppur,  
hara gedir bu qarışqa?!

Hər gün yəhəri, cilovu,  
ovu, ovsunu bir başqa.

Bu gedən atlı qarışqa,  
atı qanadlı qarışqa  
dünyanın bu qara daşından  
o qara daşına gedir,  
göyüzünün bu başından  
o başına gedir.

## MİN İLLƏR MƏNDƏ ÜZƏN GƏMİ

Bu dünyadan bezə-bezə,  
bir gün də bezib bu candan,  
özümü atdım dənizə.  
Can nə gəzir boğulmağa?!  
Bu can başdan ayağa  
qəmmiş, sevincmişancaq,  
sevincim üzmiş sahilə,  
qəmim incilmişancaq.

Qəmim kəm, dolmayıb, azmiş,  
bu qəm bu canda az gəzmiş,  
day küsməsin, inciməsin,  
dursun doyunca gəzməyə,  
Bağışla, gec duyдум, Tanrım,  
bu can deyilmiş, dənizmiş,  
bu qəm də sənin gəminmiş —  
min illər məndə üzməyə.

## **QƏM QƏM ÜSTDƏ ALIR DƏMİ**

Qəməancaq qəmtək baxma,  
qəmtək baxanlar yıxılır,  
bir qəm yüzünü yıxır,  
qəm əydikcə üzünü —  
göz yaşı kipriyini,  
kipriyi gözünü yıxır.

Yığıram qəm üstə qəmi,  
qəm qəm üstdə alır dəmi,  
batırram qəmə qələmi,  
qəm qalxır qələmimi,  
enir sözümü yıxır.

Dizin-dizin qəm iziylə  
ötüşür dizim dizimlə,  
qəmim gedir göyüzüylə,  
Elə bilir yazıq, elə,  
Tanrıının əmri, izniylə  
Tanrıının özünü yıxır.

# ÖLSƏYDİ, İNDİ ÇATDAQ-ÇATDAQDI DÜNYA

*Ən eşqli göyüzüünün Səttar Bəhlulzadəsinə*

Gözləri göyüzünün gözündəydi onun,  
ışıq kimi gəldi, çiçək kimi bitdi,  
su kimi çəkildi torpağa getdi.

Gün işığından fırçası,  
ay işığından fırçasının köynəyi, donu,  
Bizdən çox istədi, çox sevdı,  
Göyübü çəkib apardı onu,

Çox ölüm, ölüm deyirlər,  
Ölsəydi: dünyanın bütün torpaqları  
doldurammazdı onun üz qırışlarını,  
Ölsəydi, indi çatdaq-çatdaqdı dünya,

Çox ölüm, ölüm deyirlər,  
Elə bilirlər ölümə gedir  
Hər torpaq altına gedən...

Aldadammaz qara torpaqlar bizi,  
Nə tikanı, nə gülüylə, nə yaşılı, nə alıyla.  
Biz yarı mələyik, yarı insan, yarı şeytan,  
yarı bu dünyadanıq, yarı başqa dünyadan.

Yadindamı, Tanım, sən sonsuz kədərdin,  
biz də kədərin balaları,  
bizi bircə-bircə, tək-tək  
bu dünyaya qəm dərməyə göndərdin  
oynamaga göndərəntək?!

## **HEÇ BİR ÖLÜM BƏYƏNMƏDİM**

Uddum həm ölüm əzabın,  
həm də ölüm nəfəsin,  
heç bir ölüm bəyənmədim,  
diz çöküm, öpüm qəfəsin.

Ölüm olanda nə olar?!  
Bir az gülərüzlu gəlsin,  
Kefimizi aça bilsin,  
O an ölmək istəməsək,  
«qaç» — deyəndə qaça bilsin.

Deyinməyin, ay bəndələr,  
bəlkə hələ bilmirsiniz  
bəndələr sabahlıq deyil,  
çox «Allah, Allah» — da deyib,  
Allahın vaxtın almayıñ,  
sizinki Allahlıq deyil.

Mən gözləyən nəsə, ancaq  
öl günü gülüb gələcək,  
ölümlər yolunu kəssə,  
bu dünyada heç bir kəsə  
heç bir ölüm qalmayacaq,  
hamısın ölüb gələcək.

## **HEÇ QALXAN RUHUMU DA GÖRMƏDİZ, GÖYLƏR**

Mənim bu dünyada yalnız  
sizlərə ümidim vardı,  
ha çağırdım, baxmadınız,  
mən sizi yoxladım, göylər

Buludlara demədim,  
dağlara söyləmədim,  
deyinmədim, söymədim,  
mən sizə baxmadım, göylər

Siz baxanda çox gecidi,  
mən min ildi ölmüşdüm,  
elə ruhum qalxanda da  
görmədiyizi bilmışdım,  
mən sizə qalxmadım, göylər

## **HEÇ NƏDƏN YARIŞMADIM, İLAHİ, MƏNİ DÜNYADAN GÖTÜRƏNDƏ ƏZİYYƏT OLMASIN SƏNƏ**

Heç kəs xatırlamasın məni,  
öləndən sonra  
ən xoş xatirə də ağır yükdü  
hər qalan insana.

İnsanı torpağa tapşırmaq —  
insanı qarışqadan cücüyədək  
torpağın üstündəki milyon canının  
yaddaşından  
altındakı milyon canının yaddaşına  
atmaqdı,  
bu da insanı bir cürə yaddaşlarda  
yaşatmaqdı,  
basdırımayın, atmayın məni yaddaşlara,  
atın məni göyzünə,  
göyzündən də görünə bilərəm,  
atın məni göyzündən də o yana,  
əzab ola bilərəm Tanrıının özünə də,  
atın məni Tanrıının özündən də o yana,  
yadından çıxmaq isteyirəm Tanrıının da.

Sənin qədər xatırladan,  
sənin qədər unutdurən yoxdu, Tanrım,  
görürəm hər gecə hər şeyi  
unutdura-unutdura  
məntək nə qədər xəstəni, dəli-divanəni  
çıynində çıxardırsan sabaha,  
bilirəm sənin ən böyük gücün

ölüm, həyat deyil,  
güç verməkdi unutmağa, unutdurmağa.

İlahi, kim kimi unuda bilmirsə,  
kömək et, unutmağa güc ver ona,  
İlahi, məni də sil bütün yaddaşlardan,  
sevdiyim bu dupduru suyun,  
bu dupduru torpağın ən qara daşının da  
yaddasını xilas elə məndən.

Heç nədən yapışmadım, İlahi, bu dünyada  
əziyyət olmasın sənə  
məni bu dünyadan geri alanda da,  
sil məni bütün yaddaşlardan da,  
sonra əziyyət olmasın sənə  
yaddaşlardan qaldıranda da.

Hə gözəl, nə rahat, İlahi,bir min il də,  
bir milyon il də unutdurduñ məni,  
indi ancaq sən bilirsən hardayam,  
indi hardayamsa ordan sevgilər  
üstümə dosştək qonan bu işığa,  
bu yağışa, qara,  
və məni hər an  
heç bir zaman xatırlamayanlara.

## **GƏLİM, BÖLÜŞƏK SƏNİN'LƏ, MƏNƏ NEÇƏ ÖLÜM DÜŞÜR?!**

Hə çox ölüm var canında  
Qırılır, ölüñ düşür,  
Gəlim, bölüşək səninlə,  
mənə neçə ölüm düşür?!

Göyzündən ağlanan nur  
canımda göllənir durur,  
kimsə göyü qarışdırır  
durum bir də ölüm, düşür.

Bir səyyaham, ölmək peşəm,  
ölümlərdən keçmək nəşəm,  
hər ölüm bir göy, bir aşam,  
hamisindən yolum düşür.

## ÜZÜN SON GÜLÜŞƏ, GÖZÜN SON YAŞA QALIB

— Üzün, gözün körpə-körpə,  
dalğa-dalğa, ləpə-ləpə  
qırışlarla doludu

— Qırış deyil ki, onlar  
gülüşlərin cığırı,  
göz yaşının yoludu.

— Axır gülüşün axır,  
axır, axır  
gülüşün altdan göz yaşı.

— Gülüşün çaydı, axı,  
göz yaşın da çay daşı.

— Axır, axır gülüşündən,  
göz yaşından işiq axır,

— Çünkü gülüşün, göz yaşın  
qarışib qarışiq axır.

— Bax! Bax! Üzün son gülüşə,  
gözün son yaşa qalib.

— Daha gülmə, ağlama ha!  
Gülüşün, göz yaşın ancaq  
öləcəyin son günə —  
son toya, son yasa qalib.

## **SIÇRAYAR DURA TORPAĞIM**

Qəmi eşqə çevirməyə  
məni bütöv yola saldın,  
dönürəm para, torpağım,  
bir param şeirə getdi,  
bir param uçmağa, göyə,  
bir param yara, torpağım.

Bu daşın, otun altına,  
Sən verən adın altına,  
çəkdiyin dərdin içindən  
çəkdiyin dərdin altına  
enirəm, qara torpağım.

Qəbrim pəncərəyimiş göyə,  
kim gələr açıb örtməyə?!  
o anda uçub getməyə  
siçrayar dura torpağım.

## **ÇOX ÇƏTİN İŞDİ, HƏM DƏ GÜLMƏLİDİ ÖLMƏK**

Çox çətin işdi,  
Həm də gülməlidə ölmək-  
qaçanda çənən güləntək  
çənəni haqlayan gərək,  
ya bir salxım, ya bir gilə  
yetişməmiş göz yaşına  
göz verib ağlayan gərək.

Qəlbində itən üzlərin ,  
uzun kiprik dənizlərin,  
eşqə kəniz xanımların,  
həm də xanım kənizlərin  
kipriklərin öpə-öpə  
gözlərin bağlayan gərək.

Ağlarsan səpilər canın,  
Göz yaşı dənlər dörd yanın,  
sənsiz qalan,  
dənsiz qalan bu dünyani  
gözlərinin gilələrin  
sonuncu iki dənitək  
yem verib saxlayan gərək.

## **YUXUSUZAM, LAYLAM**

Mənim də qanadım ol, qara bulud,  
məni də qaldır qat yağışına,  
nolar, hərdən mənim də yağışımı yağdır  
xəlbirindən aşib daşa-daşa,  
mənim də yağışımı tumarla, oxşa,  
lap elə ən dərdli adam da xoşallanar,  
dəli də ağıllanar tumarlananda.  
Nolar, tumarlaya-tumarlaya  
hər yağış damlasından  
bir körpə günəş çıxart mənə,  
qoy böyüşünlər görüm necə böyüyür onlar,  
qoy min, milyon günəşim olsun mənim.  
Niyə, axı, bu dünyada mənim varım-yoxum  
ancaq şerim olsun,  
nolar, bu dünyada mənim də hamidan çox  
nəsə bir şeyim olsun.

Mənim də canıma dol,  
dağların, dənizlərin canına dolan külək,  
mənə də öyrət hər şeyə qanad verib  
sevinməyi,  
mənə də öyrət ağacların saçında,  
boynunda,  
xanımların qoynunda gizlənib sevilməyi.

Mənim də laylam ol, layla ana,  
bu dünyada hər şeydə sevgi görməyi,  
hər şeyini sevgiyə verməyi,  
yəni ölümsüz olmağı sən öyrətdin mənə,  
ancaq yaman yorğunam, yuxusuzam,  
laylam,

min illik, milyon illik sevgiyə  
çatmaz gücüm,  
görünür, hələ də insanam,  
cox yorğunam, yuxusuzam,  
başımı qoyub dizinə  
min il sonrakı sevgilərə ayılmaqçın  
ayılmadan yatmaq istəyirəm yenə.

## **İLK SEVGİ ANDI - İLK QANAD ANDI**

*Hər gün neçə-neçə lələyi qanada çevirib  
dünyaya uçurdan Fikriyyə — Aşkiyyə xanıma*

— Səs salma, ay qağayı!  
Bax! Bax! Dağ yatır, düz yatır,  
dalğa yatır, dəniz yatır,  
balıq yatır, yosun yatır,  
hərə öz yuxusun yatır,  
kim özünə çəkə-çəkə  
qucaqlayıb dizin yatır,  
kim atıb əl-ayağını  
özündən enli, yekə,  
özündən uzun yatır.

— Körpələr tapşırıb mənə,  
körpə balıqlar, yosunlar,  
ləpələr tapşırıb mənə  
oxşayıb oyadam gərək  
onları bir-bir, tək-tək,  
oxşayıb oyadam gərək  
yatıb qalan bələkləri,  
gözü yumuq qanadları,  
gözü yumuq lələkləri.

— Axşam oldu, ay qağayı,  
bəs indi niyə belə  
Səsin tutub yeri, göyü?!

— Ulduzlar tapşırıb mənə,  
axşam oyadıb onları  
tez göndərim göyüzünə,

ay özü tapşırıb mənə,  
oxşayıb oyadam gərək  
ay işığından qurulan  
neçə sevgi qəsrini,  
neçə eşq qalasını,  
bir-birinə qanad açıb  
ilk qanad andı içən  
neçə aslan balasını,  
neçə dovşan balasını.

## **ANCAQ TANRI UÇA BİLƏN TƏZƏ GÖY AÇAR HƏR TƏZƏ ÇAT**

Görürəm, Tanrım, yenə  
dünya dönür öz üzünə,  
gedir, gedir həm səninlə,  
həm də sənsiz, öz-özünə.

Hamı qəmin göndərir sənə,  
dərtlər, qəmlər səni üzür,  
adamlar bir yana, səndən  
xəncərlər, oxlar da küsür.

Hə tez duydu məni, Tanrım,  
yenə mənə pay verdiyin,  
yenə sinəmə sancığın,  
canımdan boyuna boy,  
göyünə də göy açdığın  
bu iki oxu da yenə  
son göyünəcən uçmağa  
iki lələktək verdin mənə.

Payın çatanda sinəmə  
bircə an «Tanrım» — deməyə  
ən gözəl söz verdin mənə,  
bir an açılıb qapanan,  
o anancaq səni görən  
iki kor yara, —  
iki kor göz verdin mənə.

Göztək açılıb qapanan  
Ürəyimdəki çatlardan da  
səni görməkçün bir daha  
bir min il də, milyon il də

ürəyimin divarları  
yetər mənə, çatar mənə.

Hər çat məndə budaqlayar,  
canımdan sənə pay açar,  
göyüzündən də o yana  
sənin sonsuz sükutuna  
ancaq Tanrı uça bilən  
təzə yol açar, göy açar.

# **BAŞQA YERƏ ƏRƏ GETMƏK İSTƏMƏYƏN TƏRS, TƏNHA, SULTAN BACILAR**

Hər il göyüzünün axan yerində,  
göyün yaşıla dönənində,  
bir də qayıtmayacaq  
ceyranları, cüyürləri gözləyir  
qız qaməthli otlar.

Ulduzları otlayıb keçir,  
zamanı adlayıb keçir,  
gəlin hörüklü atlar,  
dəmir körüklü dəvələr,  
zamanı adladıqca  
qanadlı atlar ancaq dəvələri,  
qanadlı dəvələr atları sevərlər.

Dolaşır tikanlara otlar  
Bir daha açılmayacaqtək,  
yaşillardan yaşıl,  
ipəklərdən ipək.

Nizələri hazır tikanlar  
dayanıb yan-yana  
illərlə quruyurlar,  
qısqanc qardaşlartək qoruyurlar  
başqa yeri ərə getmək istəməyən  
tərs, tənha otları —  
tərs, tənha bacıları,  
yurdun ən məğrur sultanları,  
ən uca tacları.

## **TANRININ SƏSİ**

Qoşulub dağlara oxuyurdu o,  
dağlar ulduzları eşidirdi ancaq,  
qoşulub ulduzlara oxuyurdu o,  
ulduzlar göyüzünün sonsuzluğunu  
eşidirdi ancaq,  
qoşulub sonsuzluğa oxuyurdu o,  
Sonsuzluq  
Tanrının səsini eşidirdi ancaq,  
Özü də bilmədən  
Qoşulub Tanrıya oxuyurdu o,  
Özü eşidirdi özünün səsini,  
Tanrının səsi bilirdi ancaq.

## **SON DOSTUMA —DÜNYANIN ƏN QOCA GÖZ YAŞINA**

Bir bu göz yaşı qalmışdı  
axır ki, qaçıb, qaçıb  
keçdin son göz yaşını sən,  
təbrik, daha qəmin yox,  
daha bütün qəmlərin  
dostusan, tanışsan.

Daha nə qəm var aşmağa,  
nə də həvəs danışmağa,  
bəlkə bir də  
dünya dönə danışasan,  
lap elə dünya dönsə də  
hamı hər şeyi bilir,  
kimə nə danışasan?!

Canın da yox yorulmağa?!  
Canın yoxsa,  
canı hardan aldın bəs,  
canı bədəndən atmağa?!  
Deyən, gözün də yumulmur,  
yuxun yoxdu, heç olmasa,  
bir şirincə  
ölümün varmı yatmağa?!

Canın yoxsa, söylə necə  
min illərdi qaça-qaça  
canımdakı, gözümdəki  
qırışları aşırsan,  
day qoca fəndi qaç, qoca,  
xəbərin yox, bu dünyanın  
ən qoca göz yaşisan.

## **ESQ HƏR ŞEYİ ÜSTƏLƏDİ**

Yenə qəlbim tüstünlədi,  
eşq hər şeyi üstələdi,  
yenə göy məni istədi, —  
qəlbindən bir Şam göndərdi,  
uçdu, endi,  
qondu mənə Şamım yenə,  
özü qalxdı bir qanadla,  
o birini verdi mənə.

Mən də uçdum tək qanadla,  
uçub tək qanadı oldum  
eşqdən dəli bir axşamın,  
Mən sənə çata bilməzdəm,  
Xaqanım, Sultanım, Şahım,  
qanadımı tutdum oda,  
canımı tutdum eşqə,  
yanıb sənə çatdım, Şamım.

## **SEVSƏN, SEVƏNƏ DƏYMƏZSƏN, QARA TORPAQ**

Sevsən, sevənə dəyməzsən, qara torpaq,  
sevginən sevginə dönüm,  
bir də qoynuna girmərəm,  
sən gəl gir qoynuma mənim.

Qara qız ol, qara torpaq,  
ol, dəlin olum sənin,  
Gir qoynuma, tək məni sev,  
Son sevgilin,  
Son ölüñ olum sənin.

Gir qoynuma, dol canıma,  
Tapmasın heç bir ölkə,  
Heç bir məzhəb, din səni,  
Gecə-gündüz öpə-öpə,  
Sən cucərdən güldən gözəl  
Canımdan cücərdim səni.

Bir də tökülmə gözümə,  
Tökülmə üstümə bir də,  
qara giz ol, qara torpaq,  
ol, elə sevim ki, səni  
heç kimi istəmə bir də.

## BİR MİN İL DƏ KEÇDİ SƏNİ GÖRƏCƏYİMDƏN

Bir min il də keçdi səni görəcəyimdən  
kipriyimi qaldırıb sənə baxmaq  
istəyəcəyimdən,  
ancaq qaldıra bilməyəcəyimdən  
min il də keçdi,  
İlahi, nə az çəkdi  
gözlərimizin bircə an bir-birinə  
baxmağı nədi,  
heç bircə kipriyin bircəcə an qalxmağınə da  
çatmadı bu min il də, çatmadı, İlahi.

Bir min il də keçdi ölümümüzdən,  
Şükür, nə ölüm qiydı bizə,  
nə cüculər, ilanlar gözlərimizə,  
Şükür, bu min il də bir an bulanmadı  
bu qara torpaq da, bu qara daş da,  
bu min ili də göz yaşı kimi  
dupduru durdu aramızda.  
Bu min il də hamının gözləri yumulu,  
bu dünyanın sonunacan  
kipriklərinin altında gözləri açıqlar  
sevdiklərinə baxa bilməyən aşiqlərdi,  
aşıqlər.

Bir min il də keçdi səni görəcəyimdən,  
bu dupduru daşın altından  
eyni anda, eyni göyüzünə baxmağımıza da,  
baxışlarımızın orda tapismağına da,  
elə tapisan anda da sevginin şiddətindən  
gözlərimizin bir min il də qapanmağınə  
çatmadı, İlahi, çatmadı bu min il də.

## **QƏLƏM**


Qərib olmasaydım bu dünyada,  
bir də qələm almazdım əlimə.

Qəmli olmasaydım  
bir də qələm almazdım əlimə.

Bir də qələm almasaydım əlimə  
qəmli, qərib olmazdım.

Atam qələm! Anam qələm!  
Ulduzları göyündə saxlayan sərr kimi  
Səndə nəsə bir sərr var —  
bizi hər şeyə qərib,  
hər şeyə doğma eləmisən.

Bu yıxılan qədəhtək  
ayyla bilmirəm səndən



***SEVIŞƏK, İTƏK BİR-BİRİMİZDƏ***



Qəmin dibinə düşmə,  
Onsuz da balacasan,  
büzüşmə, balaca qadın, büzüşmə.  
Heç soruşma da günah nədir?  
Günah — sevgini öldürməyə bir bəhanədir

## **DEYƏN, LAP ÇOX SEVİŞDİK**

Bu qədər sevgimi olar?!  
Deyən, lap çox sevişdik,  
bəsdi, ayrılaq səninlə,  
daha hərə özu olsun,  
sıyrıl, sıyrılaq səninlə.

Min ildi bir olduğumuz,  
dünyadan ayrıldığımız  
bəsdi, bir sayıldığımız  
iki sayılaq səninlə.

Tanrıımız göndərən kimi  
bir can iki bədən kimi,  
bir pis yuxu görən kimi  
birdən ayılaq səninlə.

Ayılaq görək yuxudan  
Ayrıdı bu can o candan,  
qaçıb, qucub qoxlaşan an  
bir də bayılaq səninlə.

## **SEVDİM, MƏNİ BAĞIŞLA**

Mənə belə baxma, xanım,  
nəfəsim itir canımda,  
nəfəsdən sərxoş oluram,  
gözlər alır,  
kipriklər salır qəfəsə,  
qəfəsdən sərxoş oluram.

Mənim sevgim də qəribə —  
hey öz-özümə gülürəm,  
sevdim, məni bağışla,  
heç nə bacarmıram başqa  
mənancaq sevə bilirəm.

Bir daha bax, gizlət məni,  
qəfəsində yox elə,  
mən azadlıq istəmirəm,  
qəfəsinin millərini  
kipriyindən də sıx elə.

Sıx, mil milə yapışana,  
mil millə öpüşənə,  
bir nəfəs alana qədər!  
Həfəsin millərə verib  
min illər nəfəssiz uçan  
bu candan sənə sevgilər!

## BİRCƏ-BİRCƏ ÖPƏN KİMİ SAÇININ HƏR TELİNİ

Bal saçlım!  
Bircə-bircə öpən kimi  
saçının hər telini  
o an o teli bir daha  
öpmək istəyirəm yenə,  
öpə-öpə  
hər telinin altında  
hər telinçün bir ayrıca  
ölmək istəyirəm yenə.

Elə piçıldayan kimi  
sevgimi dönə-dönə  
saçının hər telinə,  
piçıldamaq istəyirəm  
elə o andaca yenə,  
piçıldamaq istəyirəm,  
heç nəfəs almadan da,  
heç nəfəsə qiymadan da,  
adının şirinliyindən  
bir-birinə yapışan  
dodaqlarım duymadan da.

Beləcə, bu sevgini  
ya qışqırıb yerə, göyə,  
ya da duatək səssizcə,  
sakitcə söyləməyə  
nə sözün sonu çatacaq,  
nə göyün eni, uzunu,  
nə sevginin min ilini  
bir an etdiyiyçün ancaq  
Allaha dua etməyə  
bir anlıq vaxt qalacaq.

## **BU YIXILAN QƏDƏHTƏK AYILA BİLMİRƏM SƏNDƏN**

Narım, gilənarım,  
Can eşqlə,  
Qədəh şərabla,  
pətək balla dolantək  
dopdoluyam səninlə.

Mən səninlə sərxoşam,  
Dopdoluyam səninlə,  
aşıb daşırsan məndən,  
məni də alıb axırsan.

Eşq eşqlə yetər sona  
sərxoşluq sərxoşluqla,  
durmadan içirəm, yenə  
bu yixilan qədəhtək  
ayila bilmirəm səndən  
sən ayılmaz yuxusan.

**SƏNİ PƏLƏNG CƏNGƏLLİYİ,  
CƏNGƏLLİK PƏLƏNGİ  
YAŞADANTƏK YAŞAYIRAM,  
NARIM, GİLƏNARIM**

Mən səni sevmirəm, səni sevmək azdı,  
mən səni pələng cəngəlliyə,  
cəngəllik pələngə yaraşantək,  
pələng cəngəlliyi,  
cəngəllik pələngi yaşadantək  
yaşayıram, narım, gilənarım.

Sən baxma uzağa,  
gözlərin yorular,  
qoy mən baxım,  
sən qəm çəkmə, darıxma,  
qoy sənin əvəzinə də  
mən qəm şəkim, darıxım.  
Sən heç sevmə də,  
sevgi sənə ağır olar,  
bir gün dünya qarışar, heç bilinməz  
sevən kim, sevməyən kim,  
onda hamı günahkar, hamı hakim.

Bu dünyada hər şey —  
bütün dağlar, düzlər, dərələr,  
bütün güllər, çiçəklər,  
ancaq məndən sonra biləcəklər  
bu dünyada necə seviblər,  
həm də bu qədər sevgiylə  
dünyanı necə tərk ediblər,  
bu dünyasının göyüzündəki qapısını da  
necə sevgiylə qapayıb,  
üstünə eşq şəkli çəkib gediblər.

## DÜNYA TƏHLÜKƏDƏ - DÜNYANIN ALTDA CANINA DÜNYACAN KÖZ DÜŞƏN ADAM

Sevişdik, sevişəli  
Yanıldım, ucuz oldun,  
Nə yalançı qız oldun,  
Hər gün yalan deyirsən,  
Mən öpəndən qalmadı  
Bu günkü şirinliyin,  
Daha şirin deyilsən,

Bildim, bildim ondan çox,  
sevirdim bəndəsini,  
Allah bağışlamadı məni,

Burda bir adam donub dayanıb,  
Sən tanımırsan,  
son günü ötəndə onun yanından  
sən yenə deyirdin, mən son tanrınam,  
tez ötüb keçməyə tələsdi adam,  
tanıydım onu,  
ən qiymətli şeyi sonuncu ahi,  
bəxtdən danışanda tez coşandı o,  
soyuyub Allahı, sönüb Allahı,  
içinə hönkürüb qızışındı o,  
ən uca göylərə ayağı dəyən,  
ayı gecə-gündüz izləyən adam,  
ölüb gedənlərə uğur diləyən,  
batmış gəmiləri gözləyən adam,

Səni tapan gündən görmürdüm onu,  
Səni itirən an çıxdı qarşımı,

o indi, yenə də  
dərdi böyüdükcə büzüşən adam,  
dünya soyuduqca, söndükcə ona  
canına dünyacan köz düşən adam!

Dünya bir tank kimi keçir üstündən,  
Heç özü də bilmir  
O hansı dünyada, hansı ölkədə?!  
Kim O? Bir zamanlar xoşbəxt, şən adam?!  
Dünya təhlükədə —  
dünya tank kimi!  
Dünyanın altda  
canına dünyacan köz düşən adam!

## **ONSUZ DA BALACASAN, BÜZÜŞMƏ, BALACA QADIN**

Qəmin üzündəsən hələ,  
Qəmin dibinə düşmə.  
Büzüşmə, balaca qadın,  
onsuz da balacasan, büzüşmə!

Balaca bəlalar qoruyur  
böyük bəlalardan yeri, göyü,  
Bilmirəm nədəndi ancaq  
balaca qadınlara düşür həmişə  
bəlaların ən böyüyü.

Balaca bir qadın yaşar  
bir uzaq yalanımda,  
hara getsəm, neyləsəm,  
yenə günahkaram yanında.

Nə deyim illərə?! Yəqin indi  
üzünü illər naxışlayıb,  
rast olsaq qəfil  
baxışları qoymaz «Bağışla» deməyə,  
heç özü də bilməz niyə,  
Bəlkə də öz-özünə deyər:  
— Günah nədi?!

Mən də bilmirəm. Bəlkə də günah  
sevgini öldürməyə bir bəhanədi.  
İnsafın olsun, qəmin dibinə düşmə,  
Büzüşmə, balaca qadın,  
onsuz da balacasan, büzüşmə!

## NƏ QƏDƏR AŞİQİ OXUTMADILAR

Bir eşqli gecə var, keçilməz, könül,  
durub qəm çəkincə, get, ara, bari,  
düzülüb gecəyə qəmlı gözləri  
ərköyün, ağlağan gitaraların.

Adamlar isnişər biri-birinə,  
Könüllər tək qalmaz, nəğmələr yalqız,  
yerdə də, göydə də hər şey sevişər,  
bir gitara oğlan, bir gitara qız.

Hər sevgi sözünə bir çıraq yanar,  
Nəğmələr söndükcə sənər çıraqlar.  
Hər nəğmə içindən ayrılıqlara  
Saçları dağıniq bir gözəl çıxar.  
O an hər nəğmədən bir dəli oğlan  
qaçar bir ünvansız qatara kimi  
Alıb küləklərdən bir qız telini  
Basar sinəsinə gitara kimi:  
— Göz yumub açınca keçər bu dünya,  
Göz yumub açınca keçər bu gecə,  
Hər şey, hər şey göz yumub açınca!  
Göz yumub açınca mən səni sevdim,  
Göz yumub açınca səni unutdum,  
qapama, qapama kipriklərini  
göz yumub açınca bitəcək dünya,  
əl-ələ, göz-gözə durmasaq bu an  
canımdan sürüşüb itəcək dünya.

Tanrım, nə tez bitdi! İlahi, nə tez!  
Qurtardı son inad, sonuncu tövbə,  
Göz yumub açınca keçdi bu dünya,  
Nə qədər aşiqi oxutmadılar,  
Nə qədər qəribə çatmadı növbə.

## NƏ YAXŞI TANIŞ OLMADIQ ONDA

Nə yaxşı tanış olmadıq onda,  
Tanış olub sevişmədik nə yaxşı,  
Nə yaxşı sevişib, sevişib  
sevgidən ölüb bu dünyada  
sevgi andı, sevgi Allahı olmadıq  
dosta, yada.

Nə yaxşı səninlə onda  
Heç baxmadan keçib getdik,  
Nə mən dindim, nə sən dindin,  
Nə yaxşı gül aparmıram sənə indi,  
Nə yaxşı sevgi üçün ölen bu gül  
sənin gülün deyil,  
Nə yaxşı əlimdə sevilən bu əl  
Sənin əlin deyil.

Nə yaxşı görüşməyəcəyik bu dünyada,  
Görüşməyəcəyik heç dünyanın sonunda da,  
Heç Allahın yanında da.  
Nə yaxşı düşməyəcəyik heç Allahın  
yadına da,  
yadına düşüb Allahın sevgili qızı,  
sevgili oğlu olmayacağıq nə yaxşı,  
Heç zaman heç yerdə heç bir şəkildə  
bir-birimizcün bir də  
doğulmayacağıq nə yaxşı.

## **QÖNÇƏ QADIN BARMAQLARIYLA YANDIRILMIŞ QÖNÇƏ ŞAM**

Qönçə qadın barmaqlarıyla  
yandırılmış qönçə şam sevmək istəyir.  
Sevmək istəyir pərvanəni yox,  
onu titrədən küləyi də yox,  
Onlar çox doğmadılar,  
Allah, inciməsinlər, onları yox, bir az yadı,  
bir az uzağı sevmək istəyir könül.

Külək deyil, meh deyil onu titrədən,  
Ürəyindən uçan qönçə ahı  
Sevgitək titrədir, titrədir onu, Allahı,  
Bir az uzaqda sevilmək istəyən  
   kim var, axı?!

Onu sevmək istəyir bu qönçə şam,  
Bir sevgi yetir ona, Allahı,  
heç olmasa üç şam işığı o yana bir sevgi,  
beş şam işığı bu yana bir sevgi.

Qəmli-qəmli yanır qönçə şam,  
yanır qəm çəkdiyini bilmədən özü,  
alovundan deyil, çəkdiyi qəmdən  
ışıqlanır, ışıqlanır dünyanın üzü.

Qönçə qadın barmaqlarıyla  
Yandırılmış qönçə şam  
Son anında, son alovunda  
O barmaqları sevdiyini  
anlayacaq bu axşam.

## **YIXILMAMISANSA AY İŞİĞİNIN ÜSTÜNƏ**

Qoy öldüyümüz yerdə ölək,  
dirildiyimiz yerdə dirilək,  
yan keç, qardaş, yan keç görək,  
Ömründə bircə kərə  
yıxılmamışansa ay işığının üstünə  
eşq xəncəri üstünə yıxılantək,  
Xoş getdin gecəmizdən!

Qoy öz küçəmizə, öz gecəmizə yıxılaq,  
yıxılaq ayaqlarımızın eşq dilədiyi,  
dizlərimizin dua elədiyi yerə,  
əllərimizin qandallığı,  
qollarımızın qanadlandığı yerə.

Bir adam ömründə bircə kərə  
yıxılmayıbsa eşqinin küçəsinə,  
ürəyinin izlərinə sürtməyibsə üzün, gözün,  
o izin üstüylə sürünməyibsə dizin-dizin,  
nə deyə bilər axı, o, eşq haqda?!

Keçin! Toxunmayın! Qaldırmayın o adamı,  
qaldırsanız endirərsiz,  
qoyun heç olmasa bir yüz il də  
uzansın öz sevgisinin göyüzündə.

# DÜNYANIN SONUNA NÖQTƏ QOYA BİLMİR TANRI

Gecə saat 25:00  
qıslılıb göyüzünün bir küncünə  
piçıldışır iki sevgili yenə.

Gecə saat 125:00  
piçilti gəlir hələ də kainatdan,  
artıq söz yox, ancaq piçilti var.

Gecə saat 1250000....  
Bu necə gecədi sonsuz?  
Zaman da yatıb,  
günəş də yatıb qalıb,  
çoxdan, lap çoxdan susub qalıb  
min illərdi bir-biriylə danışan  
sevgililərin baş daşları da.  
Az qalıb bu dünyanın sonuna,  
piçilti gəlir kainatdan yenə,  
danışır hələ də  
Tanrının ətəyinə qıslılıb sevişən səslər.

Nöqtə qoyub bu dünyanın son gününə  
təzə dünyani başlamaqçün  
min ildi, milyon ildi qalxa bilmir Tanrı,  
baxır, qiymır,  
qalxsa sürüşüb düşə bilər  
ətəyinə qıslılıb sevişən səslər.

## **YALQIZLIQ, YALQUZAQLIQ SEVGİ KİMİ**

Ən çox kim sevgi kimi?!  
Ən çox kim yalqız bu dünyada?!  
Ən çox kim bənzər yalquzağa?!

Hər gün sevgi günü!  
Sevgi günü yaşamaq boş şey!  
Sevgi günü sevgiyələ can vermək,  
birdən-birə vurulantək birdən-birə ölmək!

Heç vaxt bu dünyada olmayan, olmayıacaq,  
qanadlı yalquzaq bir daxma var,  
ulduzların arasından tutub uçurdun  
mənə sarı,  
sizin olar dirək-dirək göyüzünün  
iri gözlü, uzun kiprikli ulduzları.

Uçurdun mənə sarı yalquzaq Eşq dağını da,  
yaxasında son eşqli daxma,  
o daxmanın içində dünyanın ən doğma üzü,  
ən doğma səsi,  
ancaq qoymayın o daxmanı, o üzü, o səsi  
göyüzündə dizin-dizin yükürüb  
məni qucaqlamağa,  
utanıram doğmalıqdan,  
ən çox da sözün, səsin, üzün doğmasından.

O daxmanı uçurdun mənə sarı,  
elə-belə uzaqdan baxmağa,  
bu dünyada doğma nə var hamısına  
baxıb uzaqdan-azağa

torpaq sünbül bağlayantək  
göz yaşı bağlamağa.

Ən çox kim xincim-xincim, dağım-dağım?  
Ən çox o tək, tənha, yalqız bu dünyada!  
Ən çox o bənzər yalquzağa!  
Ən çox o sevgi kimi!

## **ANCAQ ALLAH SEVƏR SƏN DEYƏNTƏK**

Səni sevən tale kimi  
Səni candan ata bilməz,  
səni sevən vətən bilməz  
ana bilməz, ata bilməz.

Səni sevmək təhlükəli,  
Səni sevib, sevib təkcə,  
Yaşamaq da mümkün deyil  
Səni sevib ölmədikcə.

Bəlkə bir gün, bəlkə min il  
Sevgiyə azadlıq gərək,  
Heç dəlilər də azad deyil  
Sən azad olduğuntək.

İnsan sevməz min illərcə,  
İnsan bu gün, sabah sevər,  
Sən istəyən, sən deyəntək  
Ancaq,ancaq Allah sevər.

## ÖPÜRƏM TELİNDƏN, EY ÜÇ KƏLMƏ SÖZ

Yatar, yuxusunda bir gənc dənizçi  
durmadan elə hey kiməssə deyər:  
-Unutma! Unutma! Unutma məni!  
Bəlkə göyə deyər, bəlkə ulduza,  
bəlkə bir ölkəyə, bəlkə bir qızı,  
bəlkə bir ağaca, hardan biləsən?!

Yumdum gözlərimi, nə sirdi, Tanrım,  
o dəniz də mənəm, o dənizçi də.  
Gah dəniz oluram, gah da dənizçi,  
gah qayıq oluram, gah da qayıqçı,  
gah balıq oluram, gah da balıqçı.

Məni udur illər, unudur illər,  
ayrlılıq dayanır hər udacaqda.  
İstər nəğmə söylə, istəsən şeir,  
xeyri yoxdu, canım, kimin alnına  
unutmaq yazılıb, unudacaq da.

Unudub gedirəm dünyada nə var,  
hər şey də, hər kəs də məni unudar,  
Səni and verirəm o lal dilinə,  
ey göy titrəməsi-ey ilk məhəbbət,  
bircə sən, təkcə sən unutma məni.

Cavabın «hə» olsun, ya da «yox» olsun  
lap cavabsız olsun, lap əzab olsun,  
öpürəm telindən, ey üç kəlmə söz-  
mən səni sevirəm.  
Heç zaman, heç yerdə unutma məni,

dilimin sehirli o üç kəlməsi-  
mən səni sevirəm, unutma məni.

Kimin əlləridi səssiz-səmirsiz  
arxadan yumşaqca yumur gözümü:  
-Deyən tanımadın? Mənəm, həmən qız!  
Çox gözlətdim səni, qurbanın olum.  
-Lap sevgi də olsan, ölüm də olsan,  
sən çox tez gəlmisən, qayıt geriyə,  
mən hələ sevgidən çox az dəliyəm,  
səni tam dəlitək sevməyim üçün  
mən hələ min il də gözləməliyəm.

## DÖN BƏRİ BAX YERİ

Xan ceyranın qaçışında,  
Ən şəhanə uçuşunda,  
ya alnında, ya döşündə  
bir ox yeri var, yeri var.

Qalmışan şahlıq atında,  
Göyün yeddinci qatında,  
Hər bəyaz telin altında  
bir ah yeri var, yeri var.

Ən kimsəsiz küçə sənin,  
Küçə sənin, gecə mənim.  
Sən bağlayan pəncərənin  
bir dön bəri bax yeri var.

## NARİNGİ GECESİ

Bir gecəyarı  
yolda getdiyin yerdə  
özündən asılı olmadan  
qəfil başını qaldırıb  
baxırsan bir pəncərəyə,  
içəridə yarıqaranlıqda  
bədənidən qaranlığı soyunan  
bir qadının  
pəncərəyə düşən kölgəsindən  
onun gözəlliyini duyursan,  
Gözlərin  
o qadınının gözəlliyini,  
buluddan çıxan bədənini,  
pəncərədəki sərxoş pərdədən,  
sərxoş qaranlıqdan ayırantək  
eləcə bir eşqlə  
indi oturub  
naringini ayırırsan qabığından.

## **QONŞU TOYUNA ON HASAR O YANA OYNAYAN UŞAQ**


Qonşu toyuna  
on hasar o yana  
oynayan uşaq,  
gül yarpağı altında,  
gül yarpağı şəklində  
yazılır alın yazın.

Qonşu toyuna  
on hasar o yana  
oynayan uşaq,  
çix yarpaq altından,  
ay baxır sənə, ay baxır sənə.

Təzəcə yağışdan çıxmış göyüzü,  
Göyzündən heç nə  
keçməyib hələ,  
hələ gunahkarlar göyə üz tutub  
and içməyib hələ,  
çix yarpaq altından yenə,  
ay baxır sənə, ay baxır sənə.

Yağışdan təzəcə çıxmış  
göyüzü kimisən sən də,  
qonşu toyuna  
on hasar o yana  
oynayan uşaq,  
Odu bax! Odu bax!  
Baxıb sənin oynuna  
göyzündə qol açıb  
oynayırlar mələklər  
on göyüzü o yana.

Dahilik ruhi hadisədir, ağıldan yox, ruhdan gəlir. İlahi hamını dahi yaradır. Milyonlar Allahın onları nə üçün yaratdığını duymur. Dahilər Allahın onları nə üçün yaratdığını duyanlar, İlahinin onlarçın ayırdığı İlahi yolu tapıb gedənlərdir.



### *İNDƏN BELƏ AĞLAMA, UÇ,*



Heç olmasa yaxşı insan ol.  
Yaxşı insan olmaq da bir dahilikdi.

## **UMUDUMUN ŞƏHƏRİ**

Göyüzünün qatlariynan,  
Başının bulutlariynan,  
Boşuna umutlariynan  
Üstümə dağlar yükür.  
Dağlar, yıxaram sizi!

Dağlarda sular dirilir,  
Sular yükür, yükür.  
Bir burulğan dibində  
Mənim halım sorulur.  
Buruq-buruq gələn çaylar!  
Çaylar! Yıxaram sizi!

Tozu qarışib dumanına,  
dumanı dolub başıma,  
bir az da gümanıma.  
Qırırm-qırırm gələn yollar,  
Yollar! Yıxaram sizi!

Dağın olum, daşın olum,  
umudumun şəhəri,  
baş qoyum küçənə,  
sərxoşun olum,  
baxım altdan— altdan ötüb keçənə.  
Mənim ol! Umudumun şəhəri!  
Yıxaram səni!

## **QƏRİBİK, ŞAIRİM, QƏRİBİK, SÖZÜM**

Şairlər qəribdi bu yerüzündə  
Küçədə, bayırda, evdə, eşikdə,  
Meşənin içində, çölün düzündə  
Oğul, qız yanında, ata yanında.

Qəribik, şairim, qəribik, sözüm,  
min illər sonra da ayrılıq yenə,  
qəmlı axşamlartək enər göylərdən  
şairin qəbrinə, sözün qəlbiniə.

Qəribik, şairim, qəribik, sözüm,  
qəriblik əksilmir gözlərimizdən,  
dünya doğma gəlmir gözlərimizə,  
qəmi yığmaq olmur sözlərimizdən.

Keçib gəldiyi  
Göyüzü kimidi şairin üzü-  
ışığı saralar, buludu keçər...  
Hər gün könlümüzdən, ürəyimizdən  
göyzünə dönmək umudu keçər.

## **İNDƏN BELƏ AĞLAMA, UÇ!**

İndən belə ağlama, uç,  
yox olanlarvardı uçdu,  
bu dünyadan dərdin çəkmə,  
bu dünyadan dərdi uçdu.

Bu dünyadan dünya çıxmaz,  
Umüduna umud çox az,  
Ancaq umud dərən baxmaz,  
dərdi onu dərdi, uçdu.

Əlindədi sonum, ucum,  
qanadlandım sənə uçum,  
bu dünya tək sənin üçün  
gül dərdiyim yerdi, uçdu.

## **YENİSEY ŞEİRLƏRİNĐƏN**

### **YENİSEY-ANA SU**

Ana yanında ölməkdi  
dünyanın ən gözəl ölümü,  
Ölüm də qorxulu gəlməz adama,  
qara torpaqlar altına getmək də  
ana yanında.

Bu çayı görünçə  
ölüm günüm qədər  
əziz gəldi mənə bu gün.  
Heç kimi istəmirəm,  
gözümdən iki damla yaşı silirmiş kimi  
bu gün anam qapasın gözlərimi.

Dünyanın ən gözəl yuxusunu  
bir daha ayılmadan  
sənin qoynunda yatmağım gəldi,  
Yenisey, Ana Su.

## **ŞEİR ANDDI**

Şeir— anddi mənimcün.  
Şeir yazmaq-and içmək,  
and içib  
göydə ulduzuna,  
yerdə şeirinə çəkilir hər şair-  
yurdunu qoruyan əsgər  
qılincına and içib  
ölümünə çəkiləntək.

## **ANALAR DOĞMUR ŞAIRLƏRİ**

Ancaq, ancaq  
göyüzünün dar ağacından  
doğulur şairlər.  
Əzablar, qəmlər doğmur,  
Qılınclar, qələmlər doğmur şairləri...

Ömrü boyu o dar ağaççı altında  
Yaşayır, yazır şair,  
Qəfil sevgiyə hazır olantək  
Hər an qəfil ölümə hazır şair.

Hara gedirsə getsin,  
gedir başı üstündə  
dar ağaççı şəklində mavi göyü,  
yaza-yaza boynundakı  
görünməyən mavi kəndiri  
hər gün bir az, bir az  
dartır, dartır şairin özü.

Kim bilir bəlkə də  
heç yerli-dibli yoxdu dar ağaççı,  
Kəndir Tanrı sevgisitək  
göyzündən uzanır,  
Tanrıının əlindədi  
kəndirin son ucu.

## BÜRCÜ-BÜRCÜ

Araz axar bircə-bircə,  
Ölər diricə-diricə,  
A bürcü-bürcü-bürcü!

A bürcü-bürcü-bürcü!  
Yurdum bir ah çəkəndə  
Dağları bürcü-bürcü!  
Göyləri tuncu-tuncu!

Bu dağlar yan üzündən,  
Alışar yan üzündən,  
Yurdum bir ah çəkəndə  
Göy atlar göydən gələr,  
Ağ atlar dan üzündən.

Qılinc qayadan çıxar,  
Qının oyadar çıxar,  
Vətən «Atlan!» deyəndə  
Qırat dəryadan çıxar.

A bürcü-bürcü-bürcü!  
Vətən dara düşəndə,  
Qırılanda dağları,  
Qırılanda qılinci  
Göyə qalxıb ulayar  
Analar bürcü-bürcü!

## HAMIDAN QABAQ

Hamidan qabaq şairlər görür  
yazağzı balaca yaşıl otlar  
necə qaldırır torpağı, daşı.  
Hamidan qabaq yağışın, sözün adından  
şairlər əyilib öpür  
dağı, daşı yarıb çıxan  
balaca otların alnından.

Baxıb güllərə, çiçəklərə,  
arılara, kəpənəklərə  
Hamidan qabaq şairlər deyir:  
—Ariya, kəpənəyə yaxşı bax, atam,  
yaşatmağı bacarmalıdı  
yaşamaq istəyən adam.

İllərtək sıralanan dağlara baxantək  
şairlər baxırlar gələn illərə,  
Baxıb görürlər illərin ətəyində  
İndi hamidan çox gülür bir adam,  
xəbəri yoxdu yazığınancaq,  
illərin o üzündə hamidan çox ağlayacaq.

Hamidan qabaq şairlər görər,  
hamidan qabaq şairlər deyər,  
hamidan qabaq şairlər olər.  
Deyər, şeirim, dəyər, şairim,  
hamidan qabaq görməyin,  
gördüyünü deməyin xətrinə  
hamidan qabaq ölməyə dəyər.

## TƏBRİK! MƏN DƏ UCALDIM

Göyün durulu, dağlar,  
Yolun dirili, dağlar.  
Bir qəm sən sök, bir qəm mən,  
Qəmin hörülü, dağlar.

Hərə bir dərd gətirir,  
Təbrik! Təbrik!  
Birin yüz olur, dağlar.  
Dərdini borc ver mənə,  
dərdim azalır, dağlar.

Borc aldım ölümü də,  
Öldüm güc aldım, dağlar,  
Ruhum qalxdı göylərə,  
Təbrik! Təbrik!  
Mən də ucaldım, dağlar.

# GÜLLÜ XƏNCƏR

*Qanadlı Afaq Məsuda*

Məni görən dərd balalar,  
Beşi, onu, mini keçər,  
Tezcə baxaram üzünə,  
nə dərdi var mənə keçər.

Dərdi keçər, getməz yenə,  
Göz qırpmadan durub baxar,  
bir əlindən xəncər çıxar,  
bir əlindən gülü baxar.

Güç yiğar xəncərli əli,  
dayanmaz ahu-zarıma.  
xəncərin vurar sinəmə,  
gülün qoyar məzarıma.

Elə bilər məndən gəlir,  
Məndədi bütün dərdləri,  
Bir daha vurar xəncəri,  
Elə vurar, elə bilər  
Öldürür bütün dərdləri.

Hərə bir təhər öldürər,  
Kəsər iliyimdən məni.  
Kim sevdiyindən öldürər,  
Kim dəliliyindən məni.

Yenə sağ olsun hər biri  
Seçər gülün ətirlisin,  
Çox əziyyət verməz mənə,  
Seçər xəncərin itisin.

Ölüm hər təzə gələnin  
ağzında təzə dad olar,  
Xəncər vurar, gülün qoyar,  
Əlləri də rahat olar.

Gələr təzə vətən oğlu,  
qəbrimdən qalxıb baxaram,  
yenə bir xəncərə doğru,  
yenə bir gülə qalxaram.

Axırda elə bilərəm  
Tək bir gül var, tək bir xəncər,  
Xəncər vuran, gül gətirən  
adamlar, əllər dəyişər.

Yalvararam sinəmdən heç  
Çixarmayın bu xəncəri,  
Xəncər sinəmdə basdırın,  
bilinməsin qəbrin yeri.

Bir daha xəncər vurmaqdan  
ağrımaz əli heç kəsin,  
qəbrimə gül gətirməkdən  
canınız qurtarar sizin.

Vallah, gül də istəmirəm,  
Lap eşqlə də dolmuş olsa,  
bəsimdi xəncərin ustədə  
bir gül şəkli olmuş olsa.

## **QANADLI ADAMDAN YADIGAR GÖZ YAŞI**

Ömrü uzunu xəbəri olmadı qanadlarından,  
Böyrünə yapışan qanadlarını  
bir dəfə də aça bilmədi, uça bilmədi.  
Ayağında qandalı da vardı,  
ayağındakı qandaldan xəbəri vardıancaq.

Uşaqkən sevindi

oyuncaqlarını alan uşaqların sevincinə.

Böyüdü, hər küçədə, hər tində

hər dində adamlar aldatdı onu,

sevindi, sevindi yenə.

Ancaq onun hər şeyə sevinməyinə

dünya dözə bilmədi daha,

Axırda sevinməyi qadağan elədilər ona-,

O da başladı özgə dərdinə ağlamağa,

çox ağlaya bilmədi ancaq,

dərd o qədər çoxudu dünyada,

gücü yetmədi gücünə,

yıxıldı bir göz yaşıının kǔncünə.

Ölmüşdü, amma hələ diriydi gözləri,

Gözlərindən axıb töküldü yaşlar

ayağındakı qandalın üstünə,

damla-damla əridirdi yaşlar qandalı,

qandal əridikcə açılırdı qanadları.

İndi bir damla göz yaşı durar

bu dünyanın ortasında

uçub qalxan o adamdan yadigar.

Kim baxarsa o göz yaşına

çıyılarda öz qandalını görər,

ayaqlarında öz qandalını.

## ÜÇ BACI

(sonsuz poema — gøyə sonsuz yol)

*Mərdəkan uşaq evinə*

O qız doğulan gün  
Anası son nəfəsində  
uzatdı əlini qızına sarı,  
qızı əvəzinə  
əli dəydi Tanrının ətəyinə,  
Getdi əli Tanrının ətəyində,  
gözləri yaşda,  
O körpənin bir kəsi qalmadı  
Tanrıdan başqa.

Tanrı baxıb, baxıb onu da gördü,  
görən kimi də qızlığa götürdü-  
O mübarək axşam Tanrı baxınca  
qaranlığın ən şirin yerindən  
uçub gəldi üç mələk,  
birinin əlində güzgü,  
ikisinin əlində şam.

Şam işığında  
körpə baxıb gülümsündü Tanrıya,  
Baxdı Tanrı gülən körpəyə  
baxdı Tanrı gülən güzgüyü,  
baxdı Tanrı yanana şamlara,  
bəxti göylərin ən gizli,  
ən güzgülü yerindən  
qızın ayağına gətirdi,  
Xəbərləri olmadan  
körpəni də, şam işığını da,  
güzgünü də qızlığa götürdü.

O qız böyüdükcə böyüdü,  
böyüdükcə unutdu

şamları da, güzgüni də.  
Xəbəri olmadı ancaq,  
hara gedirdisə, yenə o üç mələk  
gedirdi onun dalınca  
birinin əlində güzgü,  
ikisinin əlində şam.

O mübarək gözəlin adına  
tökülüb gəldi elçilər.  
Bir gecə yarı  
ömründə ilk dəfə o gözəl qız  
yuyurdu kişi köynəklərini,  
qəfil söndü işıqlar,  
yenə uçub gəldi üç mələk  
birinin əlində güzgü,  
ikisinin əlində şam.  
Qız baxdı güzgüyə şam işığında,  
titrətmə tutdu qızı,  
güzgündən ona baxırdı  
təzəcə ona boylu olmuş anası.

Son nəfəsində o qızın  
nəvələri durmuşdu baş ucunda,  
illər ağarmışdı saçında,  
uçdu «Ana» deyən anda səsi,  
guldən qopan gül ləçəyitək  
uçdu son nəfəsi də,  
Yenə səssizcə uçub gəldi üç mələk  
birinin əlində güzgü  
ikisinin əlində şam.  
Son nəfəsində gördü, tanıdı o qız  
doğulan günü gördüyü o üç bacını.  
İki şam işığı  
iki bacı barmağıtək  
bağladı qızın gözlərini,

güzgündə qaldı son nəfəsi,  
özü uçub getdi  
anasının qucağına,  
çatdı baxdı, gördü anası da  
öz anasının qucağında  
lap körpəcə uşaqdı,  
o da anasının qucağında  
ondan da körpə bir uşaq.  
Heç demə, ölmək-  
Qayıtmaqmış təzədən  
Öz yurduna, ocağına,  
qayıtmaqmış təzədən  
anaların qucağına.

... yetim doğulanların hamısının  
dalınca uçan  
o üç mələk  
uçub getdi o qızın dalınca o axşam,  
birinin əlində güzgü,  
ikisinin əlində şam.

## ZALIM, NƏ DURMUSAN O ULDUZUN ALTINDA YENƏ

Yenə qulaq verib göylər deyənə,  
Durmusan bir ulduz altında yenə?!  
O ulduz yürüyər sən yürüdükcə,  
Sən dayanan anda ulduz da durar,  
bəlkə o baxdığını ulduz altında  
xoşbəxtlik adında nəsə bir şey var?!

Gözləmə boş yerə! Gözləmə, zalim,  
xoşbəxtlik yoxdu ala gözlərə,  
gözəl oğlanlara, gözəl qızlara,  
ürəkdən, könüldən gələn sözlərə.

Boş yerə! Boş yerə! Ölüm dən qaçman,  
Gələn də peşmandı, gedən də peşman,  
Hə dost dost kimidi, nə düşmən düşmən,  
Dünyadan köçməyin vaxtıdı, zalim.

Üz-göz cizgilərin yerində hələ,  
Uca başın gora əsdiyi gündə —  
Sevdiyin gözəllər səni görəndə —  
Dünyadan köçməyin yaxşıdı, sevgim.

Son sevda yolunda axşamlarım var,  
Harda qərib ev var, orda şamıım var.  
Hələ ki, hələ ki, xoşbəxtəm, dostum,  
Öləndə üstümdə ağlayacaqlar.

Vaxtında ölmək də bir igidlilikdi,  
Bir də gördüm canım dünyaya yükdü,  
O an bu dünyadan ruhum qalxacaq,  
Ən təzə lələklər mənim olacaq.

## DONURDU HADİNİN ƏLLƏRİ

Soyuğu başladı yetim bir məmləkətin,  
Keçən ilin soyuğu qızında  
kasib qaçıb gizlənmişdi  
cındırının içində.

Soyuq ayı dərisindən də keçirdi,  
kasibin cındırından keçmədi,  
-Gözümüz aydın! Kasib soyuqdan küsüb!  
Qapılılar bağladı qapısın,  
pəncərəlilər pəncərəsin:  
özləri bilərlər-  
kasib soyuğun, soyuq kasibin.

Hamı qaçıb gizlənəndə,  
çəkiləndə bu dünyadan

hətta şeytanın da ayağı,  
sınıq pəncərələrə tutulmuş qəzet kimi  
şairlərə gəlir dünyanın soyuğu.

Donurdu Hadinin əlləri,  
Qapılılar qapısın bağlamışdı,  
pəncərəlilər pəncərəsin.  
Buzdan, saxtadan yollar da qalın,  
Qara torpaq da qalın, qalın,  
üstündə nə qəbir qazılar, nə dua oxunar,-  
Allah da bağlamışdı o dünyanın yolun.

Bir atlı keçirdi  
Allah bağlayan, dərd açan yoldan,  
atlının bığları eşmə,  
dərdin yolları sürüskən,  
-Canım atlı, gözüm atlı,  
bu dünyani keçməyə

ya bu atı bağışla,  
atı bağışlamırsan,  
atın ağızındaki odu bağışla.  
Odu da bağışlamırsan,  
gəl, bu bığları bir də eşmə!

Donurdu Hadinin əlləri  
səsinə at dayandı,  
atın ağızında od dayandı,  
Atlı qamçılıdı atı,  
od çıxırdı atın ağızından,  
Donurdu Hadinin əlləri,  
qaça-qaça saldı əlini atın ağızına,  
Atlı qamçılıdı atı,  
At qaça-qaça yumdu ağızını.

Donurdu Hadinin əlləri  
Çıxartdı ürəyinin yanından  
sata bilmədiyi şeirləri,  
od vurdı şeirlərə  
saldı əlini odun içində,  
orda əli ürəyinə dəydi,  
orda ürəyi əlinin içində,  
əli ürəyinin içindəydi.

Şeirin odu axıb, axıb isitdi  
çölləri, dağları, məzarları da,  
isitdi ölümsüz məzarların  
ölümsüz etdiyi bu ulu yurdu,  
... O anda, yurdun bir qırağında  
qalxıb ulu məzarından Mirzə Ələkbər  
ciyərinin qanını yuyurdu.

# **ADAMLAR SİLAHLA ARARDI ONU, MƏLƏKLƏR QAYTARDI QANADLARINDA**

*Cavidə şeirlərdən*

*Bu şeirlər 1981-də Cavid mələklərin qanadında Vətənə qaytardı. 82-də insanlar onun nəşini gətirdilər, ancaq əsil Cavid ruhudu, o da şeirlə geri dönmüşdü.*

Hər qaranlıqda bir işıq,  
Hər ümidsizlikdə  
bir ümid bizi arayırmış.  
Bu da ruhumuzu güldürəcək bir xəyal,  
Bizi dəndlərdən qaldıracaq bir qanad,  
Ancaq ümidlər bizi yaşatmaqdan,  
biz ümidləri yaşadırıq, ustad.

## **GÖYÜZÜNDƏN ENƏN ÇİÇƏK**

O hansı ildi, hansı gündü,  
gözəl gözlər ağlarkən güldü?!  
Qapandı qara-qorxunun  
Çoxdan qapanılaşsı gözü,  
ilişikdən qurtarmış  
bir bayraq kimi  
açıldı göyüzünə «Bəraət» sözü.  
Yapışib bir işıq telinə  
Göyüzdən bir çiçək endi.  
Endi yavaş-yavaş o çiçək,  
endi Tanrı yanından aşağı,  
endi o böyük insan alnından aşağı.

Endi, döndü bir uşaq əlinə,  
Neçə illərdi bir cüt qəmli göz  
açıq qalmışdı göyüzünə,  
endi uşaq barmaqları  
yavaş-yavaş o gözlərə sari.  
Barmaqlar toxununca  
titrədi o qəmli gözlər,  
titrədi, qapanmadı...  
O balaca əl təzədən  
döndü bir çiçək gözünə,  
günahkartək çəkildi göyüzünə.

Uşaq barmaqlarıyla da  
qapanmadı göyüzünə açıq gözlər,  
toxunma, Adəm oğlu,  
insan barmağında köz var.  
Budağı sıniq bir qoca çinar,  
canı uçuq bir divar,  
Adəmdənqalma hər nə var  
canlarında əbədi uçuş  
göyüzünə qovuşmuş,  
toxunma, silkələmə göyüzünü,  
ulduzlar düşər, sənin də taleyin ağlar,  
toxunma göyüzünə,  
göyüzündə nə qədər qar var  
silkələdiyin anda  
sənin də qapqara saçına yağar.

Toxunma, toxunma, Adəm oğlu,  
Yaxşı ki, Allah gücü yoxdu səndə,  
yoxsa yolundan çıxarardin  
dağları, düzləri,  
çayları, dənizləri də.

Cavid əfəndi, kim var insan adında  
hamısı günahkardı  
bu göyüzünün altında.  
İçində boğulanlar da,  
Damarlarındakı qorxaq qana görə  
Sizdən sonra doğulanlar da.

Damarlarımızdakı qan çəkir bizi,  
Günahları qana-qana  
yenə yalan yazırıq,  
yeni günahlara hazırlıq!

Min illərdi bəşər övladı  
Beləcə gedir irəli —  
gedir, böyük insanları  
daşlaya-daşlaya,  
sonra öz günahlarını  
özü özünə  
bağışlaya-bağışlaya...

## HƏR İNSANI DOĞULUB AYAQ AÇDIĞI TORPAQDA DƏFN EDƏK

Onun son dəfə baxdığı  
bir yarpaq göyüzünü  
bir solğun ulduza büküb dəfn edək,  
onun son dəfə söykəndiyi qayın ağaclarını  
qucaqlayıb qərib qardaştək dəfn edək.  
Dəfn edək hər insanı  
doğulub ayaq açlığı yerdə,  
şəhidləri şəhid bayrağını  
göyüzünə sancdığı yerdə dəfn edək.

Göyüzündəki ən nurlu məzarın itkin adı —  
Məhəmməd Hadi,  
Şamaxının neçənci ocağında  
göydən endiniz torpağa,  
ayaq səsinizə  
əbədi uyuyan Mirzə Ələkbər  
diksinib qalxdımı ayağa?  
Yoxsa qıymayıb dostların yuxusuna,  
qarışıb yağan qara  
barmaqlarınızın ucundaca  
səssizcə endiniz torpağa?!  
Amma Hadi əfəndi, göz yaşının  
səsiylə uyuyanlar  
dostların göz yaşıtək səssiz yerişinə də  
oyanar.

Nazim Hikmət əfəndi!  
Dəfn edək atom işığından ölen uşaqları  
ulduzların dalınca qaçılığı yerdə.  
Dəfn edək hər şairi  
Allaha sari qanad açlığı yerdə.

Ana ayaqlarının altıdı  
ən gözəl Tanrı torpağı,  
çarmıxdan açaq İsanı  
dəfn edək Məryəmin ayaqları altında.

Təkcə dəfn etməyək günahlarımızı,  
Yaşayaq günahlarımıza baxa-baxa —  
kimimiz gülə-gülə,  
kimimiz dua edə-edə,  
kimimiz də oxuduğu duadan da  
qorxa-qorxa.

## SÖYÜD AĞACI - SOY AĞACI

Bir söyüd budağı sancın  
dan yerinin altına,  
qoy bitsin orda.  
Bir söyüd budağını da bərkidin  
Azdramada —  
teatr pərdəsinin üstünə,  
qoy bitsin orda  
bütün əclafların,  
bütün ölümlərin qəsdinə.

Bir söyüd qələməsini də  
sancın Naxçıvanda —  
bir balaca arxin qırığına.  
Qalxsın o söyüd budaq-budaq  
yurdun qara buluduna.  
Ensin saçaq-sacaq  
yurdun qara torpağına.

Qalxsın o söyüd  
o torpaqdan qalxan

soyun qələbəsitək,  
qalxsın o söyünd  
o arxdan axan  
suyun qələbəsitək,  
dikəldin o arxı da  
bir soyun qələməsitək,  
axsin, qalxsın,  
qalxa-qalxa, sina-sına  
Tanrının göyüzündəki bağçasına.

## CAVİDİN SON MONOLOQU

Əbədi heçliklərdən yüksəl,  
yükşəl, zavallı bəşər,  
yükşəl, səndələyən canlı məzar,  
yükşəl, ruhumuzu güldürəcək  
sərsəm umud,  
Hər zamanın bir hökmü var,  
hər hökmün bir zamanı,  
bir məqamda  
hər hökmdar bir sərsəri,  
hər sərsəri bir hökmdar.  
Yüksəl, sərsərilər sultani,  
sultanlar sərsərisi,  
yükşəl işləməkdən  
yanğın yeritək qapqara, zavallı bəşər.  
Yüksəl, bizdən küskün əcəl.

Zavallı bəşər  
ölümədən də səadət umur,  
insan ən ucaya  
dar ağacından asılanda yüksəlir,  
eləmi, Əmir Teymur?!

## **CAVİDİN SON DUASI**

Mən gözlərimi yumdum,  
Balalarımı sənə tapşırdım,  
Bəs səni  
kimə tapşırıım gedim, ana yurdum?!

## **QAYITDI MƏLƏKLƏRİN QANADLARINDA**

O gözəl oğul, o solğun nur,  
Bir də, bir də çətin doğular.  
— Coxdan getmişdin, xan oğul,  
Canım, ciyərim oğul,  
özün gəldin, qürbətdə qaldı adın,  
hardaydın, çağırıdım qayıtmadın.  
— Ömür nədi ki, xanım ana,  
Bugünkü qocadı dünənki çağ'a.  
Elə bil yanındaydım,  
yatmışdım, qiymirdin oyatmağa.  
— Ömür yuxuların  
ən uzunu, sultanım oğul,  
— Ölümdü yuxuların ən uzunu,  
Canım, sultanım ana.  
Yollar gəldim yoruldum.  
Qoy bələlə başımı  
qoyum qara torpağına.

## **YUNESKO-ya məktub**

Cənab baş direktor!  
Təzədən yazılışın  
bütün insani haqlar,  
sayla, güclə deyil,  
böyük insanlarıyla  
tanınsın xalqlar,  
baxın, olduğundan  
çox az tanınır Azərbaycan,  
buna çətin inanasan —  
bu balaca torpaqdan  
bu qədər böyük insan çıxa,  
bu qədər az tanınasan.

Bütün dünyada bir gecəliyə  
bağlansın Şekspir teatrları,  
buraxılsın pərdələri  
Brecht teatrlarının,  
Bekketin, İoneskonun,...  
ya da hansısa Conun, Devidin  
açılışın hamısında teatrı Cavidin,  
açılışın həm də  
bağlı kitabı YUNESKO-nun,  
təzədən yazılışın adlar,  
Bəhmənyardan, Nizamidən sonra  
Xaqani, Məhsəti, Əcəmi, Ürməvi,  
Xətai, Füzuli, Sultan Məhəmməd,  
Vaqif, Mirzə Fətəli, Mirzə Cəlil,  
Mirzə Ələkbər,  
Üzeyirbəy...  
...Və dünyanın yüz ölkəsində  
yüz Şeyx Sənan bir daha, yenə  
yüz yalçın qaya başından  
atılsın yüz Kür nəhrinə,  
atılsın eyni anda  
yüz xalqın oğlu  
bir haqqqa doğru.

*1980*

## ÖLÜMDƏN SONRA BAŞLAR ŞAIR ÖMRÜ

Noldu birdən-birə, Mixail Yuriyeviç,  
İndicə gülürdünüz?!  
İndi qəbir tüfəng lüləsitək dar,  
Elə bilirdiniz hamının Allahı var?

Diz çökün, cənab Martinov, diz çökün!  
Fələyin zülmü çox, Allahın mərhəməti!  
Diz çökün! Bir şair də söndü-  
Sevdalar yaşılı, ocaq kösöyü,  
Üstündə Allahı, üstündə göyü.

Gözlər hədəqədə, ölüm sinədə,  
Alın yazısına, qara günə də,  
bazarda soğanın qiymətinə də,  
bir bəhanə gərək, bir bayış gərək  
Güllələyin şairləri! Sonra diz çökün!

Kimin günahı var, kimin ahı var,  
Dünyanın nə qədər pis sabahı var  
Hamsına, hamsına şairlər bayış!  
Güllələyin şairləri! Sonra diz çökün!

Güllələyin qulaqları oxşamayan təzə sözü,  
Güllələyin damarlara sığmayan təzə qanı!  
Güllələyin lirikası, Lorkanı, Nerudanı!  
Güllələyib güllələnmək əsridi,  
Güllələyib güllələnin!

Qəbristanlıqlar ölüyə həsrət!  
Dəlixanalar dəliyə həsrət!  
Güllələyin şairləri!

Koroğlu zəncirdə, Qıratı darda,  
Dəlləklər gəzirlər karetalarda.  
İndi ağlayanlar güləcək gorda,  
Gorda ağlayanlar güləcək harda?

Güllələyin şairləri! Onsuz da  
Şairlər ölürlər yaz yağışından,  
Arvad qarğışından, qız baxışından,  
Dünyanın tələsik yır-yığışından,  
Günahlı, günahsız şairlər ölürlər.

Güllələyin şairləri!  
Ancaq tövbə gecəsi əynində soyxa,  
qorxa-qorxa  
Puşkinin yarasın öpməyə yüyürsün Dantes,  
bir kilsə qapısında səhərəcən  
böyürsün Dantes;  
Bir də yol verin, yol verin cənab Martinova  
yıxılan Lermontovu qucaqlamağa...

1977

## **ƏLİ KƏRİMİN KİTABINA BAXAN QUŞ**

Hələ ki, bizim dilimizdə  
Bizdən də yaxşı danışır  
yurdumuzun agacları, quşları,  
çiçəkləri, daşları.

Şükür! Ağacların, quşların-  
Bizim dərdimizi  
Bizdən yaxşı danışmağına, Tanrim!  
Şükür! Bizə verdiyin quş dilinə,  
ağac dilinə, daş dilinə.

Şükür! Mən hələ də, yenə  
ölümü şertək oxunan şair  
başını sevinə-sevinə  
balta altına qoyantək  
başımı kitab üstə qoyan adamam,  
eşqin üzünü, eşqin səsini  
daha eşqli bir dünyanın  
kamança çiçəyi,  
kamança yarpağıtək duyan adamam.

Şükür! Yenə  
Tanrı yanına qalxdı ulduzlar,  
bir az da Tanrı yanından  
yetim-yesir sevgilərə  
gülümsünüb baxdı ulduzlar.  
Ulduzların bir də baxanacan  
nə qədər eşqdən də gözəl üz,  
ülgücdən də iti can qayıtmışdı torpağına,  
qayıtmışdı torpağından.

Şükür bir də torpağına qayıtmağa, Tanrim!  
Şükür bir də torpağından qayıtmağa!

## ƏDALƏTİN SAZININ BİR TELİ

Qıṣılmışdı iki yetim bir-birinə,  
Leyli saz qıṣılmışdı Ədalətə,  
Məcnun qıṣılmışdı Leyli qəbrinə,  
iki qərib qıṣılmışdı  
haqqın ürəyinə, haqqın qəlbinə.

Nə çox istərmış özünü!  
Gördüm Ədaləti mən də,  
Gördüm hamidan gizli  
Sazının bir telində  
«Can» deyirdi özünə,  
«Can» —deyirdi sazına.  
Can bizi udacaq,  
uçurdacaq uçurumlara!  
Qanadlandıracaq haqlara!  
Can candan əziz şəhidlərimizin  
üz qoyduğu torpaqlara!  
Elə üz qoyan andaca  
sevgidən ağlayacaq üzlərə!  
Can «Can» sözü eşitməyən  
yetimlərə, yalqızlara!

Can bir günlüyü, bir aylığa  
gözümüzə görünəcək  
dünya adlı sevgiyə,  
dünya adlı ayrılığa.

## TƏZƏ GƏLƏN KÖRPƏYƏ

Bütün körpələr cənnətdən gəlir. Hər təzə körpə dünyaya göz açan kimi canına daraşan dəndləri görüb qışqırır ki, onu istədiyi dünyaya deyil, səhvən başqa dünyaya gətirdiyini Allah eşitsin. Körpənin ilk qışqırtısı Allaha ilk duası, dünyaya ilk etirazıdır.

Ay bəbə, baxma geri,  
Allah bilibdi, yeri,  
hamı dünyaya səntək  
səhvən gəlibdi, yeri.

Hamı Allahındı, bil,  
Allah hamının deyil,  
Gözünə hər nə dəyir,  
Allah qurubdu, yeri.

Sənlə enib dərdin də,  
Ürəyində, dərində-  
ən şirincə yerində,  
yurdun hörübdü, yeri.

Dönüb geri baxmağa  
varmı bir dünyan daha?  
Sözün varsa Allaha,  
Allah görübdü, yeri.

## BİR CÜT BACI GÖYƏRÇİNƏ QARDAŞ OLMAĞA GEDƏN ATLI

Bir çay yuxarı, bir çay aşağı,  
bir göy yuxarı, bir göy aşağı,  
başsız atlaları aldada-aldada  
alıb aparır ay işiği.

Yuxulu yolların yalmanlarına  
yerdə qaça-qaça,  
göydə uça-uça yatar o atlar,  
içi ulduz dolu göy faytonutək  
göyü yerə sarı dartar o atlar.

Göy yaxınlaşdıqca hər gün, hər gecə  
bir azca, bir azca  
dünyanın işığı artar beləcə,  
beləcə gecələr dönər gündüzə,  
beləcə bir gün də  
bütün görünməzlər görünər gözə.  
...bir başsız atlının ciyninin üstdə  
cüccərən yamyaşıl başını görcək  
bir cüt ağ göyərçin tanıyar onu  
çoxdan itkin düşmüş qardaşlarıtək:  
— Min ildi, milyon ildi  
bacıların uçur havana, qardaş,  
Tanrıının əli də ciynində yenə,  
hayana gedirsən, divanə qardaş.  
— Gedirəm bir bulağa  
bir cüt yaşıl göz olmağa  
bir cüt yaşıl daş olmağa,  
bir cüt bacı göyərçinə  
yaşılbaş qardaş olmağa.

1977...

## **DAĞLARDAN DA GÜCLÜ**

Dəryalardan da,  
dağlardan da güclü  
bir şey var bu dünyada,  
bəlkə də o div gücü  
bir çay ulduza qarışıb  
axıb gedir sularda.

Nə var, nə var bu dünyada  
bir sərçə balasının  
bir dam üstündəki  
göyündən böyük?!

Dəryalardan da,  
Dağlardan da güclü  
Bir şey var bu dünyada.

Kim bilir bəlkə o div gücü də  
o sərçə balasının olacaq-  
bu yosunlu dənizi  
bir yaşıl yarpaq kimi  
dimdiyinə alacaq.

## UŞAQLAR, HƏRFLƏR

*Balaca dostum Elşən Güclüyə*

Çıçəklərin,  
Bir də uşaqların gözləridi  
Dünyada ən iri gözlər,  
böyüklərçün ən anlaşılmaz sözlərdi  
uşaqların çıçəklərə,  
çıçəklərin uşaqlara dediyi sözlər.

Dəniz göylə,  
Güzgü suyla dopdolu  
gözəl qabdı uşaqlara,  
Hər şey canlıdı,  
hər şey kitabdı uşaqlara.

Gözləritək ürəkləri də böyük olduğundan  
hər şeyin adını  
böyük hərflərlə yazar,  
yazar balaca uşaqlar.

Böyüdükcə, gücləndikcə  
Qələm tutan barmaqlar,  
böyüdükcə, gücləndikcə uşaqlar,  
balacalaşar hərflər,  
onlarçün də  
anlaşılmaz bir dildə  
danişar çıçəklər.

## BALACA GÜNEL BAXIŞA

Min illerin içindən  
yelləndi balaca Günelin əli:  
— Əmi! Əmi!  
Allah köməyin olsun!  
Dönüb mat-mat  
baxdim uşaqın üzünə...  
Min illerin içindən yenə  
yelləndi balaca Günelin əli:  
— Əmi! Əmi!  
Günəş köməyin olsun!  
Yağış köməyin olsun!  
Şimşek köməyin olsun!  
Külək köməyin olsun!  
Dedim: ay səni şeytan bala!  
Dedi: Şeytan köməyin olsun!  
İndi kişisən,  
bu dünyada bir şey anlama!  
Deyirəm,  
ürəyimiz uşaq ürəyi olsa,  
şeytan da kömək olar adama.

## **QANADLARI DA OLMALIDI TANRI BAĞIŞLAYAN ƏZABIN**

Bu dağı Tanrı qaldırıbsa,  
yolunu göydən saldırıbsa,  
qanadları da olmalıdır,  
hanı bəs qanadı bunun?

Bu yol Tanrı əzabıysa,  
Dərdin Tanrı uzadırsa,  
qanadları da olmalıdır,  
hanı bəs qanadı bunun?!..

Göysüz, qanadsız olur  
insan bağışlayan əzab,  
Hanı bəs qanadı bunun?  
Qanadları da olmalıdır  
Tanrı bağışlayan əzabın.

Nə vaxt verərsən göyümü,  
elə hey göynərəm, Tanrim,  
göy verməzsən bu əzabı,  
bu ürəyi neynərəm, Tanrim?!

Kəndindən, köyündən uzaq,  
Gördüyüm göyündən uzaq  
Göyümü harda axtarım?!  
Bu ürəyin, bu əzabın  
qanadlarını da ver,  
göyünü də yarat, Tanrim.

## HAMIDAN DƏRDLİ, HAMIDAN DƏLİ

Min-min, milyon-milyon,  
ulduzlar yanır göydə,  
mən uçuram, şığıyıram  
ancaq birinin işığına.

Min-min, milyon-milyon  
ölümlər gəzir məni,  
Mən ancaq bir ölümdən qaçıram  
Ondan qaça-qaça  
uçuram, şığıyıram  
ancaq onun işığına.

Min ildi, milyon ildi  
hər an xor səsi gəlir  
bu göyzünün o üzündən,  
mən o xorun içində  
bircə səsi dinləyirəm ancaq,  
hamidan dərdli, hamidan odlu,  
hamidan dəli oxuyan odu,  
Xor dayananda da oxuyur o,  
Oxuyur, oxuyur o,  
Xorun içində  
Xordan xəbəri yoxumuş kimi,  
Göyüzündə, üzü Tanrıya  
Tanrının dərdini oxuyurmuş kimi.

## **YOX OLMAQ**

Canım, nə şirin, nə dadlı  
göyüzündə görünməz bir quyuya yıxılantək  
qəflətən yıxılmaq,  
heç bir üz görmədən,  
heç bir iz qoymadan  
yox olmaq! Yox olmaq!

Hər axşam görünüb,  
hər səhər yox olmaq,  
ulduzların hər axşam  
sulara girib yuxlamağı,  
hər səhər yox olmağıtək.

Yox olmaq! Yox olmaq!  
Hər an yenidən doğulan bir sevginin  
yaxasında yox olmaq!  
Bir daha yenidən yuxusunda doğulmaq!  
Doğulub yuxusunda da yox olmaq!

Yox olmaq! Yox olmaq!  
Heç öz-özünü də tapa bilməmək!

Yox olmaq! Yox olmaq!  
Yox olduğunu bilmədən  
bütün yox olanlarla  
alın-alına, göz-gözə,  
nəfəs-nəfəsə qalmaq .

## ÜZÜNÜ OVCUNA ALMA, AY DƏLİ

Çəkir ürəklərimiz  
bu dünyanın dəmini,  
üzünü ovcuna alma, ay dəli,  
əlinlə əridəmməzsən qəmini.

Yoxsa sən də göydə nə qədər dərd var  
hamısını çəkib çıxmışan başa,  
başını döyməyə bir doğma divar,  
bir göy tapmamışan ovcundan başqa?

Sən də eşq sayırsan bütün dərd, qəmi?!  
Demək sən də dərdin, qəmin gülüsən,  
hər an da yenidən, yeni bir eşqlə  
unudub sevirsən sevdiklərini,  
demək, sən də dəlilər dəlisisən?

Üzünü ovcuna alma, ay dəli,  
göyə təzə ulduz çıxıb,  
uçum sənə ulduz dərim,  
İsti-isti istəmirsən?!  
Qoy soyusun, bumbuz dərim,  
xoşun gəlmir  
bu gecəki ulduzlardan?!  
Gözlə, sabah, gündüz dərim.

Üzünü ovcuna alma, ay dəli,  
Yazılıqdı, vallah, Allah da,  
çəkir hamının dərdini,  
bir dərd bəs olmur heç kəsə,  
qoyur üstünə dördünü,  
zalimləşdiqca adamlar  
daha fağır olur Allah,

çəkir hamının dərdini,  
birin yerinə dördünü.

Üzünü ovcuna alma,  
Qaldır başını, ay dəli,  
Ay Allahın zalim gülü,  
Allahın ürəyində də  
şan bağlayan min yara var  
simli-simli, saçma-saçma,  
birin də sən açma, dəli.

Qaldır başını görüm,  
üzün, gözün, göz yaşların  
ovcunda soyuyur sənin,  
lap Tanrıının üzünəcən  
gözlərin böyüür sənin,  
uzanır gözünün yaşı,  
uzanır ovcun, əllərin  
Tanrı üzündə qalmağa,  
uzanır Tanrı üzünü  
bu dünyanın ən qəmli,  
ən qərib üzü kimi  
öpüb ovcuna almağa.

## ƏN GÜLMƏLİ ÖLÜ

Dərdim dirilir, dağlar,  
Dərdi mənə yorsana,  
Qəbrim yorulur, dağlar,  
Məni göyə versənə.

Allah verən ölüm nə,  
Məni saran ölüm nə?  
Bir can iki ölümlə  
Sevindiyin görsənə.

Yenə şeir dəlisitək,  
Dəlinin sevməlisitək,  
Ən gülməli ölüsütək  
Qazib məni sorsana.

## **ÖLMƏK İSTƏYİRƏM, YAŞAMAQ İSTƏYİRƏM**

Ölməyə aparıllar,  
yaşamaq istəyirəm,  
tez nəfəs verirlər,  
ölmək istəyirəm.

— Hardasan, Tanım, deyirəm,  
insanoğlu cavab verir.  
— Bu sənsənmi, insanoğlu,  
— Mənəm, deyir Tanrı.

## **QALXDIQ TƏZƏ TORPAQ, TƏZƏ ADAMTƏK**

Alın yazısıtək bir gecədə,  
Daşlı, kəsəkli bir küçədə  
Əyilib torpağa, çöküb torpağa  
qalxdım təzə adamtək,

Kimi dünyani əyri gedər,  
kimi düzünə,  
Kiminin taleyi alnına yazılar,  
Kimininki üzünə,  
Qoyub alın yazımı qara torpağa,  
sürtdüm üzümü qara torpağın üzünə,  
qalxdım təzə adamtək.

Min dərdin bir bacısı  
ağ birçeyə qara gül taxanıdı,  
Göz yaşının ən acısı  
içəriyə axanıdı,  
axdı, döndü canım bir damla göz yaşına,  
qara torpaq ağladı məni,  
rahat oldu canı, rahat oldu canım,  
qalxdıq təzə torpaq, təzə adamtək.

Bu dünya qəmə əyəcəkdi məni,  
O qəm də qumtək yeyəcəkdi məni,  
Bu qara torpaq birdən çəkdi məni,  
Qalxdıq qəmsiz-qadasız  
təzə torpaq, təzə üz, təzə adamtək?!

...İndi də qəmsiz ləzzət eləmir dünya,  
Birdən tanımad, tapa bilməz məni:  
— Qara torpaq, neylədin qəmimi?!

## **ƏN SON ENƏN ƏN YAXŞI ENƏCƏK**

Açılan güllər də deyir  
Hər enən yaxşı enəcək,  
Kiminin başına gülü ,  
Kiminin daşı enəcək.

Axtarıb məni tapmağa,  
Bu dünyadan qoparmağa,  
Gözlərimi qapamağa  
Barmaqlar naşı enəcək.

Hardasa uzaqda deyil,  
Tapacaq uşaq da deyil,  
yanımda üzəğ da deyil,  
utanıb başı enəcək.

Keçib qaranlıq göyləri,  
Eyni bir anda içəri-  
Göyüzündən gor xəncəri,  
Gözündən yaşı enəcək.

## DƏNİZİN ÜSTÜNDƏ BİR XƏYAL

Bir ucsuz-bucaqsız dəniz  
gələr ayaqlarına,  
bir arxı keçən kimi keçərsən ondan.  
Bir ucsuz-bucaqsız dəniz də gələr  
o dənizin dalınca,  
bir ucsuz-bucaqsız torpağı keçən kimi  
keçər səndən.

Adamsız, avarsız bir qayıq  
durar dənizin üzündə,  
baxıb, baxıb ada sanarsan,  
sanıb üzərsən ona sarı,  
Adamsız, avarsız o qayıq da  
səni ada sanar,  
sanıb o da üzər sənə sarı.

Dənizin üstündə bir xəyal...  
Gördün? Gördünse,  
Artıq o xəyalın əsiri oldun.

Dənizin üstündə bir xəyal-  
ya o sənin gözlərinə görünər,  
ya da sən onun.

## **BU DÜNYADA SİRR AXTARMA**

Bu dünyada sırr axtarma,  
bu dünyanın sırrı yoxmuş.  
Yaşamağa yer axtarma,  
Ölməyə də yeri yoxmuş.

Sevişməyə bir dəli yox,  
asılmağa bir teli yox,  
yürüməyə irəli yox,  
qayıtmağa geri yoxmuş.

Odər belə dərdə dönmüş,  
dərd də yoxdu, dərdi dönmüş,  
gördüm Allah burda imiş,  
döndü üzü bəri, yoxmuş.

## ELÇİ

Musa, İsa, Məhəmməd —  
Tanrının elçiləri.

Ya da  
Eyni elçidi  
ayrı zamanların göylərindən  
hər dəfə  
təzədən uçub gəlir dünyaya  
ayrı adların qanadlarında.

Görünür, belə məsləhətdi, qada,  
Qanadlı elçilərsiz  
yaşaya bilməz qandallı bəşər.  
Yaşaya bilməz  
hər dövrdə bir dinə,  
bir məzhəbə  
qulluq eləməsə.



**Mən də, mən də sənintək  
zalım adamam, Tütək**



## ƏLİN ÜSTDƏ ÇAT VERMİŞ «ANA» KƏLMƏSİ

Yolda öz-özünə danışan adam,  
danışıb özünə söydürən adam,  
əlinin üstünə  
«ana» kəlməsini döydürən adam,  
min illərə qalmış üzünün gülməsi,  
görürəm ürəyini çatlamaga qoymamış,  
əlin üstdə çat vermiş «Ana» kəlməsi.

Evimizin divarındaki çatlar,  
gecə-gündüz sizi daşdım ürəyimdə,  
Bu dünyanın nə zülüm işləri var-  
üst-üstə düşdü  
ürəyimdəki çatlarla divardakı çatlar.

Evimizin divarındaki çatlar!  
Üzü sizə sarıydı bütün yazdıqlarımın,  
Çat vermiş dostları  
Sıranıza düzə-düzə,  
kimin günahıvardı bağışladım sizə.

Dostlar! Sevinin, qanadlanın, uçun!  
hamımız birgə, həm də tək-tək,  
eyni dəndləri çəkmişik demək —  
Heç olmasa bircə yol bu çatlarçın  
ürəyimiz sevinsin barı-  
günahımız ayrı-ayrı,  
eynidi, birdi ancaq  
ürəyimizin çatları —

## TALEYİMİZİN AĞIR QAPISI

Ayaqyalın, başıaçıq bir uşaq  
Hər gecə üşüyə-üşüyə döyür qapımı;  
Uzandığım yerdən görürəm  
ağlamağını onun,  
Qapını yaralı diziylə vurmağını görürəm.  
Açmaram qapını,  
bilirəm mən açan qapıdan keçsə,  
Sabahdan dünyanın  
ən ağır dərdi gözləyir onu.

Doğma dərtdi  
bu gecə yarısı qapımı döydürən,  
qan çəkən kimi dərdin doğması da  
çəkir adamı,  
eyni qapını döyür eyni taleli adamlar,  
İnsan özü bilmədən  
uşaqlıqdan beləcə can atır doğmalığa.

Biz gedirik, taleyimiz qalır bizdən sonra  
gələnlərə.  
Dəyişən insanlardı, talelər qalır,  
Musa elə İsadı, İsa elə Məhəmməd,  
Ancaq bir azca yeri dəyişir talelərin,  
Bu bir qarşıq yuxudu, heç kəs bilmir  
kim kimlə alışib, sönüb, yanıb,  
kimin taleyi kimin taleyilə dayanıb.

...Bir zamanlar mən də ayaqyalın, başıaçıq  
beləcə döydüm bu qapını hər gecə.  
Üzünü görmədim qapını açanın ancaq,  
üzünü görmədiyimiz adamlar açır  
taleyimizin ağır qapılarını.

Kimə, hansı qapını açmışıq  
bilmirik heç biz özümüz də,  
açılığımızı sandığımız qapılar  
bağladığımız qapılardı bəlkə.

Hər gecə bir uşaq üşüyə-üşüyə  
yumruğuya, diziylə döyür qapımı;  
Mənim də zamanım gəlir, balaca,  
Döy qapını, açılacaq qapı dalımcə.

## HAMININ PAXILLIQ ELƏDİYİ ADAM

Hamının paxıllıq elədiyi adam  
hər gün bir az, bir az  
göyüzündən yiğdi qanadlarını yanına,  
yiğdi, yiğdi, sonda  
qanadları balaca gəldi ona.

O elə bilirdi ancaq  
bütün göyüzü onun qanadlarıdı,  
onu hər gün bir az, bir az yiğir yanına.  
Xəbəri olmadı ancaq  
göyüzü eləcə qaldı göyüzündə,  
göyüzünü yiğarkən bir lələyi də  
düşdü qaldı  
göyüzünün mavi düzündə.

Göyüzünü yiğə bilməyincə  
Yiğdi, yiğdi qanadlarını  
bir güllənin ağızına,  
Yiğdılqca, güldü ölümü,  
açıldı güllə,  
açıldı ölümün bəbəkləritək,  
bir anda göyüzünə dağıldı ömrü  
güllə lələkləritək, güllə lələkləritək.

İnsan barmağı incidərdi  
gözündə gizlənən dərdi,  
Tanrı göyüzündən  
o dərdin son lələyini  
o dərdin gözlərini  
qapamağa göndərdi.

O qədər tənhaydı, o qədər təkdi-  
görcək gözü yaşardı ölümün də,  
çıxdı o dərdin canından,  
diz çökdü önungdə.

Ölümündən başqa kimi vardı onun?!  
Kimi vardı?!  
Ölümündən başqa göyüzünün  
mavi düzündə  
bir körpə lələyi vardı,  
bir körpə lələyi vardı.

Bəlkə o körpə lələyin,  
bəlkə özünü öldürə bilməyin  
paxıllığını çəkirdilər adamlar?!

## BİR UŞAQ ƏLLƏRİNƏ

Göyündə bir az yana gedən dünyamı öz göyünlə qaytarmaqçın mənə güc vermiş balaca dostum Fərid bəyə və Zümrüd xanıma

Dünya səndən bezəndə  
sən də dünyadan bezib  
endirərsən başını  
yorğun-arğıın dizinə,  
bir uşaq əlləri  
toxunacaq üzünə.

Söykəyərsən başını,  
qırış-qırış üzünü,  
qiyma-qıyma gözünü,  
itdən-qurtdan,  
qəmdən-dərtdən,  
dostdan, tanışdan  
dastan-dastan alın yazını  
bir uşaq əllərinə,  
endirərsən başını  
böyük dualar üçün  
bu balaca əllərə,  
Böyük andlar içməyə,  
Günahlardan keçməyə  
Endirərsən başını.

Haqq qapısın açmağa  
qanadlanar mələyin,  
elə bəlkə,  
ancaq o ələ görə  
bağışlanar günahın,  
qəbul olar diləyin.

Ancaq yenə, yenə də  
Dünya səndən bezəndə  
Sən də dünyadan bezib  
fit çala-çala gəzib  
endirərsən başını  
yorğun-arğın dizinə,  
bir uşaq əlləri  
toxunacaq üzünə.  
Söykəyərsən başını  
o uşaq əllərinə,  
saxlarsan göz yaşını  
o uşaq əllərindən.

## TABUT KÜRSÜSÜ

Xitabət kürsüsü-  
dikinə çevrilmiş tabut.  
Qucaqlayıb xitabət kürsüsünü  
öz doğmaca tabututək  
uzanır natiqin əli  
irəli, sola, sağa,  
uzanır, uzanır natiqin dili  
əlindən də uzağa.  
Görən daha kimi əliylə aldadıb,  
kimi diliylə dartıb  
öz yerinə-öz tabutuna  
salmaq istəyir bu?  
Bəlkə dörd yanını,  
bəlkə bütün ölkəni,  
bəlkə bütün dünyani?!

## MİN İL SONRAKİ KİMİ

Min il sonrakı kimi  
yenə də dərdlər açdı,  
yenə də bu dünyada  
sevinc dərdə,  
dərd sevincə möhtacdı.

Min il sonrakı kimi  
gül yarpaqdan qanad aldı,  
qanad aldı, qanadlandı,  
yarpaq da gülə uçdu,  
baxıb gülə, yarpağa  
dərdi yazan da açdı.

Min il əvvəlki kimi  
yenə dərdlər uçurdu  
min il sonraya sarı  
hey sürü-sürü, tək-tək,  
min il sonrakı dərdlər  
min il əvvələ uçantək.

Beləcə itirdi zaman,  
beləcə mavi göylərin  
budağında, yarpağında  
gecə gündüzlə haçaydı,  
göyüzdən doğulan dağlar  
göyüzdən də ucaydı.

Min il sonrakı kimi  
yenə sevinc dərdə,  
dərd sevincə körpüydü,  
bu dünyada gördükümüz  
görmədiyimizin köpüyüdü.

## DÜNYA BU ŞAIRİN DƏ ÜSTÜNDƏN YOL ELƏDİ

Mən şeirin göyüzünə tuşlanan güllədən  
vurulub düşmək isteyirəm,  
düşmək isteyirəm  
bir sevgili şeirimin qollarına.  
Ancaq istərəm  
sonbeşik, sonqələm şeirlərim  
yıxılanda görməsinlər məni,  
yıxıldığım yerə baxmadan  
uçub keçsinlər üstümdən.

Mən şeirin göyüzdə-  
şeirin buluduna girdiyim yerdə  
vurulub ölmək isteyirəm.  
Eləcə ölücəyəm də!

Öləndə  
bu torpağın ən qəmli şeirinin  
ayaqları altında basdırın məni,  
o qəmin, o şeirin yarasının hovunu  
heç olmasa bir azca  
canımı çəkə bildim bəlkə.

Bir də qara torpağa qaytaranda məni,  
ayırın bədənimdən, ötürün göyüzünə  
mənə sarılıb ağrımı udan,  
ağrılardan canı şan-şan buludu,  
düşəndə düşdüyüm göyü, yeri  
canıyla yumşaldan buludu,  
Sonra deyin: Dünyanın işi belədi,  
Bu şairin də gücü çatmadı dünyaya,  
dünya bu şairin də üstündən yol elədi.

## HƏQİQƏTLƏRDƏN BOĞAZA YIĞILANLAR

Bu gün  
nə qədər yalanlar söylədik bir-birimizə,  
bu yalan nə yaxşı şeymiş,  
indi məğrurca durmuşuq,  
çünki dünyanın ən gözəl yalanlarını  
biz söyləmişik,  
Bizim yalanlarımızın yanında  
boş bir şeydi  
dünyanın ən böyük həqiqətləri.  
Ancaq biz,  
ancaq biz seçə bilərik bu dünyada  
həqiqətləri yalanlardan,  
yalanları həqiqətlərdən,  
Çünki ancaq biz bilirik  
ən böyük yalan  
ən böyük həqiqətdi  
ən böyük həqiqət  
ən böyük yalan olduğu kimi.  
Ancaq biz, ancaq biz-  
həqiqətlərdən boğaza yiğilanlar  
qışqıra bilərik:  
— Yaşasın yalanlar!

## ÜMİDİN OĞLU

İkimiz də doğulandan  
dünya deyilən bu divarı  
metro pillələriylə qalxantək  
pillə-pillə  
qalxırıq yuxarı  
Sən yuxarı qalxan pillələrdə durmusan,  
ora-bura baxırsan bekarçılıqdan,  
pillələr özü qaldırır səni.  
Üzü aşağı enən pillələrlə  
ürəyim ağızında  
üzüyuxarı qaçıram mən...

Gül mənə, hey gidi dünya, gidi,  
Ürəyimdə sənin fırlanışını da,  
alın yazımı da,  
min il sonrakı  
göz yaşımı da,  
ötüb keçmək ümidi.

## ŞAİR QƏLƏMİ

Dünyaya baca kimidi şair qələmi,  
baca evin tüstüsünü,  
hisini çəkəntək  
şair qələmi də çəkər,  
çəkər ötürər canından  
dünya deyilən  
damlar damının dərdlərini.

Şair şairdirsə,  
qaçmaz dərd qardaşından,  
qəm bacısından,  
öləndən sonra da  
gecə-gündüz tüstü çıxar  
qəbrinin,  
qələminin bacasından.

## **SON KİTAB, SON SƏS**

Görən hansı kitab olub  
ölümündən qabaq  
ölümsüz Füzulinin  
baxdığı son kitab.

Görən hansı gözələ bənzəyib  
Nəsiminin yazdığı son hərf,  
görən hansı not işarəsi olub  
Üzeyir bəyin əlindən, ürəyindən  
son damla qanıtək  
damcılayıb tarixə düşən,  
Görən Niyazinin  
hansı əlinin son hərəkəti  
hansı səsi insan kimi  
qaldırıb ayağa?!

İndi kimi gözləyir  
son dəfə oxunacaq  
hansı xoşbəxt kitab,  
yazılacaq hansı xoşbəxt hərf,  
son damla qantək  
damcılayıb tarixə düşəcək  
hansı xoşbəxt işarə,  
hansı xoşbəxt vergül, nöqtə,  
Yatdığı yerdən  
tarixin göyüzünə qaldırılacaq  
hansı xoşbəxt səs,  
hansı xoşbəxt söz?!

## **ANA İŞİ-TANRI İŞİ**

Dünyanın hər yerində  
qanadlı doğulur qızlar,  
doğulurlar mələk yerinə,  
kəniz yerinə,  
elə doğulan kimi də  
qurban verirlər qanadlarını  
dünyanın təmizliyinə.

Ölkələrin, yolların tozunu ala-ala,  
döşəməsini silə-silə  
dünyanın o başından bir ana,  
bu başından bir qız  
ikisi də eyni anda  
diz çöküb silirlər dünyanın döşəməsini  
ipək qanadlarıyla.

Birdən ananın əli toxunur bir ulduza  
döşəmədən qalxan  
bir papaqlı mismara toxunantək,  
toxunan kimi qalxır ana,  
baxıb görür indi döşəmə nədi,  
ən ürəkli, ən uçağan quşun da  
qalxa bilmədiyi bir ucalıqda  
silir dünyanın tavanını  
bir qız uşağıyla yan-yana,

görür silirlər bir yerdə  
balaca əl güzgülərinə bənzəyən  
ulduzların üzünü,  
ulduzları silib verirlər  
yanlarında uçuşan balaca mələklərə,  
baş əyə-əyə silirlər

dünyanın ən qədim eşqini yaşadan  
ayın özünü,  
soyumağını gözləmədən, əlləri yana-yana  
silib parıldadırlar günəşti.

Ana işi-Tanrı işi!  
Gecə-gündüz bütün dünyani da beləcə  
silir, təmizləyir Tanrı da,  
silə-silə, təmizləyə-təmizləyə  
dünyanın düşən ulduzunu,  
itən işığını tapıb qoyur yerinə.  
Sonra yoxlayır bir də, bir də  
dünyanın hər divarını, hər küncünü,  
qaldırır, hörür yerinə  
göyüzünün mavi tikilisindən çıxıb düşən  
milyon-milyon mavi kərpicini.

## BİR OCAQ BAŞINDA

Bir ocaq başında yarıyuxulu,  
Analar qısılıb böyür-böyürə,  
Qalıb balalara dünyanın çoxu.

Hərənin sözündən bir şey qanılar,  
Biri balasını tərifləyəndə-  
yana baxa-baxa susub qalanlar  
ağlayar üzünün bir tərəfində

Göydən dillənən yox, göydən baxan yox,  
Taleyin sonunda donub gözləri,  
başını qaldırıb göyə baxan yox,  
böyük Göyzündən küsüb üzləri.

Allahdan, bəndədən qaçıb gizlicə  
ağlayar analar hey için-için.  
Aqlamaqdən asan dünyada nə var,  
ağ telli, ağ üzlü analar üçün?!

«Dünyanın padşahı, şahı»-dedilər,  
Belə qısqıldılar can bahasına,  
Balalar inanıb çıxıb düşdülər  
Bu boyda dünyanın iştahasına.

Çəkin cəzanızı yatmayın indi,  
Nəyə lazımdı bu boyda dünya,  
çox da ki, ocaqlar his eləyirdi?  
Fağır balalara, gül balalara  
bir ocaq yanı da bəs eləyirdi...

1975

# AĞ YAYLIQ AĞ GÜNDÜ, OĞUL

*Bu dünyadan arzularına çatmadan  
köçənlərin xatırəsinə*

— Qarı nənə, qarı nənə,  
Ağ yaylığın düşdü, nənə,  
— Daha nə gözlər var, nə yaşlar,  
Ağ yaylıq ağ gündü, oğul,  
Ölüm gündündən başlar.  
-Qarı nənə, qarı nənə,  
Qırmızı yaylığın düşdü, nənə.  
-Qırmızı yaylıq toyundu, oğul,  
Kimi çağırmışan toyuna?  
Qoy oynasınlar onlar  
Söykəyib üzlərini  
bir-birinin ciyinə.  
-Qarı nənə, qarı nənə,  
Qara yaylığın düşdü, nənə.  
-Qara yaylıq ölümdü, oğul,  
Üşüyürsən, ört üstünə,  
-Qarı nənə, qarı nənə,  
Bağlama gözümü, nənə,  
Bir damla göz yaşı incidir məni,  
qoy onu ağlayım, nənə.  
-Gözünün son damlaşdı,  
oğul, incidir səni,  
O son damla göz yaşı  
Hələ illərcə saxlayacaq  
gözlərinin çicəyini,  
Qoy örtüm gözünü, oğul.

## **QARDAŞIM TORPAQ**

*Uşaqlıq dostlarım  
Hüseynlə Mikayılın xatirəsinə*

Bu bahar günü qorxum yox,  
nə məni özgə günlərdən qoruyan  
ölüm günümün sayıqlığından,  
nə qara torpağın soyuqluğundan.  
Davadan kürəyimdə çıxartdığını  
bir yaralı qardaş ağırlığıdı mənə  
sinə daşının ağırlığı da.  
Bir də məndən qabaq gedən dostlar  
çoxdan isitmiş olarlar qara torpaqları.  
Qardaşım ölüm gəlincə  
Təzə güllü üz çəkilmiş yorğanı  
qaldırırmış kimi qaldırıb yer üzünü  
enəcəm Hüseynlə Mikayılın yanına.  
Hüseynin ələmini daşdım dəfnində,  
Mikayılın nə tabutunu gördüm, nə qəbrini.  
Ancaq bilirəm, Mikayıl da  
bir söz deyib qırmaz qəlbimi.  
Qara torpaqda çoxdan isitdiyi yerini  
çəkilib verəcək mənə.

Qardaşlar! Isitdiyimiz yeri  
çəkilib bir-birimizə verə-verə  
qoymayacaqız bizdən sonra gələnlər  
bu qara torpağın soyuqluğunu bilələr.

## **TUT DİBİ QARIŞQADI AC DAŞIYAR TOXUNA, TOX DAŞIYAR ACINA**

Qara-qara quşlara,  
yazılıq-yoluq quşlara  
dəymə, dəymə-  
xoş getməz göyüzünə.  
Sədəf-sədəf, düymə-düymə  
balıqlara dəymə, dəymə-  
xoş getməz dənizinə.

Qarğışdan, qara sözdən,  
pis üzdən, paxıl gözdən.  
göyüzdən, dənizdən  
anam sovur uşaqları,  
qovur, qovur uşaqları.

Göylərə qalxan deyiləm,  
dənizə baxan deyiləm.  
ağaca çıxan deyiləm-  
anam qoruyur məni,  
qovur, qovur uşaqları.

Tut dibi qarışqadı,  
ac daşıyır toxuna,  
tox daşıyır acına-  
tapdayarsan keçərsən,  
xoş getməz tut ağaçına,

Tut dibi qarışqadı,  
ölüm hər qarışdadi,  
nə biləsən ki, anam,

bu dünyada gülən başqa,  
ağlayanlar başqadı.

Anam, mən xalıq deyiləm,  
dəryada balıq deyiləm,  
sizlərə layiq deyiləm-  
qoy oynasın uşaqlar.

1977

## TƏNHA ULDUZ ALTINDA

Bu gecə, bu gecə  
bu qara oğlanın, qəmli oğlanın  
bir kimsəyə qarşı  
nə bir nifrəti var, nə də bir kini,  
bu gecə, bu gecə  
bu qəmli oğlanın, qara oğlanın  
könlünü sindirmaq, qəlbini qırmaq  
bir bülbü'l yuvası uçurtmaq kimi.

Bu gecə, bu gecə üzü göylərə  
bu qəhərli oğlan, bu qəmli oğlan  
bir eşqli gözəlin, sırlı gözəlin  
pəncərəsi altda dayanmış kimi  
dayanıb bir tənha ulduzun alda...

## HƏRƏ ÖZ ÇİRAĞININ QULUDUR

Eyvanımızdakı qara çırığın altında  
yazmışam ilk şerimi,  
On beşimdə elə bilirdim o çırığın  
bir gecəlik işığı olub gedəcəm:  
şerlərim çıxmamış işığa ölüb gedəcəm,  
Gözümdə, gözələ ağ paltar yaraşantək  
ağ kəfən yaraşırdı cavan şairə.

O qara çırığın işığı yarib keçdi illəri,  
Bir də gördüm o qara çırığın işığı  
anamın saçlarında quruyub,  
İndi bilirəm məni ilk şeriməcən  
o qara çırığın işığı qoruyub.

On yeddimdə elə bilirdim  
ölüb gedəcəm bir daha sevilmədən,  
Ancaq bir yay günü  
yağmur kimi sevdilər məni.  
Sonra bilmədim heç noldu,  
Həyətimizdəki nar ağacı-  
ən gözəl gülünü açmadan soldu...

O nar ağacı da bir qara çırğıdı-  
qızıl güllər açacaq,  
ayrılıq da bir qara çiraq,  
daha sən də, sən də qorxma, bacı,  
sevginin dəliliyindən  
məni hələ də qoruyur o nar ağacı...

Hərə öz çırığının quludu, bacı,  
biri ay çırığının, biri gün çırığının,  
bir də yuyat yerimdə yanası  
o qara çırığın quluyam mən də.

## **UNUTDULAR MƏNI, UNUTDULAR**

Könül bağladığım adamlar,  
Sırr verib, sırr saxladığım adamlar,  
yanlarında ağladığım adamlar  
dünya gələ, gedə çıxmaz yadımdan.

Əlim əllərindən çəkilməmiş,  
Yıxıq könüllər tikilməmiş,  
qonur gözlərimə  
qara torpaqlar tökülməmiş  
unutdular, məni unutdular.

Görünmədim gözlərinə,  
göz görmədi, könül unutdu,  
bu dünyada yaman dərtdi-  
görünərsən, deyərlər, var,  
görünməzsən, unudarlar.

Düşünürəm öz dalımcı,  
düşünürəm, gözüm dolur,  
Hamı səni unudanda  
bu yalançı dünyada  
ölümlər gerçək olur.

## BİRCƏ DAMLA GÖZ YAŞI

Səndən bir istəyim,  
Bir diləyim yox, Tanrım,  
istəsən qələmimi də,  
qanadlarımı da  
qaytarıb qoyaram qapına,  
İstəyim, diləyim, uzaqbaşı,  
ürəyimi naşı-naşı  
doğrayan bu dərdi ağlamağa  
bircə damla göz yaşı.  
Bircə damla göz yaşı ver  
bu zalım bəndənə!  
Ver! Bir daha inanım qüdrətinə!


## MƏN ZALIM ADAMAM, KAMANÇA

Qardaşım ağaclar, bacım çiçəklər,  
bir də söz tutdu sizi,  
söz tutdu, sevda qurutdu,  
üz tutub yüyürməyin mənə sarı,  
bağlanıb canımın daş qapaqları.

Bu dünyanın bəla qarıları,  
qala kapıları, daş kapıları,  
yetim kapıları, boş kapıları  
bağlanıb canıma, bağlanıb canım,  
bağlanıb canımın yaş qapaqları.

Mən söz balasıyam, zalim tifili,  
sürüşüb alnímdan Allahın əli,  
daha sən də,  
sən də ağladammazsan məni,  
mən zalim adamam,kamança.

**ALLAHI BİR OLANIN  
EŞQİ DƏ BİR OLAR**



## **UNUDULACAQ BÜTÜN SEVDALAR**

Sevgi sevgiyilə,  
dərt dərdlə unudular.

Unudulacaq bütün sevdalar,  
unudulacaq bütün nəğmələr,  
unudulacaq unudulmaz hər nə var,  
ancaq təkcə mən səni  
yenidən sevməkçün hər bahar  
yenidən unudacağam.

Ən gözəl xatırə də  
ən acı göz yaşıtek udulur,  
udulur, unudular,  
yurt yurdla,  
sevgi sevgiyilə, dərt dərdlə,  
insan insanla,  
İsa Məhəmmədlə unudular.

Həddən çox şey bilirik bu dünyada.  
Boş şeydi! Unudulacaq hamısı!  
Unutduqlarımız yenidən, yeni başdan  
sudan, torpaqdan, dağdan, daşdan  
çıxırmıştək görünəcək bizə hər dönədə,  
ən solğun çiçəklər  
ən işıqlı ulduzları sevəcək yenə də.

Çiçək gözlüm, nəğmələr oxumaqla bitir,  
oynamaqla bitmir elə bil,  
gəl, bu nəğmə çatmamış sona  
bu sonsuz dünyanın sonunacan  
oynayaq bu nəğmənin havasına.

## MƏNİM KİMİSİNİ DİZ ÇÖKDÜRMƏYƏ

Məni bir gözəl səs aldadər ancaq,  
Bu dünyada anlaşılmaz hər nə var  
mənə bir sərxoş səs anladər ancaq.

Yenə nəğmə söylə, yaman ayığam,  
yenə sərxoş olum, aşsın, yıxılsın  
bircə işarəmlə bu dəmir divar,  
aldat, anlat mənə yanıq səsinlə  
bu dünyada anlaşılmaz hər nə var.

Tələbə kimiyəm yenə, gözəlim,  
Cibimdə yenə də qəpik-quruş var.  
Qəm çəkmə, hər halda bu ilk baharda  
Sənə bir dəstə gül almağa çatar.

Mənim kimisini diz çökdürməyə  
nə Koroğlu gərək, nə qaçaq Nəbi.  
bir gözəl sevgili, bir nəğmə qəmli,  
bir kəlmə şirin söz-lap ən axırı:  
— Eyy, Vaqif Bayatlı, əllər yuxarı!

## **UÇAN QIZ**

O qıza bax! Bir azdan uçacaq-  
Lələkləyir qolları,  
Ləçəkləyir yaxası,  
Yarpaq altda gizlənən  
Alma, heyva qoxusu  
Uçan tellərinin qoxusu.

Bax, bax  
Bir az, bir az qalxır qanadları,  
uça bilmir ancaq,  
hələ göyüzünə baxır qanadları,  
hələ dünyadan,  
hələ göyüzündən  
qorxur, qorxur qanadları.

O ürəyi qönçə qıza bax!  
Özü də bilmir niyə  
gülləri bir-bir əyir üzünə.  
Əydikcə güllərin nəfəsi  
sevginin nəfəsitək dəyir üzünə.

O qanadlı, o qönçə qıza bax!  
Gözünün işığıyla,  
Gülən üzünүн batığı,  
darağı, sancağıyla  
necə xoşbəxt olmaq istəyir, Allah!

O qıza bax, Tanrısı!  
nolar, onu da sal yada,  
Heç olmasa bir gözəli  
xoşbəxt elə bu dünyada.

## TƏK, TƏNHA, YALQIZ

İnanmirsan? İnanma sevgiyə! Yoxdu sevgi!  
Ancaq bir gün gələcək,  
hara getsən görəcəksən,  
sevməyənlər hamısı təkdi bu dünyada,  
təkdi, tənhadı, yalqızdı!

İndi xəbərin yoxdu,  
Bir gün qəfil duyacaqsan  
ulduzların arasında bu dünya kimi  
sən də tənhasan, yalqızsan, təksən,  
Təksən! Təksən! Təksən!  
Bax onda baxmayacaqsan,  
hamıdan az sevirlər səni,  
sən hamıdan çox sevəcəksən.

Sevgi alacaq səni, atacaq səni,  
çırpacاق güllərə, tikanlara,  
sevginin gücündən  
tikanlar güllərdən yumşaq gələcək sənə,  
heç xəbərin də olmayıacaq onda  
bu dünyada hamını  
hamıdan çox sən sevəcəksən!  
Sən sevəcəksən.

Sevəcəksən, sevəcəksən, görəcəksən  
bir zamanlar özün,  
tək, tənha, yalqız olantək  
indi də sevgin qəmin əlində,  
qəmin tütəyində, qəmin dilində  
kamançatək, tütəktək təkdi,  
Təkdi! Tənhadı! Yalqızdı!

## DÜNYANIN ƏN BALACA QUŞU

Dünyanın ən güclü adamı  
ola da bilmərəm, olmaq da istəmirəm,  
çünkü canımdakı dünyanın ən zəif adamı  
dözəmmir hətta  
kimsə üfürüb söndürəndə,  
üfürüb öldürəndə bir şamı.

Dünyanın ən varlı adamı  
ola da bilmərəm, olmaq da istəmirəm,  
mənimcün ən böyük dünya varı-  
qanadları hər an uçmağa,  
qolları hər an həm döyüşə,  
həm də qucmağa açıq  
üzü-gözü gülən bir alaçıq.

Mən səni dünyada hamıdan çox  
sevə də bilmərəm, sevmək də istəmirəm,  
çünkü ancaq sevmədən sevənlər,  
sevgidən ölmədən ölənlər  
hamıdan çox sevərlər,  
hamıdan çox ölərlər.

Mən hamıdan gücsüz,  
hamıdan cansız olmaq isteyirəm,  
dünyanın o ən gücsüz,  
ən cansız canın bütün canıyla  
sevmək isteyirəm səni,  
sevmək isteyirəm Tanrı qələmiylə  
adımız yan-yana yazılıntək,  
balaca bir quş  
öz balaca yuvasının  
küncünə qıslantək.

## **DİZSİZ İKİ ÇİÇƏKÇÜN YANIQ KAMANÇADA ÇALINAN HAVA**

Qeybdən gələn səs kimi,  
ölümqabağı nəfəs kimi  
gəldin ömrümə,zalim qızı,  
çix gecəyə, oynayaq bu havaya da  
sən şəhərin o başında,  
mən şəhərin bu başında

Gözəl gözlərə gələn yaş kimi,  
uğruna baş qoyulası savaş kimi  
endin ömrümə,zalim qızı,  
çix gecəyə, oynayaq bu havaya da  
sən günlərin o başında ,  
mən günlərin bu başında ,  
aylarla, illərlə oynayaq belə.

Bir yanıq kamançada  
çalına bilər ancaq  
bu sevdanın havası ,  
daha diz üstdə oxunulmaz,  
diz üstdə oynanılar  
bu sevdanın duası.

Beləcə, diz çökək, diz çökək,  
diz üstdə oynamaqçün diz çökək,  
diz çökək, diz çökək  
diz çökməkçün bədənlərini sindirib  
özlərinə diz düzəldən  
dizsiz iki çiçəktək.


## BÖYÜYƏR UŞAĞIN TALEYİ BOYDA

Söykənmisən uzaq bir pəncərəyə  
O sevgili üzün, o şəkil üzün  
donub pəncərədə ay işığıtək,  
bir qəmli sevginin yaraşıgitək.  
Bəlkə inanmirsən olub keçənə,  
Ömür gərdişinə, ölüm köçünə?!  
Günlər gözlərinin gəlündən keçib  
Kölgəsi qırıştək düşüb üzünə,  
əlinin, saçının gülündən keçib,  
günlərin altında gül işığıyla  
bir qəmli hüzən də telindən keçib.  
Bəlkə inanmirsən olub keçənə,  
lap dünən gəlmisən bu dünyaya sən.  
Təzəcə sevmisən, sevilmisən də,  
əllərin sevginin çıçəyi hələ,  
illər tellərinin rənginə dəyib  
şuxluğuna dəyə bilməyib hələ.

Söykənmisən uzaq bir pəncərəyə,  
bir uşaq dayanıb yağış altında  
bir qədim şəkilə baxırmış kimi  
baxır pəncərəyə, baxır üzünə.  
O tale üzündən gül rəngi kimi  
çıçək qoxusutək keçəcək ona.  
O sevgili uşaq, o şəkil uşaq  
indi sərr içində dayanıb durur,  
bircə il, beşcə il, keçəcək illər  
solacaq könüllər, donacaq gözlər,  
göylərin altında yaddan çıxacaq  
o sehirli üz də, o pəncərə də.  
Uşaq böyüdükcə, illər dəydikcə  
o sehirli üz də, o pəncərə də

böyüüb uşağın taleyi boyda,  
üzünün torpağı, göyüzü boyda,  
gözünün gecəsi, gündüzü boyda  
illərcə gəzəcək başının üstdə.  
Sonralar hardasa o da eləcə  
ya bir şəkil kimi, ya bir kölgətək  
bir başqa uşaga göründü bəlkə.

Kim bilir dünyaya gəlirik bəlkə  
ya bir tale kimi, ya bir sərr kimi  
bir gözəl uşaga, bir gözəl quşa,  
bir gözəl ağaca, bir gözəl daşa  
bir yol pəncərədən görünək gedək.



## **SEVGİ**

Göyüzünə bir yerdə açdığımız  
pəncərədi sevgi.

Tülü alma gülü, heyva gülü,  
tülü milli-milli.

Pəncərədə çırpınan ulduzları  
açıb içəri buraxdığınız otaqdı sevgi-  
döşəməsi bulut, tavanı göyüzü,  
tavanı ulduz gölü, ulduz dənizi.

Sahilində yana-yana dayanıb baxdığınız  
sonunu xəyalımızda da  
tapa bilmədiyimiz gözüdü,  
göyzünün dənizidi sevgi.

Bir-birimizdən neçə gecə,  
neçə küçə uzaq  
eyni anda eyni ulduza baxa-baxa  
o ulduzun güzgüsündə  
əl-ələ, tel-telə verməkdi sevgi,  
orda şəklimizi  
bir-birinə qısılı görməkdi sevgi,  
o anda o ulduzda görünməkdən çox  
-»diz çökmüş sevgilimin  
dizi yerdən ağrı çəkdi»-  
deyib düşünməkdi sevgi.

## **QEYSİN LEYLİNİ GÖRDÜYÜ GÜNDƏN BİR GÜN ƏVVƏL**

Hələ qanadı yoxdu,  
hələ yerüzünün oğludu o,  
Sabah qanadı çıxacaq,  
Sabah ayın, ulduzun,  
eşqin oğlu o olacaq,  
Hələ Qeyysi onun adı,  
Sabah məktəbə gedəcək,  
Sabah bu dünyada  
Hamıdan çox o sevəcək,  
Çünki bu dünyadakı  
çiçəklərin ən gözəlini  
təkcə o görəcək,  
İndi hamıdan çox gülür,  
Bir də heç vaxt gülməyəcək o,  
İndidən görünür eşqinin dövləti, varı —  
gülən gözlərinin dibində  
gizlənib titrəyən göz yaşları,

Bu gün gəlincikdən ötrü  
ağlayıb gülən Leylinin,  
Eşqin dilindən xəbərsiz  
pərvanənin, şamın  
dilini bilən Leylinin  
xəbəri yox, sabah bir qanadlı otaqda  
bir səf qönçə oğlan düzüləcək,  
bir səf qönçə qız.

## BİR QIZIN TELLƏRİ ƏSDİ ÜZÜMƏ

Gizlicə-gizlicə döndü buludlar,  
Gizlicə-gizlicə dindi umudlar,  
İndiki buludlar beləcə gəlmir,  
İndiki yağışlar beləcə yağmir,  
On ilin başından bir yaylıq üstdə  
bir ipək xatırə qondu üstümə,  
bir qızın telləri əsdi üzümə.

Mənim gülüm yağış! Çiçəyim yağış!  
O ipək illerdən, atlaz günlərdən,  
gilənar göylərdən dolan yağışım,  
bir çinar üstündə qoyub gəlmişdim  
mən səni sevgili, mən səni yalqız,  
çinarın altında bir gilənar qız.

Bu gilənar yağış, bu çiçək yağış  
o eşqli çinarın üstündən yağır,  
On ildən, beş ildən, dünəndən yağır,  
bütün sevgilərin, bütün eşqlərin  
göyübüñə dönən yerindən yağır,  
min il susub qalan lal sevgilərin  
qəfil eşqlə dinən yerindən yağır.

İllərin altında solmaz o tellər,  
Hər bulud lələyi umudla gələr,  
O nərgiz illərin sevgisi qızlar  
hər yaz gilas-gilas,  
gilənar-gilənar açar, qızarar.

## ON BEŞİNDƏ BİR QIZ

On beşində bir qız  
bir aylı gecəni  
canından ata bilmədi,  
uyuya bilmədi, yata bilmədi,

Səhərisi hara getdi,  
gözü onu alınca,  
ay göydən endi, gəldi,  
gəzdi qızın dalınca.

Qız qəfil gördü onu,  
Çaşdı, itirdi yolu,  
Canı sevgiyə dolu,  
Gözü ay işığıyla,  
o dönüb hərdən-hərdən  
gülümsəyirdi aya .

On beşində bir qız-  
hələ sevginin körpəsi,  
hələ sevginin uşağı,  
öz-özünə gülümsəyəndə,  
dalınca ya ay gəzir,  
ya da ay işığı.

## **AR OLSUN, AND OLSUN QARA TORPAĞA**

Bu gözəli də soldurub  
dünya batdı günahına,  
ona bir insan qiymazdı,  
Allah, necə qiydın ona?!

Vallah, həm ağlamalı,  
həm gülməlidi ölüm,  
Daha nə deyim ona,  
Allah, dəlidi ölüm.

Hamını alır qoynuna,  
Hamını alır üzüdür,  
ölüm sənin deyil, bəlkə  
qara torpağın işidir?

Gül bitirir, göz güldürür,  
And olsun qara torpağa!  
Gözəlləri tez soldurur,  
tez alıb aparır deyə  
ar olsun qara torpağa!

## SƏN DƏ EŞQDƏN GÜLDÜN, OĞLAN?!

Lap indicə səndin ölən?  
Son yanında səndin gülən?  
Sən də, sən də eşqdən güldün,  
Sən də eşqdən öldün, oğlan?

Ölümü eşqlər aldadan  
Ölüb ölümü balladan,  
Ölümü də sevgi dadan,  
O səndinmi, səndin, oğlan?

O səndinmi, sənmi öldün?  
Nəfəsini zəncir bildin,  
Bilən kimi qırıb gəldin,  
Sən də eşqə gəldin, oğlan?!

Həm vardın, həm yoxdun ancaq,  
Doğulandan ruhdun ancaq,  
Bəs bu qəbrdə kim yatacaq?  
Sən də qəbrə girdin, oğlan?!

## **SABAH BƏLKƏ DƏ SEVMƏYƏCƏKLƏR MƏNİ**

Zalim qızı! Üzün ay işığıyla dolub,  
gözlərin göz yaşıyla.  
O gəlin qayanın yanında durma!

Yarpaq-yarpaq ləpələrin xışıltısıyla  
o zalim qızını  
aldatma, gəlin qaya!  
Düşərsən bəlaya.

O yaşıl qayığına  
Yanaşmaram, gəlin dəniz.  
Gəlin dəniz! Gülüm dəniz!  
Şeytanın üzü gülür-  
sularının üzündə!

Saçım qaranlıqlardan,  
üzüm, gözüm ay işığı,  
bu dəqiqə bir də təzədən  
çıxsam qaranlıqlardan,  
qəmli-qəmli baxsam üzünə-  
bəlkə də əsmər üzlü o zalim qızı  
yalansız da sevər məni.

Çəkilib getməsin saçımdan qaranlıqlar,  
Üzümdən, gözümdən ay işığı,  
bəlkə də sabah,  
bəlkə də heç vaxt sevməyəcəklər məni.

## **TORPAĞIM DA QISQANACAQ**

Neyləsəm,  
Hamısı boş şey  
çixıb getsəm, inanma  
bir il, beş il,  
min il sonra qayıdacağam.

Onda da neyləsəm,  
Hamısı boş şey,  
onda da xəbərin olmayacaq  
səninçün dönmüşəm dünyaya ancaq.

Onda da xəbərin olmayacaq  
səni necə qısqanıram  
min il, milyon il sonra da  
torpağım da qısqanacaq torpağını.

## QIŞ SEVDASI

Bu dəli sevdanın  
Əvvəli qar gəldi, sonrası yağış.  
Yuyub aparacaq bu yağış qarı,  
Yuyub aparacaq bütün kinləri,  
yuyub aparacaq  
sonrakı sevgilər əvvəlkiləri.

Əlində qartopu bir qız çağırar:  
üzündə, gözündə nə kədər, nə kin...  
görsən bircə kərə  
dərdi dərdin olar, sevgisi sevgin.  
Kəlməyə uğunar, səsə uğunar,  
yıxılıb durarsan, durub baxarsan,  
taleyin verdiyi dərsə uğunar.  
O üzdə, bu üzdə qonşu oğlanlar  
qartopu çıparlar qızın belinə,  
yupyumru, çılçılpaq ayaqlarına.  
Çıparlar dünyanın bu get-gəlinə,  
çıparlar dünyanın yasaqlarına.  
Bilməzlər, hərə öz içində sizlər,  
bilməzlər, hər ili ilk qar yağanda  
bütün oğlanlara vurular qızlar.  
Bilməzlər, bilməzlər!  
Hamı fağırlaşar qızın yanında  
ancaq o qız doymaz, indi yalandan  
qonşu oğlanları tuşlayıb atar,  
vurar ötüb keçən yad oğlanları.

...Vurar, vurar, dalaşdırar axırı  
qonşu oğlanlarla yad oğlanları.

## BİR DƏ BİR KİMSƏNİ SEVMƏYƏCƏYƏM

Hər gün bir sevdaya düşüb inləyən  
bu dəli könlümə yanırəm, dostlar.  
Bir də sevda nədi, bilməyəcəyəm,  
Bir də bir kimsəni sevməyəcəyəm.

Bir də bu dünyada eşqdən yazmağa,  
Sevgidən azmağa daha halim yox.  
Bu xan oğlanlara, xanım qızlara  
Qara sevda nədi, bir sualımlı yox...

Getdi gözlərimdən bir dəvə kini,  
Getdi qollarımdan küçə davası.  
Bahar ağaclarından çəkilən kimi  
Çəkildi başımdan sevgi havası.

Könlüm dəliliyi unutdu çoxdan,  
Axır ki, ağlımin səsinə uydum.  
Qonur gözlərimdə yorğunluq haqdan,  
doydum küçələrdən, yollardan doydum.

Bir də sevda nədi bilməyəcəyəm,  
Bir də bir kimsəni sevməyəcəyəm.

## **QARA QIZ — QAR QIZ**

On ildi bir qara qız  
əlində qar topu  
dayanıb illerin o başında  
vurmaq isteyir məni,  
ancaq, qiyammır, qiyammır.

On ildi bir qara qız  
ağappaq qarın  
ağ günlərimiztək  
dağlıcağından qorxa-qorxa,  
bir ayağı üstə qalxıb  
eləcə qorxub qalib.

Güllər sevəsi barmaqları  
üşümüş olar indi.  
Xalılar üstdə gəzəsi ayaqları  
uyumuş olar indi.

On ildi yaz-yay  
əridə bilmir  
o qara qızı-o qar qızı.

On il nədi ki...  
Bir də gördün  
On ilin günləri  
bir qar topasının dənələritək  
saçlarına dağıldı,  
bir də gördün qar qız kimi  
o qara qız da nağıldı.

## **BU AYRILIĞA DA YIXILMA, KÖNÜL**

Qəm çəkmə, sıxılma, sıxılma, könül,  
Heç vaxt ayrılığa yıxılmamışan,  
bu ayrılığa da yıxılma, könül,  
bil, bu ayrılıq da ayrılıq deyil,  
bir əbədi eşqdi izləyir səni,  
hər bir ayrılığın ən son ucunda  
yenə də gizləninib gözləyir səni.

Bir yerdə qaldıqca hamı bir səsə,  
hamı bir nəfəsə dolur, köklənir,  
Beləcə, illərcə dərd də, kədər də,  
lap elə insan da solur, köhnəlir.

Çıxıb getmək! Getmək! Cox uzaqlara!  
Cox uzaqlardan da çox uzaqlara!  
Orda qoşulmaq ancaq çiçəklərə,  
ancaq çiçəklərə, ancaq uşaqlara!

Hər təzə şəhərdə, hər kənddə, könül,  
təzədən başlanır ömür elə bil.

Getmək! Getmək! Getmək! Elə hey  
getmək!

Hər təzə yurda təzə sevgitək!  
Getmək! Getmək! Gəzərgi yaşamaq  
külləklərtək, buludlartək.

Yaşamaq bir günlüyə, bir aylığa,  
Bir ayrılıqdan başqa bir ayrılığa.

## **UZUN GÜZGÜ QABAĞINDA**

Uzun güzgü qabağında  
öz-özüylə oynayan ayüzlü-  
gözləri bu bahar kimi  
keçib gedəcək bir eşqlə dolu.

Uzun güzgü qabağında  
Bir qönçə yavrusu, bir çiyələk  
açılır bir sevginin havasına-  
bir bahar yağmuruna açılmıştək.

Ancaq ayaqları altında  
öldürsəm özümü  
bəlkə inanar sevdiyimə,  
bəlkə də deyər:  
-Eşq dəlisiydi, biçarə.

Uzun güzgü qabağında  
özü-özünə edilən naz,  
keçsə də min bahar, yaz,  
can bədəndən çıxsa da  
eşq candan çıxmaz, çıxmaz.

## **ALLAHI BİR OLANIN EŞQİ DƏ BİR OLAR**

Elə bilirdim bu da  
təzə ayrılıq olacaq,  
zaman hər şeyi alacaq,  
Ancaq, ancaq ...

Heç deməynən sənin sevgin  
axıb dolub hər anima,  
Günlərlə yağan yağmurtək  
Hopub keçibdi canıma.

Sonra hər an gecə, gündüz  
Bəxt kimi, yuxu kimi,  
Ruh kimi izlədim səni,  
qara gözəl  
ağ çiçək gözləyəntək  
mən də gözlədim səni.

Bu gecə xəbərin yox,  
Sənin itkin adınla  
Öz cəzamdı çəkirəm  
göyzünün altında;  
Göyzünün altında  
Sevgi bir olar,  
Seçki bir olar,  
Allahı bir olanın  
Eşqi də bir olar.

## BİR DƏ MİN İL SONRA DİRİLSƏM

Ölsəm, bir də min il sonra dirilsəm,  
Bu dünyada hər şeyin sonunu bilsəm?!

...Bir çölün düzündə bir qara kolla  
qəflətən tapışib qalsam baş-başa,  
baş-başa qaldığım o qara kol da  
kolluğundan çıxıb dönsə qardaşa,  
nə desəm, nə sorsam, cavab yerinə  
tikanlı üzünü sürtsə üzümə,  
hər tikan ucundan, tikan canından  
bir damla göz yaşı baxsa gözümə,  
bir dəniz də gəlsə, üzündə gəmi,  
hey sürtsəm üzümü divarlarına,  
uzanıb qollarım, bitib qollarım  
dönsə o dənizin avarlarına,  
sular qollarımı yuduqca yusa,  
saçlarım yosuntək axdqca axsa,  
bir cüt günəş kimi, bir cüt ay kimi  
bir qızla bir oğlan bulutdan çıxsa,  
O qız sən, o oğlan mən olmuş olsam,  
Hər an da yenidən yeni bir eşqlə  
Sənin uçuşuna baxıb vurulsam...

Ölsəm, bir min il də sonra dirilsəm,  
yenə göyüzündən bir bulud üstdə  
o qızla o oğlan enirmi görsəm.

Yerüzündən Kainata top, tank nəriltiləri, mərmi, mina, bomba gurultuları ucalmaqdadır. Onların altında səssiz minalar: — «De məni sevir-sən», — «Mən səni cocuqtək sevirəm», «yenə de», — «mən səni cocuq anasına qısılıb anasının qucağında itəntək sevirəm», — «Yenə, yenə de» — «Mən sənin qoynuna qısılıb qoynunda, boynuna dolanıb boynunda, ulduzuna, ayına, dolanıb ulduzunda, ayında itmək isteyirəm» — «yenə, yenə de!»

Ehey! Kainatın o başındakılar! Gurultunuzu da, nəriltinizi də eşidirəm. Deyəsən, məni sevdiyinizi qışqırırsınız, mən də, mən də sizi sevirəm. Sizi sevirəm, sizə sarı uçuram, sizə sarı uçuram.

*Kainatın o başından  
bizə sarı uçan tənha varlıq.*

Tanrım, bütün kainatda hamını hamıya sevdir, həm də hamı hamını sevdirsin, hamı bu dünyaya sevgi yuvasına girəntək girsin, üzü heç gülməyənlərin də üzü gülsün, ən çox sevdirənlər ən çox sevilənlərdən olsun, İlahi.



Tanrım, hamını ilkin yaratdığıntək  
hər an sevginin içcəyi elə, gülü elə,  
sevginin sultani, həm də sevginin qulu elə.  
Nə gözəl, nə gözəl, ey Yaradan!  
Elə sən istədiyintək  
hamı hər an həm qul, həm də sultan!

**VAQİF BAYATLI ODƏR  
(Cəbrayıllı Vaqif İsbəy oğlu)  
YUPYUMRU BİR EŞQ İLƏ**

NƏŞRİYYAT REDAKTORU

*Akif Dənzizadə*

BƏDİİ REDAKTORU

*Adigözəl Abdullayev*

TEXNİKİ REDAKTORU

*Günel Axundova*

KORREKTORU

*Fəridə Ələsgərli*

OPERATORU

*Narinc Quluyeva*

ÇAP AŞGƏRİ

*Cəlil Quluyev,*

*Ramiz İmanov,*

*Azad Babayev*

Çapa imzalanmış 14.05.2008,  
formatı 60x84<sup>1</sup>/16,  
fiziki ç.v 21 ofset kağızı №1,  
tayms qarnituru,  
sifariş K121. Sayı 519

Kitab  
«ÇINAR-ÇAP»  
nəşriyyatında nəşrə hazırlanmış  
və  
ofset üsulu ilə çap olunmuşdur.

✉ AZ 1025. Bakı şəhəri, Xocalı pr., 24.  
☎ T/F.: 490-29-69, 493-72-55  
🌐 [www.chinar-chap.az](http://www.chinar-chap.az)  
✉ [E-mail:](mailto:office@chinar-chap.az) office@chinar-chap.az